

# فنِ افسانہ نگاری

وقار عظیم

ایجوکیشنل بک ہاؤس، علی گڑھ

ایڈیشن ----- ۱۹۹۷ء  
تعداد ----- ۱۰۰۰  
قیمت ----- ۲۰/-

کتابت : ریاض احمد، الہ آباد  
مطبع : ایم. اے۔ آفست پرنٹرس، دہلی



ایجوکیشنل بک ہاؤس

مسلم یونیورسٹی مارکیٹ، علی گڑھ ۲۰۲۰۰۲

# فہرست

۱۳	افسانے کی حقیقت	۱
۴۹	موضوع کے تلاش اور مواد کے فراہمی	۲
۶۳	پلاٹ (۱)	۳
۸۳	پلاٹ (۲)	۴
۹۳	افسانے کی سرخی	۵
۱۰۳	کہانی کی فنی ترتیب اور فضا بندی	۶
۱۲۵	تمہید اور خاتمہ	۷
۱۴۴	افسانہ اور سیرت کشی	۸
۱۶۶	افسانہ اور رومان	۹
۱۹۱	افسانہ اور حقیقت	۱۰
۲۰۹	افسانہ اور مقامی رنگ	۱۱
۲۲۱	افسانے کے اسالیب	۱۲
۲۳۱	افسانہ اور افسانہ نگار	۱۳
۲۵۱	افسانہ نگار اور قاری	۱۴
۲۶۸	اچھی کہانی	۱۵

## دیباچہ طبع ثانی

۱۹۳۵ء کے شروع میں میں نے ایک کتاب "افسانہ نگاری" کے نام سے لکھی تھی اور سوائے اس وقت کے جب میں نے اکٹھی بہت سی کتابیں اپنے کمرے میں رکھی دیکھیں اور انھیں اپنے دوستوں اور کرم فرماؤں کی خدمت میں پیش کرنا شروع کیا۔ میں اس کتاب کی طرف سے کبھی مطمئن نہیں ہوا۔ دوسروں کے کہے بغیر بھی مجھے اس میں بہت سی خامیاں نظر آتی تھیں۔ (اور یہ ساری خامیاں میرے خیال میں مصنف بننے کے شوق اور جوش کا نتیجہ تھیں۔ میں اس کا منتظر تھا کہ کتاب ختم ہو جائے تو اس پر نظر ثانی کروں۔ کتاب ختم ہو گئی میں کسی دفعہ اسے لے کر بیٹھا بھی لیکن ہر دفعہ فرصت، اطمینان اور ہمت کی کمی محسوس ہوتی لیکن اب مختلف سمتوں سے تقاضا ہوا اور اتفاق سے فرصت اور اطمینان کا وقت بھی مل گیا تو میں نے اس کتاب پر نظر ثانی کی ہے۔ موضوع کی مناسبت اور شاید تجارتی پہلو کی افادیت کے پیش نظر اس مرتبہ کتاب کا نام "فنِ افسانہ نگاری" رکھ دیا ہے۔

کتاب پر نظر ثانی کرتے وقت میں نے مختلف ابواب میں خاصی کاٹ چھانٹ بھی کی ہے اور ترمیم اور اضافے سے بھی کام لیا ہے۔ "شعور کی رو" کے نفسیاتی فن نے پلاٹ اور کردار نگاری کے مفہوم اور طریقوں میں جو فرق پیدا کر دیئے ہیں ان کی وجہ سے ان دو بابوں میں خاص طور سے تبدیلیاں اور اضافے ضروری تھے۔ بارہواں باب بالکل نیا اضافہ ہے۔ دوسرا باب بھی تھوڑے بہت فرق کے ساتھ دوبارہ لکھا گیا ہے۔ باقی بابوں میں بھی

بیان کا جو غیر ضروری جوش تھا اسے بھی میں نے حتی الامکان مناسب حدوں میں لانے کی کوشش کی ہے اور اس طرح میرا خیال ہے کہ اب کتاب پہلے سے بہت بہتر ہو گئی ہے۔ پھر بھی حرفِ آخر نہیں۔ اول تو اس لئے کہ یہ واقعی حرفِ آخر نہیں اور دوسرے اس لئے بھی کہ افسانے کے فن کے متعلق جب بھی کچھ لکھا جائے اسے انتہائی کوشش کے باوجود حرفِ آخر نہیں کہا جاسکتا۔ افسانہ (اپنے موجودہ مفہوم میں) ہمارے اپنے زمانے کی چیز ہے۔ ہمارے ہی زمانے میں اس نے اتنی شکلیں بدنی ہیں کہ اب اس کی پہلی اور موجودہ ہیئت میں زمین آسمان کا فرق ہے۔ اس "ہیئت کذاتی" میں اسے پہچانا بھی آسان نہیں۔ افسانہ جس زمانے کی چیز ہے، اس زمانے کے مزاج کی ساری خصوصیتیں بھی اس میں موجود ہیں۔ زمانہ تیز رو ہے۔ وہ سُستی اور سبک روی سے جلدی تھک جاتا ہے۔ اس زمانے کے مصروف و مشغول انسان کو اپنی دلچسپی کے لئے کسی ایسی چیز کی ضرورت تھی جس میں اسے زیادہ وقت نہ صرف کرنا پڑے۔ جس سے اس کی جلد تھک جانے والی روح اکٹا کر بھاگنے کی کوشش نہ کرے۔ اسے کسی ایسی چیز کی ضرورت تھی جس میں فن کی نزاکت ہو، اختصار اور ایجاز ہو، تفصیلوں سے زیادہ تصور آفرینی ہو اور جو اس کے جذبات پر تیزی سے اثر انداز ہونے کے علاوہ اس کے خیال کو عمل کا موقع دے، جو اس مصروف و مشغول، تھکے ماندے انسان کو حقیقت کی ٹھوس اور تلخ دنیا سے بچا کر تھوڑی دیر کے لئے اسے نرم و نازک بازوؤں میں پناہ دے سکے۔ افسانے نے نئے زمانے اور نئے زمانے کے انسان کے لئے وہی سب کچھ مہیا کر دیا جس کی اسے ضرورت تھی اور اسی لئے اس نے رفتہ رفتہ اتنی مقبولیت حاصل کی اور اب وہ ادب کی ساری اصناف پر چھایا ہوا ہے۔ افسانوں کی کتابیں اور افسانوں سے بھرے ہوئے مجموعے اس تیزی سے شائع ہو رہے ہیں کہ مصروف انسان کے لئے شاید ان کی رفتار کا ساتھ دینا بھی دشوار بن گیا ہے۔ افسانوں کی اس مقبولیت کا ایک نتیجہ یہ نکلا ہے کہ افسانے کے فن نے بڑی تیزی کے ساتھ نئی نئی راہیں

اختیار کی ہیں اور اب اس کا فن اس منزل پر پہنچ گیا ہے جہاں تک اس کے پہنچنے کا تصور  
 کبھی مشکل تھا لیکن اب جب کہ زمانے نے اس کی لچک اور صلاحیتوں کو دیکھ لیا ہے ہم  
 آسانی سے کہہ سکتے ہیں کہ افسانے کے فن کو ابھی اور بدلنا ہے۔ ابھی بہت سی راہیں ہیں  
 جو اسے طے کرنی ہیں۔ بہت سے نئے راستے ہیں جو اسے بنانے ہیں۔ ابھی اس میں ایسے  
 تجربوں کی گنجائش ہے جن کا حال کسی نے آج تک نہیں سنا۔ اس سیال اور لچکدار فن کے  
 ساتھ ماضی کی بڑی بڑی روایتیں ہیں اور یہ روایتیں ایک ایسے روشن اور رنگین مستقبل کی  
 طرف اشارہ کر رہی ہیں جس میں افسانے کے فن کے لئے ہزار ہائے امکانات چھپے ہوئے  
 ہیں۔ ان نئے امکانات کی امید سب کو ہے لیکن ان کی ہیئت کا علم کسی کو نہیں اور اس لئے  
 افسانے کے فن کے متعلق کچھ لکھ کر یہ کہنا کہ یہ حرتِ آخر ہے ماضی اور مستقبل سے آنکھیں بند  
 کر لینا ہے۔ میرے نزدیک تو یہ کہنا بھی غلط ہے کہ افسانے کا فن اس وقت جس حالت  
 میں ہے اس کے متعلق سب کچھ لکھا جا چکا ہے۔ یہ فن اتنی ترقی کر کے بھی ابھی عبوری  
 دور سے گذر رہا ہے اور اسی لئے اس کے متعلق کوئی منظم یا مرتب قاعدے بنانے بھی  
 ممکن نہیں۔ آپ اس کتاب کو ان حالات کی روشنی میں دیکھئے ممکن ہے آپ کو زیادہ  
 مایوسی نہ ہو۔

”افسانہ نگاری“ شائع ہوئی تھی تو اس پر استاد مکرم پروفیسر مسعود حسن رضوی نے  
 ایک مختصر تعارف لکھ کر مجھ پر کرم فرمایا تھا۔ کاغذ کی کمی کی وجہ سے اس مرتبہ میں نے  
 وہ تعارف کتاب میں شامل نہیں کیا تاہم ان کے الطافِ کریمانہ کا ممنون اب بھی ہوں۔  
 میرے دوست غلام عباس صاحب نے مجھے بعض ایسی کتابیں پڑھنے کو دی تھیں  
 جن سے اس کتاب کے مواد میں ترمیمیں اور اضافے کرنے میں مجھے بے حد مدد ملی۔ میں اس  
 سلسلے میں غلام عباس صاحب کا ممنون ہوں۔

مجھے اپنے عزیز شاگرد محمد صدیق صاحب مالک ادارہ ادبیات نو کا بھی شکر یہ ادا کرنا ہے جنہوں نے تقاضے کر کے مجھ سے اس کتاب کی نظر ثانی کرائی لیکن بعض مجوریوں کی وجہ سے اسے شائع نہیں کر سکے۔

اور اب یہ کتاب نظر ثانی کے کوئی چار سال بعد شائع ہو رہی ہے۔

وقار عظیم

## دیباچہ طبع سوم

”افسانہ نگاری“ کا پہلا ایڈیشن ۱۹۳۵ء میں اور دوسرا (”فنِ افسانہ نگاری“ کے نام سے) ۱۹۳۹ء میں شائع ہوا تھا۔ دوسرے ایڈیشن کے متعلق میں نے ۱۹۳۹ء میں عرض کیا تھا کہ وہ بہت سی ترمیموں اور اضافوں کے بعد شائع کیا جا رہا ہے۔ اس وقت مختلف بابوں میں مطالب کے جو اضافے کئے گئے تھے ان کے علاوہ کتاب میں ایک نیا باب بھی بڑھایا گیا تھا اور کتاب کی ضخامت میں چند صفحاتوں کا اضافہ ہو گیا تھا۔

۱۹۳۹ء کا ایڈیشن کئی سال ہوتے ختم ہو گیا اور جب بازار میں اس کی مانگ ہوئی تو میں نے اس پر نظر ثانی شروع کی۔ نظر ثانی کرتے وقت محسوس ہوا کہ کتاب کے ابواب میں خاصی کاٹ چھانٹ کی ضرورت کے علاوہ بعض نئے ابواب کا شامل کرنا ضروری ہے۔ اس مقصد سے ایک بار پھر انگریزی کتابوں کا مطالعہ شروع کر کے مواد کی فراہمی کی طرف توجہ کی۔ جوں جوں نئی کتابیں سامنے آئیں یہی خیال پیدا ہوتا کہ اس مرتبہ کتاب کے مطالب کو نئے سانچے میں ڈھالا جائے۔ اسی خیال نے کام کو خاصا طول دے دیا اور جس کام کا آغاز چار سال ہوئے کیا تھا وہ اب کہیں جا کر اس قابل ہوا ہے کہ میں اس کی طرف سے مطمئن ہوں۔

اس کتاب کا پہلا اور دوسرا ایڈیشن جن صاحبان کی نظر سے گزرا ہے انہیں پہلی ہی نظر میں یہ کتاب بالکل مختلف اور بعض حیثیتوں سے بالکل نئی معلوم ہوگی۔ کتاب میں جو اضافے ہوئے ہیں ان کی نوعیت دو طرح کی ہے۔ اول تو وہ اضافے ہیں جو مختلف بابوں میں ہوئے ہیں۔



ان کے متعلق صرف یہ عرض کرنا ہے کہ ہر باب میں کچھ نہ کچھ باتیں ضرور پڑھانی گئی ہیں لیکن بعض سورتوں میں ان پڑھائی ہوئی باتوں کی وجہ سے باب کی پوری ہیئت ہی بدل گئی ہے۔ افسانہ کیا ہے؟، افسانہ اور رومان، افسانے کی فنی ترتیب اور فن اور فن کار اسی طرح کے ابواب ہیں۔ افسانہ اور حقیقت، افسانہ اور مقامی رنگ اور افسانہ نگار اور قاری نئے باب ہیں اور ان میں اس طرح کی باتیں کہی گئی ہیں جن کی طرف اردو کی تحریروں میں اشارہ تو ملتے ہیں لیکن ان پر تفصیل سے بحث نہیں کی گئی۔ افسانہ نگاری کے فن کے متعلق یہ باتیں اس انداز میں گویا سب سے پہلے کہی گئی ہیں۔ ان ترمیموں اور اضافوں کا نتیجہ یہ نکلا کہ اب "فن افسانہ نگاری" کی ضخامت پہلے سے دوگنی ہو گئی ہے اور یہ کسی پرانی کتاب کا نیا ایڈیشن ہونے کے بجائے حقیقت میں ایک نئی کتاب ہے۔

کتاب پر نظر ثانی کرنے سے پہلے میں نے جن انگریزی کتابوں سے خاص طور پر فائدہ اٹھایا ان کے نام ذیل میں درج ہیں کہ جو صاحبان افسانہ نگاری کے فن کا مطالعہ زیادہ تفصیل سے کرنا چاہتے ہیں وہ انہیں پڑھ سکیں :-

BLISS PERRY

A STUDY OF PROSE FICTION

HENRY JAMES

THE ART OF FICTION

H. E. BATES

THE MODERN SHORT STORY

BEAHA EVANS WOTD

SHORT STORIES OF TODAY

HENRY JAMES

THE HOUSE OF FICTION

BRONDER MATHEWS

THE PHILOSOPHY OF THE SHORT  
STORY

EDITH WHARTON

THE WRITING OF FICTION

J. ISOACS

ASSESSMENT OF TWENTIETH CEN-  
TURY LITERATURE

<i>W.V. O'CONNOR</i>	<i>FORMS OF MODERN FICTION</i>
<i>R. WEST AND R. STALLMAN</i>	<i>THE ART OF MODERN FICTION</i>
<i>FOSTER HARRIS</i>	<i>BASIC FORMULAS OF FICTION</i>
<i>HOFFMAN</i>	<i>FUNDAMENTALS OF FICTION</i>
	<i>WRITING</i>
<i>EDGAR</i>	<i>ART OF THE NOVEL</i>
<i>A.C. WARD</i>	<i>ASPECTS OF MODERN SHORT</i>
	<i>STORY</i>
<i>ROBERT SMITH</i>	<i>WRITING FICTION, TECHNIQUES</i>
	<i>OF THE CRAFT</i>
<i>JOHN ALDRIDGE</i>	<i>CRITIBUES AND ESSAYS ON MODERN</i>
	<i>FICTION</i>
<i>EDWARD J.O. BRIEN</i>	<i>THE ADVANCE OF SHORT STORY</i>
<i>ROBERT OBERFIRST</i>	<i>TECHNIQUE SELLS THE SHORT</i>
	<i>STORIES</i>
<i>BARRY PAIN</i>	<i>THE SHORT STORY</i>
<i>R. FRANCIS FOSTER</i>	<i>HOW TO WRITE AND SELL SHORT</i>
	<i>STORIES</i>

کتاب کی تیاری اور طباعت کے مختلف مراحل میں اردو مرکز کے مالک و منظم جناب ظہیر الدین صاحب نے اس کام میں جس دلچسپی کا اظہار کیا اس کے لئے شکریہ بڑی رسمی سی چیز ہے۔ اس لئے کہ ان کی حیثیت میرے لئے ناشر کی کم اور ایک مشفق بھائی کی

زیادہ ہے اور ہمارے معاشرے میں بھائیوں کا شکر یہ ادا کرنا جذبہ احسان مندی کے  
اظہار کی پسندیدہ صورت نہیں۔

عظیم  
وقاریم

①

## افسانے کی حقیقت

بدیہی اسباب کی بنا پر مختصر افسانہ ہمارے زمانے کی سب سے مقبول ادبی صنف ہے۔ مقبولیت کا سب سے بڑا سبب تو یہ ہے کہ سائنس کے اس برق رفتار عہد میں انسان کی سب سے بڑی دولت زندگی کے تیزی سے گزرتے ہوئے لمحات ہیں۔ ان تیزی سے گزرتے ہوئے لمحات کی قیمت مقابلے اور مسابقتی نے اور کبھی بڑھادی ہے اور یوں فرصت ناپید اور اس لئے حد درجہ بیش بہا دولت بن گئی ہے۔ وقت اور فرصت کی اس اہمیت کا اثر زندگی کے ہر شعبے پر پڑا ہے اور فن نے جو زندگی کے میلانات کا عکس ہے اپنے آپ کو ایسے ساپنوں میں ڈھالا ہے جو زمانے کے مزاج سے مطابقت رکھتے ہوں۔ اس طرح نئے فن بھی پیدا ہوئے ہیں اور پرانے فن کی صورت بھی بدلی ہے۔ ادب میں زمانے کے اس نئے مزاج کا بہترین منظر مختصر افسانہ ہے۔ وہ زمانے کے مزاج کا منظر بھی ہے اور اس زمانے میں زندگی کے دن گزارنے والے انسان کی جذباتی اور نفسیاتی ضرورتوں اور تقاضوں کی تسکین کا وسیلہ بھی۔ انسان کو اتنی فرصت نہیں کہ وہ تفریح کی ضرورت اور اہمیت کے احساس کے باوجود تفریح کے ایسے مشغول اختیار کرے جن میں وقت زیادہ صرف ہوتا ہے یا ایسی چیزوں کا مطالبہ کرے جو اس سے غور و فکر اور توجہ و انہماک کا مطالبہ کرتی

ہوں۔ مختصر افسانے نے انسان کی ان مجبوریوں اور پابندیوں میں اسے وہی چیز دی ہے جس کی اسے ضرورت تھی، اور ایک ایسے انداز میں دی ہے جو زمانے کی نزاکتوں اور لطافتوں سے مطابقت اور مناسبت رکھتا ہے۔ دفن جاتے ہوئے، بس میں بیٹھے بیٹھے، دوپہر کا کھانا کھاتے اور شام کی چائے پیتے وقت ہوٹل میں، ایک پروگرام اور دوسرے پروگرام کے درمیان کے مختصر سے وقفے میں آج کل کا مصروف انسان آسانی سے ایک مختصر افسانہ پڑھ کر اپنے ذہن کے لئے تسکین، تشریح اور سرور و انبساط کا وہ سرمایہ فراہم کر لیتا ہے جس کی ضرورت اسے ہمیشہ رہی ہے اور آج اور بھی زیادہ ہے۔

یہی باتیں ہیں جنہوں نے افسانے کو موجودہ دور کی سب سے مقبول صنف بنایا ہے۔ ایک خاص دور کا پڑھنے والا جس چیز کا مطالبہ کرتا ہے، لکھنے والوں نے اسے وہی چیز دی ہے۔ یوں کہانی انسان کے لئے کوئی نئی چیز نہیں۔ اپنی اجتماعی زندگی کے بالکل ابتدائی دور سے کہانی کہنا اور کہانی سننا انسان کا محبوب و مرغوب مشغلہ رہا ہے اور مغرب و مشرق دونوں میں اس نے مختلف شکلیں اختیار کیں اور مختلف نام پائے۔ ROMANCE, TALL, PARABLE, FABLE, LEGEND, MYTH

قصہ، کہانی، داستان، حکایت، روایت ان بہت سے ناموں میں سے چند ہیں اور ہر ایک کے مفہوم میں تھوڑا تھوڑا سا اور بعض صورتوں میں بہت تھوڑا اور بہت نازک فرق ہے۔ یہی نازک فرق ہے جو کہانی کی دوسری قسموں اور اس صنف میں موجود ہے جسے ہم مختصر افسانہ (SHORT STORY) کہتے ہیں۔ BRANDER

MATHEWS نے چھوٹی کہانیوں کے اس فرق کی وضاحت اور مختصر افسانے کے امتیاز کا ذکر بڑے اچھے الفاظ میں کیا ہے :-

”مختصر افسانہ ان کہانیوں سے بالکل مختلف اور امتیازی صنف ہے جو اتفاق سے کہانی ہونے کے علاوہ مختصر بھی ہوتی ہیں۔ یہ کہانی

کی ایک واضح فنی صورت ہے اور ایجاز و اختصار، جدت، فنی حسن اور  
تحصیل کی چاشنی اس کی امتیازی خصوصیات ہیں :-

یہی امتیازی خصوصیات ہیں جن کی بنا پر اب سے تقریباً ایک صدی یا اس سے  
کبھی کچھ پہلے (۱۸۴۲ء میں) امریکی افسانہ نگار EDGER ALLAN POE نے  
ایک واضح صنفِ ادب کی حیثیت سے اس کی تعریف کی۔ اپنے ہم عصر ہاتھورن (HAW-  
THORNE) کی کہانیوں کا تعارف کرتے ہوئے اس نے لکھا ہے کہ :-

"ایک چابکدست فن کار نے ایک کہانی لکھی ہے۔ اس نے بڑی  
احتیاط اور غور و فکر کے بعد یہ طے کیا کہ وہ اپنے قاری کے ذہن پر  
کونسا واحد تاثر قائم کرنا چاہتا ہے۔ اس واحد تاثر کو پیش نظر رکھ کر  
وہ ایسے واقعات مہیا کرتا ہے جن سے یہ مقصود تاثر پیدا ہو سکے۔  
اس کی پوری کہانی میں ایک لفظ بھی ایسا نہیں جس کا مقصد براہِ راست  
یا بالواسطہ اس مخصوص تاثر کا پیدا کرنا نہ ہو۔"

POE کی اس فنی تعریف کے بعد مختصر کہانی کی ایک واضح اور امتیازی صنف کا  
آغاز ہوا اور پورا ہاتھورن نے امریکہ میں، گوگول اور چیخوف نے روس میں اور فلا بیر  
اور موپساں نے فرانس میں اس صنف کا ادبی مقام متعین کیا۔ یہ بات اب سے ایک  
صدی سے زیادہ پہلے کی ہے۔ اس کے بعد سے اب تک بلاشبہ ہزاروں کہانیاں لکھی  
گئی ہیں اور خود کہانی (یا مختصر افسانہ) لکھنے والوں اور اس صنف کے نقادوں نے  
اس کی سیکڑوں تعریفیں کر کے اس کے فنی حدود مقرر کئے ہیں۔ ان بے شمار تعریفوں  
میں سے چند کا اعادہ شاید اس سبق کے تازہ کرنے میں مدد دے جسے افسانے کے  
مصنف اور قاری دونوں نے کھلا دیا ہے۔ افسانے اور دوسری طرح کی مختصر کہانیوں  
کا باہمی فرق بتاتے ہوئے A. J. J. RATCLIFF نے لکھا ہے کہ "مختصر افسانہ سیدھی

سادہ کہانی نہیں بلکہ ایک ایسی فنی تخلیق ہے جس میں فن کار کے ارادے اور حکمت کو دخل ہوتا ہے۔ یہ فنی تخلیق خود RATCLIFF کے الفاظ میں اور امریکہ کی معروف افسانہ نگار خاتون مس الزبتھ بوڈین کے نزدیک عہد حاضر کی پیداوار ہے۔ H.G. WELLS نے مختصر افسانے کی تعریف کرتے ہوئے اسے "قصے کی ایسی قسم" بتایا ہے جسے "آدمہ گھنٹہ میں پڑھا جاسکے"۔ جیمزون کے خیال میں مختصر افسانے کا امتیاز یہ ہے کہ نہ اس کا واضح آغاز ہوتا ہے اور نہ واضح انجام۔ E.G. O'BRIEN کے نزدیک "مختصر افسانے کی پہلی شناخت یہ ہے کہ افسانہ نگار نے اپنے منتخب کئے ہوئے حقائق اور واقعات کو حد درجہ موثر بنایا ہو۔

W.B. PITKIN مختصر افسانے کو "ایسا بیانیہ ڈراما" بتاتا ہے "جو واحد تاثر

پیدا کرے"

I.B. ESENWEIN نے مختصر افسانے کی ذرا مفصل تعریف کرتے ہوئے لکھا

ہے کہ :-

"مختصر افسانہ ایک مختصر تخلیقی تخلیق ہے، جس سے کسی ایک مخصوص واقعے یا ایک مخصوص کردار کا نقش پلاٹ کے ذریعے اس طرح ابھارا جاتا ہے کہ پلاٹ کی ترتیب و تنظیم سے ایک مخصوص (واحد) تاثر پیدا ہو سکے"

اسی طرح CLAYTON HAMILTON اپنی کتاب MATERIALS OF

FICTION میں مختصر افسانے کا مقصد یہ بتاتا ہے کہ وہ کم سے کم لفظوں میں اور

زیادہ سے زیادہ موثر انداز میں پڑھنے والے کے ذہن میں ایک واحد تاثر پیدا کرے۔

ان سب تعریفوں (جو حقیقت میں بے شمار تعریفوں میں سے صرف چند ہیں) کا

تجزیہ کیا جائے تو جو باتیں نمایاں طور پر سامنے آتی ہیں وہ یہ ہیں :

۱۔ مختصر افسانہ نثر کی ایک مختصر بیانیہ تحریر (تخلیق) ہے جو ایک واحد ڈرامائی واقعے کو ابھارتی ہے۔

۲۔ مختصر افسانے میں کسی ایک کردار (یا کرداروں کے ایک مخصوص گروہ) کے نقوش نمایاں کئے جاتے ہیں (اس میں کردار کی ذہنی کشمکش یا اس کی زندگی کا کوئی ایک واقعہ بھی شامل ہے۔

۳۔ مختصر افسانے میں واقعات کی تفصیل اتنے اختصار اور ایجاز کے ساتھ بیان کی جاتی ہے کہ پڑھنے والے کا ذہن اس کا ایک (واحد) اثر قبول کرے۔ اس کے علاوہ ان مختلف تعریفوں میں جن دوسری باتوں کی طرف اشارہ کیا گیا ہے، وہ یہ ہیں:

۱۔ مختصر افسانہ ایسا ہونا چاہئے کہ اسے آدھ گھنٹہ میں پڑھا جاسکے۔

۲۔ مختصر افسانے میں کوئی واضح آغاز اور انجام نہیں ہوتا۔

یہ دو باتیں ان تعریفوں میں محض ضمناً آگئی ہیں۔ غور کیا جائے تو حقیقت میں یہ باتیں ان بنیادی خصوصیات یا اس بنیادی خصوصیت کے نتائج ہیں جو افسانے کی ہر تعریف میں مشترک ہے۔ افسانے کا بنیادی نئی مقصد وحدتِ تاثر ہے۔ کسی ادبی تخلیق سے وحدتِ تاثر کی توقع اسی صورت میں کی جاسکتی ہے کہ اسے ایک نشست میں پڑھا جاسکے کسی طویل تخلیق یا تصنیف کے مطالعے کے دوران میں جو متعدد وقفے آتے ہیں ان سے اس تاثر کے بدل جانے اور بعض صورتوں میں ختم ہر جانے کا امکان اور اندیشہ ہوتا ہے جو ابتدائی مطالعے میں قائم ہوا تھا۔ کبھی کبھی تو مطالعے کے دوران میں ایک مختصر سا وقفہ کبھی تاثر کی وحدت ختم کرنے کے لئے کافی ہے۔ مختصر افسانے کے مصنفوں، نقادوں اور مبصروں نے اسی نفسیاتی ضرورت اور احساس کے تحت اس کی طوالت پر الفاظ کی تعداد اور وقت کی ایک خاص مدت کی



قیدیں لگائی ہیں اور کہا ہے کہ مطالعے کی اس مختصر مدت میں قاری کا دل افسانہ نگار کی مٹھی میں ہوتا ہے اور کوئی بیرونی اثر (جس میں تفکیر بھی شامل ہے) اس تاثر کے عمل میں دخل نہیں ہوتا۔ اس طرح گویا مختصر افسانے کی پہلی شرط اس کا اختصار ہے۔

اس شرط کو اپنے فن کا نقطہ آغاز سمجھ کر افسانہ نگار جب اپنے فنی عمل کی راہ متعین کرتا ہے تو اسے مختلف مدارج و مراحل میں اختصار کی یہ بنیادی شرط (جو حقیقت میں وحدت تاثر پیدا کرنے کی لازمی شرط ہے) اپنے سامنے رکھنی پڑتی ہے۔ لیکن سوال یہ ہے کہ افسانہ نگار کے فن کے وہ مختلف مدارج و مراحل کیا ہیں۔ پہلا مرحلہ اور بنیادی مرحلہ، جسے افسانے کا مقصد بھی کہنا چاہئے وہی ہے جس کی طرف ابھی اشارہ کیا گیا۔ اگر افسانہ نگار نے یہ مرحلہ کامیابی سے طے نہیں کیا تو اسے اگلے مرحلے طے کرنے میں طرح طرح کی دشواریوں کا سامنا کرنا پڑے گا۔ جب تک اسے اسی بات کا علم نہ ہو اور جب تک اس نے اس بات کا فیصلہ نہ کیا ہو کہ افسانے کے ذریعہ وہ کون سا واحد تاثر پیدا کرنا چاہتا ہے تو وہ کیسے سوچ سکے گا کہ یہ تاثر کیسے پیدا کیا جائے۔ اس کے برخلاف جب اسے یقین کے ساتھ یہ معلوم ہے کہ اس کے افسانے کا فنی مقصد کون سا واحد تاثر ہے تو دوسرے مرحلے خود بخود سامنے آجاتے ہیں۔ اس لئے مقصد کے یقینی تعین کے بعد فوراً ہی یہ سوال پیدا ہوتا ہے کہ یہ مقصد کس طرح حاصل کیا جائے۔ یا یوں کہتے کہ یہ تاثر کیسے پیدا یا قائم کیا جائے۔ یہ گویا دوسرا مرحلہ ہے۔

اس مرحلے پر افسانہ نگار اپنے گونا گوں مشاہدات اور تجربات میں سے بعض کو یہ مخصوص تاثر پیدا کرنے کے لئے منتخب کرتا ہے اور بعض اوقات ان مشاہدات اور تجربات سے الگ ہٹ کر اپنے مقصد کے لئے بعض نئے تجربات کی تخلیق کرتا ہے اور

اس کام میں تصور اور تخیل سے پوری مدد لیتا ہے۔ اس موقع پر اس کا رجحان حقیقت کے بجائے رومانیت کی طرف ہوتا ہے، اس لئے تاثر کی وحدت اور شدت کے لئے اسے معمولی کی بجائے غیر معمولی کی مدد لینی پڑتی ہے۔ اختصار، ایجاز اور حسن انتخاب یوں تو ہر طرح کے فن کے حسن کا وسیلہ ہے، لیکن مختصر افسانے میں اس کی اہمیت اس لئے زیادہ ہے کہ اگر افسانہ نگار نے واقعات کے انتخاب میں پوری احتیاط اور فنی چابکدستی سے کام نہیں لیا تو اس کا اثر فنی عمل کے دوسرے مرحلوں اور پہلوؤں پر پڑے گا اور اس طرح وحدت تاثر میں کمی آجائے گی۔

مشاہدات اور تجربات میں سے اپنے مقصد کے لئے بعض کو منتخب کر لینے یا تصور و تخیل کی مدد سے بعض کی تخلیق و ایجاد کر لینے کے بعد افسانہ نگار کا اگلا قدم ان چیزوں میں ایسی ترتیب پیدا کرنا ہے جس سے افسانہ نگار کا مقصد حاصل ہو سکے۔ یہ مرحلہ ہے جسے عمر ما پلاٹ کی تشکیل و تعمیر کا مرحلہ کہا جاتا ہے۔ واقعات و مشاہدات کی ترتیب کو افسانے میں ایک ایسے پلاٹ کی شکل اختیار کرنی چاہئے جو دلچسپ ہو، نیا ہو اور پڑھنے والے کو برابر متوجہ اور منہمک رکھ سکے اور حیرت و مسرت کی کیفیتیں بھی پیدا کر سکے اور ان سب چیزوں کا مقصد وہی تاثر پیدا کرنا ہو جس کا تعین افسانہ شروع کرنے سے پہلے افسانہ نگار کر چکا ہے۔

ہر کہانی کے لئے عموماً تین چیزوں کو ضروری سمجھا گیا ہے یا تین عناصر ہیں جن سے کہانی بنتی اور مکمل ہوتی ہے۔ پلاٹ، کردار اور وقت اور مقام کی موجودگی یا زمان و مکان کا پس منظر۔ اس طرح گویا جب افسانہ نگار اپنے فنی عمل کے تیسرے مرحلے سے گزرتا ہے۔ یعنی جب وہ پلاٹ کی تعمیر و تشکیل کرتا ہے تو اسے واقعات کو زندگی کا رنگ دینے اور انھیں قابل قبول اور موثر بنانے کے لئے ان میں اور بعض کرداروں میں ایک رشتہ قائم کرنا پڑتا ہے۔ لیکن جس طرح افسانے کے فن نے اس پر یہ پابندی

لگائی ہے کہ وہ ( وحدت، تاثر اور اختصار کی خاطر) بہت سے واقعات میں سے صرف وہ منتخب کرے جو براہ راست اس کے مقصد کو فائدہ پہنچاتے یا مدد دیتے ہیں۔ اسی طرح اس کے لئے یہ بھی ضروری ہے کہ وہ اپنے افسانے کے ذریعے ایسے کردار پیش کرے جو نوعیت کے لحاظ سے نئے اور انوکھے ہوں اور فوراً نظروں میں کھب جائیں۔ ناول نگار اپنے کرداروں کو گونا گوں واقعات میں سے گزار کر ارتقار کے مختلف مرحلوں سے گزرتا دکھا کر آہستہ آہستہ ان کی شخصیت کے نقش کو ابھارتا اور مکمل کرتا ہے۔ ہم انہیں ہر آن بدلتا اور ایک واضح شکل اختیار کرتا ہوا دیکھتے ہیں لیکن اس کے لئے وقت کی بھی ضرورت ہوتی ہے اور متعدد واقعات کی بھی۔ مختصر افسانہ نگار کے پاس یہ دونوں چیزیں نہیں۔ نہ زیادہ وقت نہ زیادہ واقعات اس لئے اسے اپنے مقصد کے لئے ایسے کردار منتخب کرتے پڑتے ہیں جن پر ایک خاص رنگ چرٹھ چکا ہے اور اگر اس کا مقصود کردار کی بدلتی ہوئی حالتوں کو دکھانا اور اس کے ارتقار اور نشوونما کے نقوش کو ابھارنا ہے تو اس کے لئے اسے چند ایسے واقعات کا انتخاب کرنا پڑے گا جو اپنی نوعیت کے لحاظ سے اتنے تیکھے اور اتنے گہرے ہوں کہ کردار کی شخصیت کو پوری طرح نمایاں کر سکیں۔

کہانی میں (اس میں ہر طرح کی کہانیاں شامل ہیں) کردار کو پیش کرنے کے عموماً تین طریقے استعمال کئے جاتے ہیں۔ پہلا طریقہ تو کردار کے تفصیلی تعارف کا ہے۔ دوسرا طریقہ ڈرامائی ہے جس میں کردار اپنی گفتگو اور اپنے عمل سے اپنے آپ کو نمایاں کرتا ہے۔ تیسرا طریقہ تجزیئے کا ہے جس میں کہانی لکھنے والا کردار کے خارجی ماحول کے علاوہ اس کے ذہن اور دل کی کیفیتوں کا شناسا اور رازداں بن کر اس کے نقش کو ابھارتا ہے۔ افسانہ نگار کو اپنے مقصد کے لئے ان تینوں طریقوں میں

ترمیم کرنی پڑتی ہے۔ پہلے طریقے میں وہ بیان کو زیادہ سے زیادہ مختصر کرتا ہے۔ دوسرے طریقے میں وہ کردار کے لئے گفتگو اور عمل کے صرف چند موقعے ہتیا کرتا ہے اور تیسرے طریقے میں تجزیے کی حدیں متعین کر کے اپنے آپ کو صرف انھیں کے اندر رکھتا ہے۔ اس کی کہانی میں کرداروں کی تعداد بھی کم ہوتی ہے اور اس کی توجہ ان میں سے چند کرداروں اور یا صرف ایک کردار پر ہوتی ہے۔

واقعات اور کرداروں کے بعد تیسرا نمبر وقت اور مقام کا ہے۔ کہانی کی دوسری اصناف سے کہیں زیادہ وقت اور مقام یا زمانی اور مکانی پس منظر مختصر افسانے میں اہم بن جاتا ہے۔ جو کچھ کردار ہے یا جو کچھ وہ کرتا ہے وہ حقیقت میں ایک خاص طرح کے ماحول یا زمانی و مکانی پس منظر کا نتیجہ ہے۔ لیکن کہانی میں یہ پس منظر واقعات اور کرداروں سے قطع نظر ایک اور اہم فنی اہمیت کا حامل ہے مختصر افسانے کا پس منظر واقعات کو حقیقت کا رنگ دینے یا کرداروں کو حقیقی بنانے کے علاوہ ایک نفسیاتی اور نازک فنی تاثر بھی پیدا کرتا ہے۔ اس پس منظر سے جہاں ایک طرف کسی خاص وقت اور خاص مقام کی تصویر ہماری نظروں کے سامنے آتی ہے، دوسری طرف وقت اور مقام کی ایک خاص کیفیت اور ایک خاص روح ہم پر چھا جاتی ہے اور ہمیں اپنے رنگ میں ڈبو لیتی ہے۔ ہر مقام اور ہر وقت میں ایک جذباتی پہلو اور ایک جذباتی لذت ہے۔ افسانہ نگار ہمیں اس جذباتی لذت سے روشناس کراتا ہے اور یوں افسانے میں وقت اور مقام ایک منفرد اور نمایاں حیثیت اختیار کر لیتے ہیں۔ یہاں تک کہ کبھی کبھی یہی چیز افسانے کا فنی مقصد معلوم ہوتی ہے۔ ہم افسانہ نگاری کے فنی ارتقار پر نظر ڈالیں تو ہمیں ہرزبان میں ایسی کہانیاں مل جائیں گی جن کا مقصد ایک خاص ماحول کی کیفیت کا جذباتی اور حسی تاثر پیدا کرنے کے سوا اور کچھ نہیں ہوتا۔ کوئی خاص منظر، کوئی خاص ماحول اور اس ماحول کا

مخصوص مقامی رنگ، اس کے وہ امتیازی نشان ہیں جو اسے دوسرے مناظر اور فضاؤں سے الگ کرتے ہیں۔

جس طرح کہانیوں میں، اس کے باوجود کہ مناظر، ماحول اور پس منظر کی حیثیت ثانوی ہوتی ہے، کبھی کبھی وحدتِ تاثر کی بنیاد اسی پر رکھی جاتی ہے۔ اسی طرح پلاٹ، کردار اور پس منظر کے ایک دوسرے سے وابستہ اور منسلک ہونے کے باوجود یہ بھی ہوتا ہے کہ مختلف کہانیوں میں ان میں سے صرف ایک خاص چیز پر زور دیا جاتا ہے اور وہی وحدتِ تاثر کا سبب بنتی ہے۔ اگر کہانی میں وقت اور مقام کا نقش ایسے انداز میں ابھارا گیا ہے کہ اس سے ایک جمالیاتی حسن پیدا ہو جاتا ہے اور ہمیں سرور و انبساط حاصل ہوتا ہے تو وقت اور مقام ہی کہانی کو کہانی بنانے کے لئے کافی ہیں۔ اگر کہانی کا پلاٹ نیا، دلچسپ، نشاط انگیز اور سرور کن ہے تو وہ کرداروں کی موجودگی کے بغیر حقیقی فن پارہ بن سکتی ہے۔ اور اگر کہانی کا کوئی کردار اپنی ذاتی حیثیت سے ایسا ہے کہ ہمیں فوراً اپنی طرف متوجہ کر لیتا ہے اور کہانی ختم ہونے تک ہماری توجہ اس کی طرف سے نہیں ہٹتی تو کہانی دلکش پس منظر یا حیرت اور مسرت پیدا کرنے والے پلاٹ کی محتاج نہیں۔ یہ صحیح ہے کہ بہت سی کہانیوں میں واقعات، کردار اور پس منظر کو ایک ہی وحدت کے سانچے میں ڈھال کر مجموعی تاثر پیدا کیا جاتا ہے لیکن فنی حیثیت سے یہ بھی صحیح ہے (اور یہ بات ہزاروں تجربات کا پتھر ہے) کہ یہ وحدت ان میں سے ہر چیز سے علیحدہ علیحدہ بھی پیدا ہوتی ہے اور افسانے اور دوسری طرح کی کہانیوں اور خصوصیت سے افسانے اور ناول کا سب سے بڑا فرق یہی ہے کہ اس کی بنیاد اور اس کا فنی مقصود، پس منظر، واقعات پلاٹ اور کرداروں کے بجائے یہ وحدت ہے جو کئی الگ الگ چیزوں سے پیدا ہوتی ہے اور فن کی دی ہوئی بھی آزادی اور نپک ہے جس نے افسانے میں لامحدود

موضوعات کی گنجائش پیدا کی ہے۔ الیری سجوک (ELLERY SEDGEWICK) نے کہا ہے کہ "افسانہ ایک چیز نہیں ہر چیز ہے۔ یہ کبھی واقعہ ہے، کبھی منظر اور کبھی کردار؛ اور اس لئے اس میں ہر مذاق اور ہر پسند کے فن کار کی صلاحیتوں کے اظہار کے موقعے اور امکانات پوشیدہ ہیں۔"

مختصر افسانے کے متعلق کہا گیا ہے کہ اگر ہم فنی اعتبار سے اسے قسموں میں تقسیم کرنا چاہیں تو اس کی تین قسمیں کی جاسکتی ہیں۔ پلاٹ کا افسانہ، کردار کا افسانہ اور پس منظر کا افسانہ۔ لیکن ان تین طرح کی کہانیوں میں موضوعات کی اتنی گنجائش اور اتنا پھیلاؤ ہے کہ "ایک گھوڑے کی موت سے لے کر کسی دو تیز رفتاری کی پہلی محبت تک بغیر پلاٹ کے ایک غیر متحرک خاکے سے حد درجہ تیز اور لرزہ خیز عمل اور نقطہ عروج کے پلاٹ تک، ایک منشور نظم سے ایک ایسے بے رنگ اور سیاٹ رپور تاژ تک جس میں اسلوب کی رنگینی اور بیان کے حسن کی کوئی گنجائش نہ ہو، ایک ایسی پیچیدہ فنی تخلیق سے، جو نازک سے نازک جس اور جذبے کو بیان کرنے پر قادر ہو۔ ایسی منطقی کہانی تک جس میں ہر عمل اور رد عمل کو ترازو میں تول کر رکھ دیا گیا ہو، سب چیزیں کہانی (مختصر افسانے) کا موضوع ہیں اور یہی چیز اس میں وہ لچک پیدا کرتی ہے جو کسی دوسری طرح کی کہانی میں نہیں ہے۔ کہانی کے اس فن نے جس کا سب سے بڑا امتیاز اس کا اختصار ہے، افسانہ نگار کے لئے بہت سی فنی سہولتیں بھی پیدا کی ہیں جن سے دوسری طرح کی کہانی لکھنے والے (اور خصوصیت سے ناول نگار) محروم ہیں۔"

سب سے پہلی بات تو یہ ہے کہ افسانہ نگار اس خوف اور اندیشے کے بغیر کہ اس کی نصیحتیں اور اس کا پسند و وعظ سننے اور پڑھنے والوں کو ناگوار ہو گا یا ان کے لئے الجھن، اکتاہٹ اور پریشانی کا سبب بنے گا، اختصار کی آڑ میں ناصح بن سکتا ہے۔

مختصر افسانہ لکھنے والے کی دوسری سہولت اور آزادی یہ ہے کہ وہ اپنی کہانی میں کسی اہم سے اہم مسئلے کو چھیڑ کر خاموشی سے الگ ہو سکتا ہے۔ اس مسئلے کا حل کیا ہے؟ یہ سوچنے اور بتانے کی زحمت اسے نہیں کرنی پڑتی اس لئے کہ اس کے فن نے اور اس فن کے اختصار نے اسے یہ آزادی دی ہے جو ڈراما نگار اور ناول نگار کو ہرگز حاصل نہیں۔ ایسن (1850N) نے یہ بات بڑے سادہ اور حسین لفظوں میں یوں ادا کی ہے۔ ایسن کے لفظوں میں "افسانہ نگار ہم سے کہتا ہے: "لو! یہ واقعات ہیں جو میں نے تمہیں بتا دیئے اور لو! یہ جذبات ہیں جو میں نے تم سے بیان کر دیئے۔ اب میرا کام ختم ہوا! خدا حافظ!" اسی بات کو چیخوت ایک دوسری طرح کہتا ہے۔ "افسانہ نگار کا کام، چیخوت کے نزدیک "مسئلے کو پیش کرنا ہے حل کرنا نہیں۔" افسانہ نگار کی تیسری آسانی یہ ہے کہ وہ اپنے جذبات کی بنیاد مفروضات پر رکھ سکتا ہے۔ وہ بہت سی باتوں کے متعلق، بغیر انہیں بیان کئے ہوئے بھی یہ سوچ سکتا ہے کہ ان کا علم پڑھنے والوں کو ہے۔ وہ زندگی کی سبب تفصیلات بیان کرنے کے بجائے ان میں سے صرف چند سے کام چلاتا ہے۔ وہ کبھی کبھی اپنے کرداروں کی مشکلات "معجزوں" کی مدد سے حل کرتا ہے لیکن اس سے کچھ پوچھنے اور اس پر اعتراض کرنے کا حق نہیں۔ اس لئے کہ اسے یہ سہولتیں اس کے "اختصار پسند" فن نے دی ہیں۔

جس طرح اختصار اور وحدتِ تاثر کی خاطر افسانہ نگار زندگی اور کردار کی مصوری میں بہت سی تفصیلات چھوڑ دیتا ہے اسی طرح بعض ناگوار اور تکلیف دہ باتیں بھی صرف اشاروں کی مدد سے بیان کر سکتا ہے۔ یہ اس کی چوتھی سہولت ہے جس سے ناول نگار اور بعض حیثیتوں سے ڈراما نگار محروم ہیں۔

طریقہ اظہار کے نقطہ نظر سے اسے یہ سہولت حاصل ہے کہ وہ اپنی بات

اشاروں اور کنایوں میں اور شاعرانہ علامات اور تاثرات کے ذریعے بیان کر سکتا ہے۔

مختصر افسانے میں ہم اس کے مصنف سے کسی مرتب فلسفہ حیات کا مطالبہ نہیں کرتے اور نہ اس کے خیالات میں ربط و تسلسل کی جستجو کرتے ہیں، اس لئے کہ اختصار کے بنیادی مطالبے کے سبب ہمیں اسے اس معاملے میں کبھی آزادی دینی پڑتی ہے۔

فنی نقطہ نظر سے جو سہولتیں اور آسانیاں افسانہ نگار کے حصے میں آئی ہیں اور جن سے ناول نگار اور ڈراما نگار محروم ہیں انھیں دیکھ کر یہ خیال ہو سکتا ہے کہ افسانہ نگار کا کام ایک فن کار کی حیثیت سے بہت آسان ہے اور غالباً یہی غلط فہمی ہے جس کی بنا پر افسانے میں ہر طرح کے رطب و یابس کی تخلیق اتنی کثرت سے ہوتی ہے، اوریوں افسانہ سوختنی اور دیدنی کا ایک انبار بن گیا ہے۔ حالانکہ غور کیا جائے اور افسانہ نگار اس بات پر افسانہ خواں سے زیادہ غور کریں تو یہ اندازہ لگانا دشوار نہیں کہ ان سہولتوں نے افسانہ نگار پر ذمہ داریاں زیادہ عائد کی ہیں اور فن اس سے ان تمام صفات کا مطالبہ کرتا ہے جن کے بغیر کوئی موثر فن پارہ وجود میں نہیں آتا۔

ہم کہتے ہیں کہ افسانہ نگار کے لئے ناصح بننا آسان ہے لیکن عملی حیثیت سے دیکھا جائے تو اس کے معنی یہ ہیں کہ افسانہ نگار کو اپنے گھر سے ہٹے ہوئے حدود میں رہ کر جو اخلاقی درس دینے پڑتے ہیں ان میں اسے اندازہ ہمیشہ فن کاری کا اختیار کرنا چاہئے اس لئے کہ ناصحانہ اور واعظانہ لہجہ پڑھنے والوں کے ذہن کو اپنی طرف متوجہ کرے تو اس وحدتِ تاثر کو نقصاں پہنچنے کا اندیشہ ہے جو افسانے میں افسانہ نگار کا مقصود ہے۔



ہم نے افسانہ نگار کو یہ سہولت دی ہے کہ مسئلے کو چھڑ کر اسے حل کرنے کی کوشش کے بغیر وہ بری الذمہ ہو جاتا ہے۔ اس سہولت کا دوسرا پہلو یہ ہے کہ افسانہ نگار کو ان مسائل کا پورا علم ہونا چاہئے جن کی اس کے قارئین کی نظر میں یا ایک خاص ماحول اور عہد کی زندگی میں زیادہ اہمیت ہے۔ جو مسئلہ پڑھنے والوں کے دل سے قریب نہیں ہو گا وہ پڑھنے والوں کو اپنی طرف متوجہ بھی نہیں کر سکے گا اور جب تک یہ بات نہ ہو افسانہ قاری کے لئے دلچسپی کا موجب بن سکے گا اور نہ اس میں تاثر کی وحدت پیدا ہو سکے گی۔ مس الزبتھ بودین نے ایک جگہ افسانے کی خصوصیت کا ذکر کرتے ہوئے لکھا ہے کہ "لزوم (NECESSARINESS) افسانے کی پہلی شرط ہے" یعنی افسانہ نگار کو جب تک یہ علم نہ ہو کہ یہ موضوع یا مسئلہ قاری کے لئے اہمیت رکھتا ہے وہ افسانے میں وہ بنیادی خصوصیت نہیں پیدا کر سکتا جسے ہم وحدتِ تاثر کہتے ہیں۔ اس طرح گویا اس سہولت کا ایک لازمی پہلو یہ ہے کہ افسانہ نگار اپنے ماحول اور اس ماحول میں رہنے والوں کی زندگی کا مشاہدہ اور مطالعہ اس طرح کرے کہ اسے یہ اندازہ ہو سکے کہ کسی خاص وقت میں کون سا مسئلہ ہے جو فوراً انہیں اپنی طرف متوجہ کر لے گا اور چونکہ وہ اس کی اہمیت کی وجہ سے اس کی طرف متوجہ ہوں گے اس لئے اس پر سوچنے کے لئے بھی تیار ہوں گے۔ اس طرح افسانہ نگار پر فن کے نقطہ نظر سے یہ پابندی عائد ہوتی ہے کہ وہ افسانے میں کسی مسئلے کو چھڑنے کے بعد اسے کسی ایسی جگہ چھوڑے کہ پڑھنے والے اس پر غور و فکر کرنے پر مجبور ہوں۔ اس مسئلے پر خود سوچنا اور غور و فکر سے اس کا حل تلاش کرنا اس کی فنی ذمہ داری نہیں۔ لیکن اس کی یہ ذمہ داری ضرور ہے کہ وہ دوسروں کو فکر اور حل کی راہ پر لگانے کے بعد علیحدگی اختیار کرے۔ افسانہ نگار اپنے بیانات کی بنیاد مفروضات پر رکھتا ہے تفصیلات کے

بیان میں اختصار سے کام لیتا ہے، مشکلات کو معجزوں کی مدد سے حل کرتا ہے اور اس سے کوئی پوچھ گچھ نہیں ہوتی لیکن پوچھ گچھ صرف اس صورت میں نہیں ہوتی کہ افسانہ نگار اپنے موضوع کی پوری تفصیلات سے کما حقہ آگاہ ہو کر ان میں سے صرف ان جزئیات سے کام لے جو اس کے فوری مقصد یا اس تاثر کو ابھارتی یا نمایاں کرتی ہیں جس پر اس نے افسانے کی بنیاد رکھی ہے۔

افسانہ نگار سے کسی مرتب فلسفہ حیات کا مطالبہ نہیں کیا جاتا، لیکن اسے چھوٹے چھوٹے ٹکڑوں میں جو باتیں کہنے کا موقع ملتا ہے ان میں خواہ بظاہر کوئی ربط نہ ہو لیکن حقیقت میں یہ منتشر اجزاء اس وقت تک فکر انگیز اور موثر نہیں ہو سکتے جب تک زندگی اور ان کے مسائل کے متعلق افسانہ نگار کا کوئی واضح نقطہ نظر نہ ہو۔ چونکہ افسانہ نگار کو اپنا نقطہ نظر یا فلسفہ حیات ایک مربوط، مسلسل اور مرتب انداز میں پیش کرنے کے مواقع حاصل نہیں ہیں اس لئے اسے یہ کام غیر مربوط اجزاء کے ذریعہ کرنا پڑتا ہے، جو یقیناً دشوار تر ہے۔

اب رہی طریقہ اظہار کی سہولت جس میں افسانہ نگار اشاروں، کنایوں اور شاعرانہ علامتوں سے زیادہ آزادی سے کام لیتا ہے۔ غور کیا جائے تو یہ سہولت اس لئے سہولت نہیں کہ افسانہ نگار کو ان سب "سہولتوں" کا استعمال اختصار اور ایجاز کی مجبوری کی وجہ سے کرنا پڑتا ہے اور جو باتیں وہ تفصیل سے بھلا کر نہیں بیان کر سکتا انھیں اشاروں اور علامتوں کے ذریعے بیان کرتا ہے، لیکن اشاروں اور علامتوں کا استعمال ظاہر ہے کہ اس طرح ہونا چاہئے کہ قاری کا ذہن چھپی ہوئی تفصیلات اور چھپے ہوئے تصورات تک خود بخود پہنچ جائے اور جو باتیں افسانہ نگار نے چھوڑ دی ہیں انھیں قاری کا ذہن خود بخود پورا کرے لیکن یہ بات اس وقت تک ممکن نہیں جب تک اشاروں، کنایوں اور علامتوں کا پورا مفہوم

افسانہ نگار پر واضح نہ ہو اور جب تک وہ ان کے استعمال پر پوری قدرت نہ رکھتا ہو۔ اسے اپنے باوسیدہ تصور کی مدد سے پہلے وہ خلا خود پورا کرنا پڑتا ہے جس کے پر کرنے کی توقع اپنے قاری سے رکھتا ہے۔

BLISS PERRY نے افسانے پر اپنی معروف کتاب میں لکھا ہے کہ افسانہ نگار کو اپنے اعلیٰ اور ارفع قسم کے بصری تخیل اور تصور کی ضرورت اس لئے پڑتی ہے کہ اسے تھوڑے سے اشاروں کی مدد سے ایک مکمل تصویر بنانی پڑتی ہے۔ یہی بات BRANDER MATHEWS نے ذرا بھصلا کر کہی ہے۔ وہ کہتا ہے کہ "کسی افسانہ نگار نے اپنے فن میں اس وقت تک کامیابی حاصل نہیں کی جب تک اس میں جدت پسندی، معجز بیانی اور بلندی تخیل اور وسعت تصور کی صفات ایک ساتھ جمع نہ ہوں۔" اچھے افسانہ نگار کی ان لازمی صفات میں توجہ انہماک اور غور و فکر کی صفات اور شامل کی جائیں تو صحیح معنوں میں افسانہ نگار اس قابل بنتا ہے کہ وہ ان سہولتوں سے پورا فائدہ اٹھا سکے جو فن کی بارگاہ سے اسے عطا ہوتی ہیں۔ افسانہ نگار کو بظاہر ایک مخصوص سی چیز لکھنی ہے، لیکن اسے لکھنے کے لئے اگر وہ پوری ذہنی کاوش کرنے اور مسلسل اعصابی سختی جھیلنے کے لئے تیار نہیں تو وہ اپنے فن کا حق پوری طرح ادا نہیں کر سکتا اور یہی سبق ہے جو ہمارے افسانہ نگاروں نے بالکل بھلا دیا ہے۔ اس کی تجدید نہ ہوتی تو افسانے کا مستقبل تاریک ہے اور اس لئے تاریک ہے کہ ان ساری صفات کو یکجا کئے بغیر افسانہ نگار اپنے قاری کے دل کو مسٹھی میں نہیں لے سکتا اور اسے اس کائنات کے رازوں سے آگاہ نہیں کر سکتا جو اس نے اس کے لئے خلق کی ہے۔ یہ کائنات صرف اسی صورت میں قاری کی کائنات بنتی ہے کہ افسانہ نگار اپنے بھیدوں سے زیادہ قاری کے بھیدوں کو اور اس دنیا کے بھیدوں کو جس میں قاری رہتا

سہتا اور زندگی بسر کرتا ہے، جانتا ہو اور وہ اپنے ذہن کی کاوش، فکر کی گہرائی اور تخیل اور تصور کی وسعت سے اور بیان کی نزاکتوں سے پورا کام لے کر اپنے نقش کو ایسا نقش بنائے جو ایک گہرے اور دیر پا واحد تاثر کا حامل ہو۔

مختصر افسانے کے متعلق اب تک ہم نے جتنی باتیں کہیں ان سے نتیجہ نکلتا ہے کہ مختصر افسانے کی منطقی تعریف دشوار ہے اور اس کی ایک خاص وجہ یہ ہے کہ وہ مختلف ادبی اصناف کی ایک مجموعی اور فنی شکل ہے۔ مختصر افسانے کے وجود میں آنے سے صدیوں پہلے انگریزی اور فرانسیسی میں اور خود سنسکرت اور فارسی میں بہت سی ایسی چیزیں رائج تھیں جن میں اور افسانے میں بعض حیثیتوں سے مماثلت موجود ہے۔ ان میں سے اکثر انیسویں صدی سے بہت پہلے کی چیزیں ہیں بلکہ ان میں سے بعض کی ابتدا تو اب سے دو ہزار برس پہلے ہو چکی تھی لیکن ان میں سے صرف کرداری افسانوں کو چھوڑ کر باقی ساری چیزیں ایسی ہیں جس میں فن اور اس کی نزاکتوں کو بہت کم دخل ہے۔ قصے یا افسانے میں فن کی پابندیاں اور اس کی بلند آہنگیاں اس وقت سے زیادہ پیدا ہوئیں جب سے ناول کی ابتدا ہوئی۔ ناول میں افسانوی دلچسپی کے ساتھ لکھنے والے آرٹ کے پہلو پر بھی توجہ دیتے رہے اور رفتہ رفتہ افسانے کا فن ایک مستقل فن بن گیا۔ اس میں وہ گہرائیاں پیدا ہو گئیں جن سے وہ پہلے کبھی آشنا نہ تھا۔

مختصر افسانہ ناول سے کبھی بہت بعد کی چیز ہے اور اس میں مختصر طور پر ان ساری چیزوں کے عناصر موجود ہیں جنہیں صدیوں سے تفریحی، اخلاقی اور تنقیدی مقاصد کے لئے استعمال کیا جا رہا تھا اور حقیقت میں افسانے کا اختتام انہیں سب چیزوں کے روایتی اثر کا نتیجہ ہے۔ ناول سے مختصر افسانے نے جو کچھ لیا اس کا تعلق صرف فن سے ہے۔ فن کی یہی خوبیاں ہیں جنہیں اپنا کر اور وقت

کے ساتھ نئے رنگ بھر کر افسانے نے اپنے آپ کو دوسری نثری داستانوں کے مقابلے میں ایک نمایاں حیثیت دی ہے اور فن کی یہی بلندیاں اور گہرائیاں ہیں جن سے افسانے میں فنونِ لطیفہ کی رعنائیاں پیدا ہوتی ہیں۔

افسانے کی جو تعریف اڈگر آیلن پونے نے یہ کہہ کر کی ہے کہ وہ ایک نثری داستان ہے جس کے پڑھنے میں ہیں آدھ گھنٹے سے دو گھنٹے تک کا وقت لگے۔ اتنی جامع اور مانع نہیں کہ اس میں سوائے مختصر افسانے کے اور کچھ شامل ہی نہ کیا جاسکے۔ پونے اس تعریف میں افسانے کی اس خصوصیت کو بالکل نظر انداز کر دیا ہے جو مختصر افسانے کو کہانی کی دوسری قسموں مثلاً قصے، حکایت، لطیفے، چٹکلے وغیرہ سے ممیز کرتی ہے۔ اس کی فنی خصوصیات کا ذکر کئے بغیر ہم مختصر افسانے کی صحیح حدود کا اندازہ نہیں لگا سکتے۔ حقیقت میں "مختصر افسانہ" ایک ایسی مختصر فکری داستان ہے جس میں کسی ایک خاص واقعہ کسی ایک خاص کردار پر روشنی ڈالی گئی ہو۔ اس میں پلاٹ ہو اور اس پلاٹ کے واقعات کی تفصیلیں اس طرح گٹھی ہوئی اور اس کا بیان اسی قدر منظم ہو کہ وہ ایک واحد تاثر پیدا کر سکے لیکن افسانہ فن کی حیثیت سے برابر اس طرح آگے بڑھتا جا رہا ہے کہ اس کی جو تعریف آج کی جاتی ہے اس میں کل کچھ نہ کچھ خامی پیدا ہو جاتی ہے۔ چنانچہ یہ تعریف بھی مختصر افسانے کے ان سارے پہلوؤں پر حاوی نہیں جو نفسیات کے نئے نئے نظریوں کے اثر کے بعد اس میں پیدا ہو گئے ہیں۔

افسانہ اور ناول  
افسانے کے متعلق عام طور پر لوگوں کا یہ خیال ہے کہ وہ ناول کی ایک مختصر شکل ہے۔ اس خیال کی بنیاد غلط فہمی کے سوا اور کسی چیز پر نہیں اس لئے کہ افسانے کی ابتدا ناول سے نہیں بلکہ ان بہت سی ملی جلی مختصر چیزوں سے ہوئی جن کے نام اس سے پہلے

لئے گئے۔ ناول سے افسانے نے صرف فن کے بعض لوازم لئے اور ان لوازم میں بھی وقت کے ساتھ برابر تبدیلیاں ہوتی رہیں۔ یہاں تک کہ موجودہ صورت میں ناول اور مختصر افسانہ دو بالکل مختلف چیزیں ہیں اور اس لئے یہ خیال کہ افسانہ ناول کی جگہ لے کر اسے ہمیشہ کے لئے ختم کر سکتا ہے، اسی غلط فہمی کا پیدا کیا ہوا ہے۔ اس بات کا ایک صریح ثبوت کہ افسانہ اور ناول دو بالکل جداگانہ چیزیں ہیں یہ ہے کہ دنیا کے بہت سے اچھے اچھے ناول نگار کا سیلاب افسانہ نگار نہیں بن سکے۔ اس کے باوجود کہ مختصر افسانہ اپنے فن کی ابتدائی منزلوں میں ناول کا مرہون منت رہا ہے۔ ان دونوں اصناف ادب میں زمین و آسمان کا فرق ہے۔

ناول اور افسانے میں سب سے نمایاں فرق ان دونوں کا طول اور اختصار ہے اور صرف اس فرق کی وجہ سے دونوں میں بہت سے فنی اور لطیف فرق پیدا ہو گئے ہیں۔

جیسا کہ ابھی کہا گیا مختصر افسانے کی سب سے پہلی خصوصیت اس کی وحدتِ تاثر ہے۔ افسانہ شروع کرنے کے بعد اسے ختم کرنے تک اور ختم کر چکنے کے بعد پڑھنے والے کے ذہن پر ایک ہی اثر قائم رہے اور اس سے وہ وہی نتیجہ نکالے جو لکھنے والے نے پہلے سے سوچ بچار کر اپنے افسانے کے لئے مخصوص کر لیا ہے۔ ناول جسے پڑھنے والا کبھی ایک ہی نشست میں بیٹھ کر نہیں ختم کر سکتا۔ اسی لحاظ سے مختصر افسانے سے بالکل مختلف ہے۔ جو چیز ایک ہی نشست میں بیٹھ کر نہ پڑھی جائے اس سے وحدتِ تاثر کی توقع ہی فضول ہے اور جس چیز میں فنی اعتبار سے وحدتِ تاثر کی ضرورت ہی نہ ہو وہ لازمی طور پر اپنی شکل و صورت، اپنے فن اور ترتیب میں اس چیز سے بالکل الگ ہوگی جس کی بنیاد ایک خاص تاثر پر رکھی گئی ہو۔ اسی فرق نے ناول اور افسانہ لکھنے والوں کے طرزِ بیان اور ان کی فکری ذمہ داریوں

میں فرق پیدا کر دیا ہے۔

چونکہ مختصر افسانہ لکھنے والے کو ہمیشہ اس بات کا خیال رکھنا پڑتا ہے کہ جو کچھ وہ لکھے اس کا مجموعی اثر پڑھنے والے کے ذہن اور دماغ پر ایک گہرے نقش کی طرح بیٹھ جائے، اس لئے اسے شروع ہی سے پڑھنے والے کو اپنے قصبے میں رکھنا پڑتا ہے۔ اس کا سحر اس میں ہے کہ پڑھنے والے اسی کی دکھائی ہوئی راہ پر چلتے رہیں۔ اس سحر کو سحر بنانے کے لئے وہ اپنے افسانے کے موضوع پر اچھی طرح غور و فکر کرتا ہے۔ اس کے ہر پہلو کو اچھی طرح دیکھ بھال کر اس میں ایسی فنی ترتیب قائم کرتا ہے کہ افسانے کا ہر حصہ پڑھنے والے کو اسی اثر کی طرف لے جائے جو افسانہ نگار کا مقصود ہے۔ افسانے کی تمہید، تمہید کے بعد درمیانی حصے، منتہا، خاتمہ ہر چیز اس طرح ایک دوسرے سے وابستہ ہوتی ہے کہ پڑھنے والے کے ذہن کو فرار کی راہ ملنی دشوار ہے۔ افسانے کی تصویر کا ہر نقش ایک مجوزہ منصوبے اور ترتیب کے مطابق ہوتا ہے۔ اگر رنگوں کی آمیزش اور مو قلم کی جنبشوں میں ذرا بھی فرق آجائے تو تصویر کا مجموعی اثر زائل ہو جانے کا اندیشہ ہے۔ اسی اندیشے سے بچنے کے لئے افسانہ نگار ایک ایک لفظ کو نگیسنے کی طرح صحیح جگہ پر جڑاتا ہے اور یہی بر عمل لفظ اس کے مقصد کو کامیاب بناتے ہیں۔

افسانہ نگار کے مقابلے میں ناول نگار کا راستہ نسبتاً کہیں زیادہ فراخ ہے اور اسے اپنے اوپر اتنے ضبط اور قابو کی ضرورت نہیں۔ ناول زندگی کے سارے پھیلاؤ پر حاوی ہونا چاہتا ہے۔ اس کی نظر میں اس کے سارے نشیب و فراز ہیں۔ وہ زندگی کو گہرا ہوا اور محدود جان کر اس کا مصور نہیں بنتا۔ اس کے تصور کے پس منظر میں ایسا پھیلاؤ ہے جس کے لئے ایک دور بین اور دور رس نظر کی ضرورت ہے۔ زندگی میں وسعتیں ہیں اور ان وسعتوں سے کبھی زیادہ پیچیدگیاں اور الجھاؤ۔ ناول

کو دستوں پر نظر رکھنی پڑتی ہے، بیچیدگیوں کا احساس کرنا پڑتا ہے اور یہ دونوں چیزیں مل کر ناول کے پلاٹ کو اس کی ہماری اور تسلسل کے باوجود بیچیدہ اور زنجیر کی کڑیوں کی طرح گمتھا ہوا بناتی ہے۔ ایک بات سے دوسری، دوسری سے تیسری پیدا ہوتی ہے اور ناول کی زنجیر میں ان گنت کڑیاں جڑتی چلی جاتی ہیں۔ یہاں تک کہ ایک طویل زنجیر بن جاتی ہے۔ زندگی کی طرح طویل الجھنی ہوتی اور بیچیدہ، لیکن افسانہ ناول کی طرح زندگی کی زنجیر نہیں، اس کی ایک کڑی کا ترجمان بنتا ہے۔ کوئی ایک شخص، کوئی ایک واقعہ، کوئی ایک تجربہ، خیال یا احساس۔ ان میں سے کوئی ایک ہی چیز ایک وقت میں افسانے کا موضوع بن سکتی ہے۔

اس فرق نے ناول اور افسانے میں ایک فرق اور پیدا کر دیا ہے۔ ناول نگار کا دائرہ عمل پھیلا ہوا اور وسیع ہے۔ اسے وقت اور مقام کی حدود میں گھرا ہوا رہنے کی ضرورت نہیں۔ اسے فن نے ایسے پر پرواز دیئے ہیں کہ وہ بیک وقت بلندی و پستی دونوں کو اپنے دست و بازو کی گرفت میں لاسکتا ہے۔ اسے کسی خاص وقت تک کسی خاص مقام پر پہنچنے کی جلدی نہیں ہوتی، اس لئے اسے اپنی رفتار پر پورا اختیار ہے۔ وہ اپنے قلم کو جس رفتار سے چاہے چلائے، اپنے خیال میں جتنی رنگینیاں چاہے بھرے۔ اسے اس کا اندیشہ نہیں کہ اسے منزل مقصود تک پہنچنے میں دیر ہو جائے گی۔ برخلاف اس کے افسانہ نگار کے عمل اور اس کے فکر کا دائرہ محدود ہے اور اس لئے اسے اپنی منزل تک پہنچنے کے لئے تیزی سے قدم بڑھانے پڑتے ہیں۔ افسانہ شروع کرنے کے بعد اسے منتہا تک پہنچانے کے لئے اس کے پاس نہ اتنا وقت ہے اور نہ اتنی گنجائش کہ وہ اصل بات سے ہٹ کر آرائش و تزئین میں مبتلا ہو سکے۔ اس کی سب سے بڑی آرائش اور زینت یہی ہے کہ وہ جس مقصد کو لے کر چلا ہے اسے بغیر کسی تکلف میں پڑے اس طرح پورا کر دے کہ پڑھنے والے کی توجہ اصل بات کے علاوہ اور کسی چیز میں نہ الجھنے پائے اور



تاثير جو افسانے کی سب سے پہلی اور سب سے آخری ضرورت ہے کم ہو کر افسانے کو بے حقيقت اور بے معنی نہ بنا دے۔

نئے نفسیاتی فن نے افسانہ نگاری میں شعور کی رو کی اہمیت بہت بڑھا دی ہے اور اب افسانے کسی خاص واقعے کا مسلسل بیان کرنے کے بجائے انسانی ذہن اور اس کے شعور کی تصویریں ہمارے سامنے لانا چاہتے ہیں۔ شعور کی کوئی بنی بنائی سیدھی راہ نہیں۔ اس میں اتنے پیچ ہیں کہ بختہ کا مصنفوں کے قلم بھی اس راہ کی پیچیدگیوں میں پڑ کے بھٹک جاتے ہیں۔ یہ دقت افسانہ اور ناول، دونوں چیزوں کے لکھنے والوں کے لئے ہے۔ لیکن یہاں بھی افسانہ نگار کی ذمہ داری، ناول نگار سے کہیں زیادہ ہے، اس لئے کہ ذہن اور شعور کی بنائی ہوئی نت نئی راہ کی صحیح تصویر بنانے کے لئے اسے اپنی فکر اور بیان دونوں کو حد درجہ قابو میں رکھنا پڑتا ہے۔ جو چیز خود پیچیدہ ہے اسے اور پیچیدہ بنا کر اس کی تاثير کو کم کر دینے کے معنی یہ ہیں کہ افسانہ نگار اپنے مقصد اور منصب کو بھول گیا۔

اس نئے فن نے ناول اور مختصر افسانے میں جو نمایاں فرق پیدا کر دیا ہے اسے ایک نقاد نے ایک جملے میں اس طرح بیان کیا ہے کہ ناول کردار کا تصور ہے اور افسانہ محل (SITUATION) کا ترجمان۔ ناول اور افسانے کے تاریخی ارتقا پر نظر رکھنے والا جب افسانے اور ناول کے اس فرق پر غور کرتا ہے تو اسے حیرت بھی ہوتی ہے اور ایک طرح کی لذت کا احساس بھی۔ اس لئے کہ اگر سچ پوچھئے تو اپنی ابتدائی عمر میں بعض لکھنے والوں کے یہاں افسانہ سچ مچ ناول ہی کی ایک مختصر شکل تھا۔ انگریزی کے مشہور لکھنے والوں میں جیمز اور ہارڈی کی کہانیوں کے متعلق کہا جاتا ہے کہ وہ ایک وسیع بنیادوں پر بنے ہوئے چھوٹے چھوٹے مکان ہیں۔ جو تخیل ناول کی پھیلی ہوئی دنیا کے ڈھانچے بناتا ہو اسے مختصر افسانہ لکھنا

پڑے تو وہ ناول اور افسانے میں سوائے اس کے اور کوئی فرق نہیں کر سکتا کہ  
تخیل کی پھیلی ہوئی دنیا کو سمیٹ کر کسی فن کے سانچے میں بند کر دے۔ ان میں ساری  
باتیں ناول کی سی ہیں، سوائے اختصار کے۔ ایک طرف تو یہ افسانے ہیں اور دوسری  
طرف ہماری دور کے وہ افسانے ہیں جو ہر لحاظ سے ناول سے مختلف ہیں۔ ان کا فن،  
ان کا موضوع، ان کی ترتیب، ان کا مقصد، کوئی چیز ایک دوسرے سے نہیں ملتی۔  
جو افسانہ کبھی ناول ہی کی گود میں پرورش پا کر پروان چڑھا تھا اب اس سے بہت  
دور ہو گیا ہے اور اب زمانے نے دونوں کی شکل و صورت اور انداز میں ایسی تبدیلیاں  
کر دی ہیں کہ ایک کو دوسرے کی اولاد کہنے میں بھی تکلف ہوتا ہے۔ افسانہ اور سب  
کچھ ہے صرف ناول کی مختصر صورت نہیں۔ اسی لئے افسانہ نگار کا کام بھی ناول نگار  
کے کام سے مختلف ہے۔ اس کی دقتیں ناول نگار سے کہیں زیادہ ہیں۔ اسے  
زیادہ باخبر، زیادہ متوجہ اور زیادہ سے زیادہ فن کا پابند ہونا چاہئے۔ ناول نگار  
کی دنیا آزاد ہے اور اس کے علاوہ اسے دلوں کو اپنے قبضے میں کرنے کی زیادہ  
پروا بھی نہیں۔ افسانہ نگار مقید ہے۔ اس کی پابندیاں اس کے پاؤں کی زنجیریں  
ہیں۔ اس کے بعد بھی اس کا فرض یہ ہے کہ وہ اپنے پڑھنے والے کے دل کو اپنے  
اثر میں رنگ دے، اس کے گوتے گوتے پر صرت یہ حکم ہے، اس پر وہی جذبہ گہرا  
سے گہرا طاری ہو سکے جو خود اس کے دل میں بسا اور رچا ہوا ہے۔ وہ ہر شخص کو اپنے  
سحر کی زنگین دنیا کا باشندہ بنا لے۔

مختصر افسانہ مختصر ہو کر بھی فن کی جو دشواریاں پیدا کرتا ہے اس کا اندازہ ایک  
مثال سے ہو سکتا ہے۔ ناول میں ہم اس کے کرداروں کو مختلف شکلوں اور مختلف  
حالتوں میں دیکھتے ہیں اور انہیں دیکھنے کے بعد ان کے متعلق اپنی رائے قائم کر سکتے  
ہیں۔ انہیں کبھی ہم نے دوستوں سے، کبھی گھر والوں سے اور کبھی ہمسایوں سے ملنے

مُلتے، بات چیت کرتے، ان کے دکھ درد میں شریک ہوتے دیکھا ہے۔ اس لئے ہم کہہ سکتے ہیں کہ ہم نے ان کے متعلق جو رائے قائم کی ہے وہ ہماری ذاتی ہے۔ ناول نگار نے صرف واقعات بیان کر دیئے ہیں اور اس کا فرض ختم ہو گیا۔ مختصر افسانے میں یہ سب چیزیں ایک ساتھ نہیں دکھائی جاسکتیں۔ اس لئے افسانہ نگار اپنے کرداروں کو ہمیشہ کسی نہ کسی خاص اضطراب کی حالت میں پیش کرتا ہے۔ کبھی کبھی ان کا ذہنی اور جذباتی ارتقا بھی دکھانا لازمی سا ہو جاتا ہے اور ان صورتوں میں بھی اتنی بات اور دقتِ نظر کی ضرورت پڑتی ہے اور یوں گویا نئے ناول نگار کے مقابلے میں ایک دشوار تر کام سے دوچار ہونا پڑتا ہے۔

کرداروں کے علاوہ خود افسانے کا انجام، اس کی تحریک کا عمل اور اس کا مقصد ایسی چیزیں ہیں جہاں افسانہ نگار کو ناول نگار سے زیادہ فن کی پابندیاں کرنی پڑتی ہیں۔ اسے مجبور ہونا پڑتا ہے کہ وہ حقیقی نقطہ نظر کو چھوڑ کر کبھی رومانی، کبھی شاعرانہ، کبھی فلسفیانہ اور کبھی نفسیاتی نقطہ نظر اختیار کرے لیکن اس کے باوجود اثر کی وحدت اور گہرائی اور فنی حقیقت ہاتھ سے جانے نہ پائے۔

یہ سب کچھ ہے لیکن اس کے بعد کبھی ہم آسانی سے یہ نہیں بتا سکتے کہ افسانہ کبھی ناول کی جگہ لے لے گا، اس لئے کہ جہاں لوگ شاعرانہ، فلسفیانہ، رومانی اور افسانوی حقیقتوں پر جان دیتے ہیں وہاں دوسری طرف انھیں خود حیاتِ انسانی، اس کی پیچیدگیوں اور اس کی سادہ اور پرکیت حقیقتوں اور ان کی تفصیلات سے بھی اتنی دلچسپی ہے کہ وہ ناول کو کھونا پسند نہیں کر سکتے۔ وہ اپنی زندگیوں کا پورا مرقع، صحیح عکس اور اس کی غیر شاعرانہ تفصیلات کی مکمل تصویریں دیکھ کر زیادہ خوش ہوتے ہیں اور یہ چیز انھیں ناول کے سوا اور کہیں نہیں مل سکتی۔ مختصر افسانہ اس کمی کو پورا نہیں کر سکتا اور ڈرامے میں بھی افسانے کی طرح زیادہ پابندیاں ہیں۔

ڈراما اور افسانہ ناول، ڈرامے اور افسانے کا فنی فرق واضح کرتے ہوئے عموماً یہ کہا گیا ہے کہ گوناول ڈراما اور افسانہ

فنی اعتبار سے ایک دوسرے سے مختلف ہیں اور ہر ایک میں بعض ایسی امتیازی خصوصیتیں ہیں جن کی بنا پر ایک کو دوسرے سے مینر کیا جاتا ہے لیکن بعض حیثیتوں سے افسانہ ناول کے مقابلے میں ڈرامے کے قریب تر ہے۔

ناول کے متعلق کسی نے کہا ہے کہ وہ ایک تھیٹر ہے جسے آدمی ہر وقت اپنی جیب میں رکھ سکتا ہے۔ یہ بات کہتے وقت کہنے والے کے ذہن میں یقیناً ناول اور ڈرامے کی یہ مشترک خصوصیت تھی کہ دونوں کا مقصد کردار کی نمائش اور اس کے نقش کو ابھارنا ہے اور یہ مقصد دونوں کرداروں کے عمل کے ذریعے حاصل کرتے ہیں۔ اس میں شبہ نہیں کہ ناول میں کردار کے ظاہری عمل کو اتنی اہمیت نہیں دی جاتی جتنی ناول میں، اس لئے کہ ناول نگار کو یہ آسانی حاصل ہے کہ وہ کرداروں کی ذہنی کیفیات اپنے لفظوں میں بیان کر سکتا ہے اور ڈراما نگار کو ان کا اظہار کرداروں کے عمل کے ذریعے اس طرح کرنا پڑتا ہے کہ تماشاخی اس عمل سے ان کی ذہنی کیفیات کا تصور کر سکیں لیکن زیادہ ناول ایسے ہی ہوتے ہیں جن میں زندگی کی مصوری کرداروں کے عمل ہی کے ذریعے کی جاتی ہے اور اس لئے یہ کہنا غلط نہیں کہ ناول ایک طرح کا جیبی تھیٹر ہے اور عمل کے ذریعے کردار کی نمائش ناول نگار اور ڈراما نگار دونوں کا فنی مقصد ہے۔ ڈرامے اور ناول دونوں میں جس طرح زندگی کی مصوری کرداروں کے عمل کی مدد سے کی جاتی ہے اسی طرح سیرت کشی میں بھی کرداروں کے عمل ہی سے زیادہ کام لیا جاتا ہے۔

ڈرامے اور ناول دونوں میں کہانی کی دلچسپی کی بنیاد پلاٹ پر ہے۔ پلاٹ کو دلچسپ بنانے اور اس کے مختلف اجزاء میں ربط، تعلق اور تسلسل قائم

کرنے کے لئے ڈراما نگار اور ناول نگار دونوں واقعات کے بیان اور کرداروں کے تعارف سے مدد لیتے ہیں۔ ڈرامے کا پہلا ایکٹ اور ناول کا پہلا باب حقیقت میں واقعات اور کرداروں کے تعارف ہی کے لئے استعمال ہوتا ہے۔ گو ان دونوں صورتوں میں ناول نگار کو اس بات کے زیادہ موقع ملتے ہیں کہ وہ واقعات اور کرداروں کے تعارف میں زیادہ تفصیلات سے کام لے۔ ناول نگار ہمیں بتاتا زیادہ ہے اور ہمیں نتیجہ نکالنے کا موقع کم دیتا ہے۔ اس کے مقابلے میں ڈراما نگار ہم سے کم باتیں کہتا ہے اور اس انداز سے کہتا ہے کہ غور و فکر کے بعد ہم خالی مقامات کو خود ہی پر کر لیں۔ کردار کے دل میں جو کچھ ہے، وہ جو کچھ سوچ رہا ہے یا اس کے دل پر جو کچھ گزر رہی ہے اس کا حال ناول نگار ہمیں اپنے لفظوں میں پوری تفصیل سے بتا سکتا ہے۔ ڈراما نگار صرف ایسے اشاروں سے کام لیتا ہے جن کی مدد سے ہم خود ان چھپی ہوئی کیفیتوں کو سمجھنے کی کوشش کریں۔

ناول اور ڈرامے دونوں کے پلاٹ کی ابتدا کسی نہ کسی واقعے سے یا کردار کی زندگی کی کسی نہ کسی ایسی صورت حال سے ہوتی ہے جس کی حیثیت ایک کش مکش کی سی ہوتی ہے۔ پلاٹ کا ارتقاء اس کا مختلف منزلوں سے گزرتے ہوئے نقطہ عروج تک پہنچنا گویا اسی کش مکش کا ارتقاء اور اسی کش مکش کا مختلف مدارج اور مراحل طے کر کے اپنی انتہائی بلندی پر پہنچنا ہے۔ جب یہ کش مکش ختم ہو جاتی ہے یا پلاٹ کی الجھن سلجھ جاتی ہے تو کہانی ختم ہو جاتی ہے۔ ناول اور ڈرامے دونوں میں کہانی کے اس خاتمے کو یا کش مکش کے انجام کو منطقی ہونا چاہئے۔

ان مشترک پہلوؤں کے ساتھ ساتھ ناول اور ڈرامے دونوں میں فن کی حیثیت سے بعض بنیادی فرق ہیں۔ ناول کو فنی اعتبار سے جو سہولتیں حاصل ہیں ان کا خلاصہ یہ ہے کہ :-

(۱) ناول نگار دل اور ذہن کی کیفیتیں اپنے الفاظ کے ذریعے پوری تفصیل اور وضاحت سے بیان کر سکتا ہے۔ یہ سہولت ڈراما نگار کو میسر نہیں ہے۔

(۲) مظاہر فطرت کی مصوری اور ان کے اثرات کی عکاسی ناول نگار بڑی سہولت سے کر سکتا ہے اور یوں ان کی مدد سے تاثرات میں شدت پیدا کرنے کا کام لے سکتا ہے۔

(۳) اسے یہ آزادی بھی حاصل ہے کہ ناول میں ایسی باتیں بیان کر سکے جن کا ناول کے پلاٹ یا اس کے کرداروں سے براہ راست کوئی تعلق نہ ہو اور یوں گویا وہ بہ یک وقت فلسفی، سیاست دان، ماہر سائنس، سیاح اور مورخ بن کر اپنے ناول کو معلومات کا بیش بہا ذخیرہ بنا سکتا ہے۔ اس کے لئے یہ ممکن ہے کہ پڑھنے والوں کے سامنے ان دکھی دنیا کی حسین سے حسین اور دلکش دلکش تصویریں پیش کرے اور انہیں اپنا گردیدہ بنا لے۔

ڈراما نگار کو یہ سب آسانیاں حاصل نہیں ہیں لیکن وہ :-

(۱) اسٹیج اور اس کے لوازم کی فنی ترتیب سے تماشائی کے فکر اور تخیل کو پوری آزادی سے کام کرنے کا موقع دیتا ہے اور یہ بات اس کے لئے زیادہ ذہنی آسودگی اور انبساط کا سبب بنتی ہے۔

(۲) وہ کرداروں کو چلتا پھرتا اور عمل کرتا دکھا کر تماشائی کو یہ سوچنے اور محسوس کرنے کا موقع دیتا ہے کہ جو کچھ وہ دیکھ رہا ہے وہ خیالی نہیں بلکہ حقیقی ہے۔

(۳) وہ کردار کے کسی خاص عمل کو زیادہ نمایاں کر کے یا واقعات کے کسی لمحے کو زیادہ ابھار کر تماشائی کو پوری طرح اپنی طرف متوجہ کر سکتا ہے۔

(۴) وہ زمان و مکان کے واضح تصور سے اور زمان و مکان کے علاوہ عمل کی وحدت سے ڈرامے کو وحدتِ تاثر کا حامل بنا سکتا ہے اور یوں ڈراما تماشائی کے لئے

زیادہ دلچسپی کا سامان مہیا کرنے کا ذریعہ بن جاتا ہے۔

ناول اور ڈرامے کے ان مشترک اور امتیازی پہلوؤں کو پیش نظر رکھ کر اگر ہم غور کریں تو اس نتیجے پر پہنچتے ہیں کہ فنی اعتبار سے مختصر افسانہ ناول کے مقابلے میں ڈرامے سے قریب تر ہے۔ افسانے میں بھی وحدتِ تاثر کو وہی اہمیت حاصل ہے جو ڈرامے میں۔ یہاں بھی لکھنے والے کو اپنے بیان کو متعین حدود میں رکھنا پڑتا ہے۔ یہاں بھی اس کا میلان تفصیل کے بجائے اختصار اور ایجاز کی طرف ہوتا ہے۔ اور اس طرح یہاں بھی پڑھنے والے کو سوچنے اور غور کرنے اور سوچ کر اور غور کر کے نتیجہ اخذ کرنے کی ویسی ہی ضرورت پیش آتی ہے جیسی ڈرامے کے تماثالی کو، اور اس لئے وہ اپنے آپ کو مصنف کے تجربے اور احساس میں پوری طرح شریک پاتا اور اپنے آپ کو کرداروں کے ساتھ زیادہ آسانی سے ہم آہنگ کرتا ہے۔

قصہ گوئی کی کسی صفت نے ڈرامے کی فنی خصوصیات کو اپنے اندر اس حد تک نہیں سمویا جتنا مختصر افسانے نے۔ جس طرح ڈراما نگار کا فن اسے اس بات کی اجازت نہیں دیتا کہ وہ غیر ضروری باتوں اور فروعات میں پڑ کر اپنے مرکزی خیال کو چھوڑے، اسی طرح مختصر افسانہ لکھنے والے کی پابندیاں بھی اسے کسی غیر معین راستے کی طرف چلنے سے روکتی ہیں۔ دونوں کا فنی منصب ایک خاص تاثیر کی جستجو ہے اور اس خاص تاثیر کے حصول کے لئے دونوں کو ایک سے فنی وسیلوں کی مدد لینا پڑتی ہے۔ دونوں کی نظر ایک نشانے پر ہے۔ دونوں وقت اور مقام کی قیدوں میں گھبرے رہ کر عمل کے میدان میں اترتے ہیں اور ادھر ادھر دیکھے بغیر تیزی سے اپنا راستہ طے کر کے منزل مقصود پر پہنچنا چاہتے ہیں اور اس لئے دونوں بظاہر ایک دوسرے سے دور رہتے ہوئے بھی فنی اعتبار سے ایک دوسرے سے اتنے قریب ہیں جتنی کہانی کی کوئی دو اور نفسیں نہیں ہیں۔

## طویل مختصر افسانے

ناول اور مختصر افسانے کا ذکر کرتے ہوئے ہم نے ایک جگہ کہا تھا کہ ناول اور افسانے کا موضوع ایک دوسرے سے نہیں ملتا۔ ناول جس کی نظر زندگی کی وسعتوں اور بیچیدگیوں پر یکساں ہے مختصر افسانے کی طرح کسی ایک موقع، محل، فضا اور ذہنی کیفیت کی ترجمانی اور مصوری نہیں کرتا۔ یہ کام اسے مختصر افسانے کے لئے چھوڑنا پڑتا ہے لیکن کبھی کبھی ایک موقع، محل، فضا اور ذہنی کیفیت میں بھی بعض ایسی بیچیدگیاں ہوتی ہیں کہ چھوٹے سے افسانے کی حدوں میں نہیں سما سکتیں۔ ان بیچیدگیوں کے اظہار کے لئے کسی قدر رنگین اور گہرے پس منظر کی ضرورت ہوتی ہے۔ اسے ناول کی حدوں میں لانا بھی ممکن نہیں ہوتا، اس لئے کہ ناول میں زندگی کی جس گہما گہمی اور پھیلاؤ کی ضرورت ہوتی ہے وہ اس موضوع میں موجود نہیں۔ اس کمی کو پورا کرنے کی ضرورت واہمیت نے طویل مختصر افسانوں کی ابتدا کی۔ طویل مختصر افسانہ ناول اور مختصر افسانے کے بیچ کی ایک چیز ہے جس میں ناولوں کی پس منظر کی کیفیتوں اور مختصر افسانے کی وحدت اثر ایک ساتھ موجود ہوتی ہے جس میں ناول کے پلاٹ کی بیچیدگی اور گہرائی نہیں ہوتی لیکن جو کسی ایک خاص محل، فضا اور ذہنی کیفیت کی بیچیدگیوں کی وضاحت کر سکتا ہے۔ اس میں مناظر زیادہ تفصیلی اور کردار زیادہ واضح بن کر ہمارے سامنے آ سکتے ہیں۔ اردو میں نیاز فتحپوری کے کیو پڈ اور سانگی اور احمد شجاع اور مجنوں گورکھپوری کے گئے حئے انسانوں کے علاوہ اب تک طویل مختصر افسانوں کی مثالیں موجود نہیں تھیں۔ لیکن آگے چل کر کرن چندر، حیات اللہ انصاری، احمد ندیم قاسمی اور اختر اور نیوی جیسے افسانہ نگاروں نے بعض بہت اچھے طویل مختصر افسانے لکھے۔ ان طویل مختصر افسانوں کو پڑھ کر اندازہ ہوتا ہے کہ ناول، مختصر افسانے اور طویل مختصر افسانے کی حدوں میں کتنا نمایاں فرق ہے۔ ان افسانہ نگاروں نے جن باتوں کو اپنے طویل افسانوں کا موضوع بنایا ہے ان میں اتنی گہرائی اور بیچیدگی نہیں کہ ان کے ڈھانچے پر پورا ناول کھڑا کیا جاسکے لیکن ان میں کوئی بات



ایسی بھی ہے جس کے لئے مختصر افسانے کا چھوٹا سا سا پنچہ کافی نہیں۔ ان میں طوالت کے باوجود افسانے کی وحدتِ تاثر ہے اور اس لئے انھیں ناول کہنا صحیح نہیں۔ البتہ بعض لوگوں نے ان طویل مختصر افسانوں کو ناولٹ (یا مختصر ناول) کہنا شروع کر دیا۔ حالانکہ غور سے دیکھا جائے تو طویل مختصر افسانہ اور ناولٹ دو الگ الگ اصناف ہیں اور فنی اعتبار سے جس طرح ناول اور مختصر افسانہ ایک دوسرے سے بالکل مختلف ہیں۔ اسی طرح طویل مختصر افسانے اور ناولٹ میں بھی بعض بنیادی فرق ہیں۔ ایک فرق تو وہی ہے جس کی طرف بار بار اشارہ کیا گیا اور وہ یہ کہ افسانے میں، خواہ وہ مختصر ہو یا طویل، موضوع کی وحدتِ ضروری ہے، اس کی نوعیت خواہ کچھ بھی ہو ناول اور ناولٹ سے ہم اس طرح کی وحدت کا مطالبہ نہیں کرتے۔ ناول میں زندگی کا پھیلاؤ بھی ہوتا ہے اور گہرائی بھی، اور اس لئے اس کی فنی ترتیب ویسی سیدھی سادی اور سہوار نہیں ہوتی جیسی افسانے (مختصر یا طویل) کی۔ چنانچہ ناولٹ بھی ناول کے مقابلے میں مختصر ہونے کے باوجود وسیع تر اور عمیق تر زندگی کا احاطہ بھی کرتا ہے اور فنی اعتبار سے اسی طرح کے آثار چڑھاؤ میں سے گزرتا ہے جس میں سے ناول۔ موجودہ دور میں اشفاق احمد، انتظار حسین اور جمیلہ ہاشمی نے جو ناولٹ لکھے ہیں اور ان سے پہلے سجاد ظہیر کا لندن کی ایک رات، عصمت کا "صدی" اور کرشن چندر کا "شکست" اور عظیم بیگ اور شوکت تھانوی کے مختصر ناول اس کی نمایاں مثالیں ہیں کہ وہ ناول تو نہیں ہیں لیکن طویل مختصر افسانے بھی نہیں ہیں۔

**مختصر افسانے اور قلم** مختصر افسانے کا ذکر کرتے وقت جہاں ناول ڈرامے اور طویل افسانے کا تذکرہ ناگزیر سا ہے وہاں اس بیسویں صدی میں ایک چیز اور ہے جو مختصر افسانے کے ذکر کے ساتھ ساتھ ہمارے ذہن پر چھانے لگتی ہے۔ فلموں نے اس صدی میں ہماری زندگی میں خاصی

اخلاقی قوت کی حیثیت اختیار کرنی ہے۔ ان کی معاشرتی اور تمدنی اہمیت سے بھی کسی کو انکار نہیں ہو سکتا اور اب تو رفتہ رفتہ اس کا اپنا ایک فن بن گیا ہے جو کسی طرح بھی ناول، ڈرامے اور افسانے کے فن سے پیچھے نہیں۔ پھر بھی فلمی کہانیاں بہت سی باتوں میں ناول اور ڈرامے کے مقابلے میں مختصر افسانے سے زیادہ قریب معلوم ہوتی ہیں۔ دونوں اس نئے زمانے کی پیداوار ہیں۔ فن کی حیثیت سے دونوں کی پشت پر روایتوں کا لشکر نہیں۔ دونوں فنی حیثیت سے بہت سی چیزوں کی پابند ہو کر بھی آزاد ہیں۔ دونوں کو ایک مخصوص فنی ہیئت کی ضرورت کا شدید احساس ہے اور دونوں اس احساس کی پیدا کی ہوئی نئی راہوں پر چل کر اپنے آپ کو برابر رنگین سے رنگین تر بنا رہی ہیں۔ دونوں نے زمانے کے انتشار کو اپنے اندر سمونے اور مصوری کرنے میں ادب کی اور بہت سی اصناف سے زیادہ حصہ لیا ہے۔ دونوں میں ناول اور ڈرامے کی صدیوں کی پیدا کی ہوئی فنی روایتوں کا عکس ہے اور اس لئے دونوں اور بھی ایک دوسرے سے زیادہ قریب اور لطیف فنون کی نزاکتوں کی حامل بن گئی ہیں اور اسی لئے مختصر افسانے کی فنی ترقیوں کا ذکر کرتے وقت نقاد ہمیشہ کسی نہ کسی منزل پر اس کی منزل فنون لطیفہ سے ملادیتے ہیں۔ نئے زمانے کے ایک نقاد نے افسانوں اور فنون لطیفہ کا تعلق ظاہر کرتے ہوئے بعض کام کی باتیں کہی ہیں۔ اس نے لکھا ہے کہ "ہر فن عکاسی ہے۔ تجربے کے خام، بد ہیئت مواد کو ایک محسوس شکل دینے کا دوسرا نام فن یا آرٹ ہے۔ زندگی کی کسی مادی چیز کو مصوری، سنگ تراشی یا موسیقی کی ہیئت دینے کا نام فن ہے اور ان میں سے ہر فن کا ایک مقررہ نظام ہے لیکن لفظوں کی کسی چیز کی عکاسی کہیں زیادہ دشوار ہے اس لئے کہ فن کار اور مجسمہ (MODEL) کا باہمی تعلق یہاں زیادہ گہرا اور قریبی ہوتا ہے۔ افسانہ نگار کو اسی مواد میں رہ کر کام کرنا پڑتا ہے جس سے اس شے کی تشکیل ہوتی ہے اور جو

افسانہ نگار کا موضوع ہے مصوری یا سنگ تراشی کرتے وقت فن کی نظر حقیقت کی بیچیدگیوں اور اس کی الجھنوں سے الگ ہو سکتی ہے لیکن کسی ذہن کی مصوری میں محسوس مادی حقیقت کی مصوری سے کہیں زیادہ بیچیدگیاں اور الجھاؤ ہیں اور اس لئے افسانہ نگار کا کام ہر دوسرے فن کار سے زیادہ دشوار اور اہم ہے۔

ہم فنون لطیفہ کو اس قدر اہم اور دلکش اس لئے سمجھتے ہیں کہ ان کا تعلق براہ راست

## افسانہ اور فنون لطیفہ

ہمارے لطیف جذبات سے ہے۔ ہمیں خود اپنی زندگی کے واقعات اور ان کی تصویریں اور مرتعے دیکھ کر بے حد خوشی ہوتی ہے، اس لئے ہم ہر اس چیز کے شیدائی ہیں جس میں ہمیں ہماری حیات کی سچی تصویریں نظر آئیں اور چونکہ جذبات ہماری زندگی کے ہر شعبہ پر اس قدر شدت کے ساتھ چھائے ہوئے ہیں اس لئے ہماری دلچسپی کا سب سے بہتر ذریعہ وہ چیزیں ہیں جو ہمارے جذبات پر اثر ڈالیں، ہمارے لطیف اور بلند جذبات جو ہم میں پوشیدہ ہیں ان چیزوں سے متاثر ہو کر متحرک نظر آئیں۔ یہی وجہ ہے کہ ہر انسان خواہ اس میں بلند مذاق کی کمی ہو خواہ اس کی رگ رگ میں خوش مذاقی کی پرسکون موجیں بیچ و تاب کھاتی ہوں ان چیزوں کو دیکھ کے، انھیں سن کے، انھیں محسوس کر کے روحانی مسرت اور جاں بخش سرور پاتا ہے جنھیں ہم اصطلاح میں فنون لطیفہ کہتے ہیں۔

فنون لطیفہ نے قوموں کی ترقی اور انھیں بلندی کی طرف لے جانے میں بحد حصہ لیا ہے۔ خصوصاً سنگ تراشی، مصوری، شاعری اور موسیقی نے ایسے ایسے بلند کام انجام دیئے ہیں کہ شاید ان کی عدم موجودگی میں کوئی دوسری چیز نہ کر سکتی۔ زمانے نے سنگ تراشی کو قریب قریب فنا کر دیا۔ مصوری، شاعری اور موسیقی نے برابر اپنی کار فرمائیاں جاری رکھیں لیکن جوں جوں زمانہ ترقی کرتا گیا زمانے کی توجہ مصوری اور

شاعری کی طرف سے بھی ہٹتی گئی۔ موسیقی کا اثر زیادہ ہوتا گیا اور اسی لئے اسے موجودہ سائنس کی ایجادوں میں بھی بے حد نمایاں درجہ ملا۔ گراموفون، ہارمونیم، پیانو، وائلن، ریڈیو، سینما، ٹیلی ویژن وغیرہ میں ہر جگہ موسیقی کا سکہ رہا۔ بڑی بڑی سوسائٹیوں یا ادنیٰ جماعتوں میں اگر کوئی چیز دلچسپ باقی رہی تو صرف موسیقی۔ سائنس کے دیوانوں نے جب ذرا ہوش سنبھالا تو انہیں جذباتی دنیا میں حقیقت کی جستجو ہوئی۔ اس کمی کو صرف اصل واقعات زندگی پورا کر سکتے تھے۔ لیکن ان واقعات کے بیان میں کسی دلکشی کی ضرورت تھی۔ یہ دلکشی صدیوں کی روایتوں نے داستان گو یوں کو دی تھی۔ وہ داستان گو جو اب تک حقیقت کی دنیا سے الگ تھلگ سے تھے ان کی زبانوں پر لفاظی کا رنگ چڑھا ہوا تھا۔ ضرورت نے اسے افسانے میں زندگی میں حقیقت بینی کو دخیل کر دیا لیکن افسانہ گوئی میں اب تک شیرینی یا دلچسپی صرف طول دے کر پیدا کی جاتی تھی۔ اس لئے یہ طوالت پسندی جاری رہی اور ناول حقیقت کا جامہ پہن کر لوگوں کے سامنے آئے۔ سائنس ترقی کرتی گئی، دنیا کے اشغال بڑھتے گئے اس لئے طویل ناول کو پڑھنے کے لئے وقت نکلنا مشکل ہو گیا۔ لوگوں کو کسی ایسی چیز کی تلاش ہوئی جو ناول کی سی دلچسپی بھی پیدا کر سکے اور مختصر بھی ہو۔ اسی شدید خواہش کو عملی جامہ پہنانے کے لئے مختصر افسانے کا ظہور ہوا اور اس میں اختصار کے علاوہ فن کی مدد سے وہ تمام لطافتیں شامل کی گئیں جو فنون لطیفہ کا اہم جز ہیں۔

مختصر افسانے نے بہت جلد قبول عام حاصل کر لیا۔ لوگوں کے دلوں پر اس کا قبضہ ہو گیا۔ ہر ملک اور ہر قوم میں سوسائٹی اور ادب نے اسے بہت ادنیٰ جگہ دی۔ اس ہر دل عزیز کی وجہ یہ ہے کہ مختصر افسانے میں وہ ساری لطیف صفات ایک جگہ جمع ہیں جو اب تک صرف فنون لطیفہ کے لئے مخصوص تھیں۔

فنون لطیفہ خیال افزا ہوتے ہیں۔ زبان، قلم اور مو قلم جتنی چیزیں ہمارے کانوں

اور آنکھوں کے سامنے پیش کرتے ہیں ان سے کہیں زیادہ خود ہمارا خیال ہمارے سامنے لاتا ہے کسی لطیف اشارے کو سننے یا دیکھنے کے بعد ہمارا خیال ہمارے سامنے ایک بسیط دنیا کا نظارہ پیش کرتا ہے اور ہم اس لطیف اشارے کی رہبری میں اس کی سیر کرتے ہیں اور یہی دماغی اور روحانی لذت ہے جس کی وجہ سے ہم فنون لطیفہ کو جذباتی دنیا میں اتنا اہم سمجھتے ہیں۔ اچھے مختصر افسانے بھی اسی لئے پسند کئے جاتے ہیں کہ ان میں لکھنے والے کو بہت سے ایسے نکات نظر انداز کرنے پڑتے ہیں جنہیں ہمارا دماغ خود بخود محسوس کرے۔ ہم غالب کے اس شعر کو سنیں۔

مجھ تک کب ان کی بزم میں آیا تھا دورِ جام

ساتی نے کچھ ملا نہ دیا ہو شراب میں

تو بے ساختہ ہمارا دماغ ہمارے سامنے ایک ایسی تصویر کھینچ دیتا ہے جسے شاعر نے الفاظ میں بیان کرنے کی کوشش نہیں کی۔ جب مومن نے کہا کہ

مرے گھر آپ یوں جاتے تھے کس دن

اٹھانا مدعا ہے آستان سے

تو دل نے جو لذت محسوس کی وہ مومن کے لفظوں میں نہیں بلکہ اس تصویر میں یا اس پر لطف واقعے میں ہے جو اس شعر کے کہے جانے سے پہلے پیش آچکا ہے اور جس کے جواب میں جلے ہوئے دل نے جلے پھیمھولے پھوڑے ہیں۔ شاعری میں اس قسم کی مثالیں اکثر ملیں گی۔ مصوری اور بت تراشی میں یہ حسن ہر قدم پر جلوہ گر نظر آئے گا۔ اس طرح مختصر افسانے میں، ایک اچھے مختصر افسانے میں اس چیز کا ہونا اس کے حسن کا ایک لازمی جزو ہے۔

فنون لطیفہ کا تعلق جذبات سے ہے اس لئے یہ ضروری نہیں کہ ان کی شکلیں کسی حقیقی واقعہ کی تصویر ہوں۔ اس میں سے بہت سی ایسی ہوتی ہیں جن میں شاعرانہ حقیقت

تو ضرور ہوتی ہے لیکن مادی حقیقت بہت کم۔ افسانہ نگار کی دقتیں بہت بڑھ جاتی ہیں جب اس کے لئے لازمی ہو جاتا ہے کہ وہ حقیقت کی دنیا میں رہ کر بھی جذبات پر حکمرانی کرے اور فنون لطیفہ میں جو لطافتیں موجود ہیں وہ بھی ہاتھ سے جانے نہ پائیں۔ اچھے افسانے ہمیشہ ان دونوں محاسن کا مرکز ہوتے ہیں اور ان میں جدید مبالغوں کی عشرت کے لئے حقیقت کے سامان بھی ہیں اور قدیم حسن پرستوں کے کیفیت کے لئے جذبات کی ایک دنیا بھی۔ افسانہ نگار واقعات کا انتخاب کرتے وقت خاص طور پر اس کا خیال رکھتا ہے کہ وہ جس حقیقت کو بیان کرنے جا رہا ہے اس میں وجدانی کیفیتوں کا بیان کرنا ممکن ہے یا نہیں۔ وہ کردار نگاری کرتا ہے لیکن ہر قدم پر اس کے دل میں یہ خیال پیدا ہوتا ہے کہ حقیقت کے رنگ میں ڈوب کر وجدانی سرور کی دنیا ہاتھ سے نہ جاتی رہے۔ یہ منزل افسانہ نگار کے لئے زینحہ دشوار ہے اس لئے اسے تکمیل تک پہنچانے کے بعد اسے ممتاز درجہ حاصل ہو جاتا ہے جو مصور، بت تراش، شاعر اور مطرب کو حاصل ہے۔

فنون لطیفہ اور ان کے دائرے میں اس قدر وسعت ہے کہ صرف ایک تصویر میں وہ وسیع سے وسیع جذبات اور احساسات کی مصوری کر سکتے ہیں۔ وہ حزن و یاس کو مسرت و شادمانی کی بزموں میں دکھا سکتے ہیں۔ وہ حسن اور عیب کے غبسموں کو ایک جگہ جمع کر سکتے ہیں۔ ان کے امکان میں یہ بھی ہے کہ وہ نہایت کامیابی کے ساتھ تاریکی پر روشنی کی حکومت دکھادیں۔ کیوں؟ پابندی کی زنجیریں ان سے دور بھاگتی ہیں۔ ان کی قیدی آزادی کے مراد ہیں لیکن ایک افسانہ نگار، جذبات کی دنیا میں بھٹکنے والا قصہ گو، مقید ہے۔ اس کے پاؤں میں پابندی کی زنجیریں پڑی ہوئی ہیں۔ وہ کچھ بھی کہنا چاہے صرف ایک محدود دائرے میں رہ کر کہہ سکتا ہے۔ اس کی دستوں کی منزل صرف اس کے اختصار میں ممکن ہے۔ اتنی بڑی قید اور پابندی کے

بعد پھر کس طرح ممکن ہے کہ وہ حیاتِ انسانی کے ہر پہلو کو صرف ایک مختصر سے افسانے میں ہمارے سامنے لاسکے؟ اس لئے وہ ایک وسیع دنیا میں سے صرف ایک مختصر سی چیز چھانٹ لیتا ہے اور اسے اپنے افسانے کا موضوع بنا لیتا ہے۔ اس کے بعد اسے اختیار ہے کہ وہ اس محدود دنیا میں جس قدر جذبات نگاری چاہے کرے۔ یہیں سے اس کی دشواریوں کی ابتدا ہے۔ اس کی کائنات محدود اور عمل کا جذبہ وسیع ہے۔ اسے اسی کائنات میں رہ کر وہی سب کچھ کرنا ہے جو مصور، بت تراش، شاعر اور مطرب اپنی وسیع کائناتوں میں کرتے ہیں۔ اسے بھی انہیں جذبات کو ابھارنا جسے یہ سب اس قدر آزاد رہ کر ابھارتے ہیں۔ وہ اس کی کوشش کرتا ہے اور کامیاب ہوتا ہے۔ اس لئے ہم اس کو انہیں نظروں سے دیکھتے ہیں جن سے اچھے شاعر، مصور یا بت تراش کو، اس لئے کہ اس نے اس پابندی میں بھی دلوں پر زیادہ گہرے نقوش چھوڑے۔ یہی چیزیں ہیں جن کا مجموعی تصور ہمیں مختصر افسانے کو فنونِ لطیفہ کی حدود میں شامل کرنے پر مجبور کرتا

## موضوع کی تلاش اور مواد کی فراہمی

کائنات کے چھپے چھپے میں افسانہ نگار کے لئے بے گنتی، بے شمار موضوع بکھرے پڑے ہیں۔ منظر ہر قدرت، سمندر، پہاڑ، جنگل اور ان سب میں پھیلی ہوئی زندگی، خدا کی پیدا کی ہوئی جاندار اور بے جان مخلوق ہاتھی، گھوڑے، اونٹ، گائے، بکریاں، کتا، بلی، طوطا، مینا، چوہے، خرگوش، سانپ پھو اور ہر طرف رنگنے والے کیڑے مکوڑے، پھر ان سب پر حکمرانی کرنے والا انسان، اس کی ہر قلموں زندگی، اس ہر قلموں زندگی کے نئے نئے مسئلے، ایک انسان، دوسرا انسان، تیسرا انسان، اس طرح دنیا کے بے شمار انسان اور ان میں سے ہر ایک کی اپنی اپنی عادت، اپنا کردار، اپنے جذبات، احساسات اور اندر چھپی ہوئی کتنی ہی نفسیاتی پیچیدگیاں — یہ اور نہ جانے کتنے موضوع ہر وقت افسانہ نگار کی نظر اور فکر کو دعوت دیتے ہیں۔ پھر ہر افسانہ نگار کی اپنی الگ نظر ہے، اپنا علیحدہ سوچنے کا طریقہ ہے اور اس طرح یہ کائنات کے بے گنتی، بے شمار موضوع نہ کبھی ختم ہوتے ہیں اور نہ کبھی ان میں پرانا پن پیدا ہوتا ہے۔ پرانا پن یا فرسودگی موضوع میں نہیں، موضوع کو تلاش کرنے والی نظر میں پیدا ہو جاتی ہے، سوچنے والے دماغ میں پیدا ہوتی ہے۔ اسی لئے



موضوع تلاش کرنے والے کے پاس ایک متعجبس، پریشان اور کبھی ایک جگہ نہ رکنے والی نظر اور کبھی ایک چیز سے مطمئن نہ ہونے والا مضطرب دل ہو تو افسانے کے لئے موضوع بہت ہیں۔ یہ موضوع تیز نظر اور جاگتے ہوئے ذہن کے سامنے خود بخود آتے ہیں۔ اچھا افسانہ نگار آرام سے آنکھیں بند کئے اپنی کرسی پر بیٹھا ہے، یاد نیا کی ہر فکر سے آزاد ہو کر اپنے بستر پر دراز ہے۔ عین اس بے خبری میں جیسے کوئی آکر دروازہ کھٹکھٹاتا ہے کہ معاف کیجئے گا جناب! میں ایک افسانے کا موضوع ہوں آپ مجھے استعمال کیجئے۔ ایسے ناخواندہ لیکن مبارک مہمانوں کی کمی سوتے ہوئے ذہن کو تو شاید ہوتی ہو لیکن جس نے اپنی نظر کو کائنات کی رنگینیوں کے لئے وقت کر دیا ہے، جس کا دل ہر وقت کسی نئے جذبے سے معمور نظر آتا ہے اور جس کے ذہن میں ہر وقت دکھی اور محسوس کی ہوئی باتوں کو جگہ دینے اور ان پر غور و فکر کرنے کی گنجائش ہے، اسے افسانے کے موضوع ہر وقت سوجھتے ہیں۔ وہ بن بلائے مہمانوں کی طرح ہر وقت اس کے دروازے پر دستک دیتے ہیں۔ افسانہ نگار کی نظر کے سامنے کوئی چیز آتی ہے اور یہ چیز جیسے خود بخود ذہن میں ایک نیا موضوع لاکر کھڑا کر دیتی ہے۔ اس کے فکری، تخیلی اور جذباتی سرمائے میں گھل مل کر یہ موضوع یا مرکزی خیال ایک افسانے کی شکل اختیار کر لیتا ہے۔ یا پھر کبھی دوستوں سے باتیں کرتے وقت محض ایک لفظ، سڑک پر گزرتے ہوئے کوئی چھوٹا سا حادثہ، کسی کتاب میں دکھی ہوئی کوئی تصویر، کسی کتاب، رسالے یا اخبار کا ایک ایک جملہ تو آنا اور بیدار ذہن کے لئے تازیا نے کا کام کرتا ہے اور چھوٹی سے چھوٹی چیز چھوٹی سے چھوٹی بات، ایک لفظ، ایک جملہ، ایک غلط انداز نظر، کسی نہ کسی نئے موضوع یا افسانے کے مرکزی خیال کا بہانہ بن جاتی ہے اور افسانہ نگار اس خود بخود ابھرنے والے مرکزی خیال پر کسی افسانے کا ڈھانچا بنا لیتا ہے۔ کبھی اس وقت افسانے کی ہر فصل

اس کا ایک ٹکڑا، اس کا سارا پلاٹ، اس کی ابتدا، خاتمہ سب کچھ جیسے آئینے کی طرح نظر کے سامنے آجاتا ہے لیکن کبھی ایسا بھی ہوتا ہے کہ اس موضوع یا مرکزی خیال کو ہینڈل برسوں پالنا پوسنا پڑتا ہے جب کہیں اس قابل ہوتا ہے کہ واقعی افسانہ بن سکے افسانہ نگار کو اپنی طبیعت پر ضبط اور قابو رکھ کر اپنے جذبات کو دبا کر اس نئے موضوع کی تشکیل کا انتظار کرتا پڑتا ہے۔ یہ انتظار صبر آزما بھی ہے اور دل شکن بھی لیکن فنی نقطہ نظر سے بے حد اہم۔ جو افسانہ نگار اس طرح خود بخود پیدا ہونے والے خیال کو افسانہ بنانے کے لئے اتنا بے چین ہو جاتا کہ اس کے پختہ ہونے کا بھی انتظار نہ کر سکے وہ اچھے افسانے کبھی نہیں لکھ سکتا۔ اس کے افسانوں میں بچے پھلوں کی شیرینی اور رس دونوں چیزیں ناپید ہوتی ہیں اور اچھا افسانہ نگار کبھی ایسے پھلوں کو جڑ کھٹے، کڑوے یا بے رس ہوں دوسرے کے سامنے لانا گوارا نہیں کرتا۔ وہ ہر نئے آنے والے موضوع کا خیر مقدم کرتا ہے اور اسے اپنی ذہنی اور جذباتی زندگی میں رچا کر دوسروں سے اس کا تعارف کراتا ہے۔ یہی طریقہ صحیح ہے۔ خود افسانہ لکھنے والے کے لئے بھی اور پڑھنے والے کے لئے بھی۔

لیکن موضوع ہمیشہ خود بخود ہاتھ جوڑ کر نہیں آیا کرتے۔ ضروری نہیں کہ وہ ہمیشہ افسانہ نگار کا دروازہ کھٹکھٹاتے ہی رہیں۔ اسے موضوع تلاش کرنے پڑتے ہیں۔ اپنے ذہن میں دبے دبائے تجربوں کو الٹ پلٹ کر دیکھنا پڑتا ہے۔ اپنے جذباتی سرمائے کی پوری کھوج کرنی پڑتی ہے۔ اپنے پڑھے ہوئے مواد کی طرف نظر دوڑانے کی ضرورت محسوس ہوتی ہے۔ جو دیکھا ہے، سوچا ہے، محسوس کیا ہے اسے ایک ایک کر کے سامنے لانا پڑتا ہے۔ پھر بھی کوئی موضوع نہیں سوچھتا، کسی مرکزی خیال کی طرف ذہن منتقل نہیں ہوتا۔ اس حالت میں جو کچھ سوچھتا ہے، وہ بھدا، بے رنگ اور فضول نظر آتا ہے۔ لیکن بیٹھے بیٹھے یکبارگی انھیں الٹی پلٹی اور تلاش کی ہوتی چیزوں

میں سے کوئی کام کی بات نکل آتی ہے اور اس کام کی بات سے افسانہ بن جاتا ہے۔  
موضوع کی تلاش افسانہ نگار کے لئے بڑا مشکل مسئلہ ہے۔ اگر اس کی نظر ہر  
وقت نگراں اور ذہن ہر وقت بیدار نہ رہے تو اچھے موضوع خود بخود پیدا نہیں  
ہوتے۔ اپنے سامنے ذہنی، علمی اور جذباتی خزانے کی جانچ پڑتال کرنے کے بعد  
کبھی یقینی نہیں کہ اچھا موضوع مل جائے۔ اس لئے عموماً افسانہ نگار اپنا کام پرانے  
اور فرسودہ موضوعوں سے چلاتے ہیں۔ کبھی کبھی ایک نیا انداز بیان اس فرسودگی  
میں کوئی ایسا نیا پن پیدا کر دیتا ہے کہ پرانی چیز کے عیب اور اس کی اکٹا ہرٹ  
چھپ جاتی ہے۔ لیکن ہمیشہ ایسا ممکن نہیں۔ کبھی نہ کبھی یہ راز فاش ہوتا ہے اور  
پھر افسانہ نگار کا افسوس ہمیشہ کے لئے ختم سا ہو جاتا ہے۔ افسانہ نگار خود کبھی عموماً  
اس خطے کے انجام سے واقف ہوتے ہیں، اس لئے وہ بعض دوسری بیچیدہ  
راہیں اختیار کرتے ہیں۔ کبھی کبھی وہ ایسی چیزوں کو افسانے کا موضوع بنا لیتے  
ہیں جن میں وقتی کشش ہوتی ہے اور یہ وقتی کشش پڑھنے والوں کو اپنی طرف  
مائل کر کے افسانہ نگار کے لئے ایک وقتی سرور کا سامان مہیا کر دیتی ہے۔ لیکن  
حقیقت میں اس کشش اور سرور دونوں کو ثبات نہیں اس لئے کہ افسانہ نگار نے  
جس خیال کو اپنے افسانے کا موضوع بنایا ہے اس میں کوئی مستقل قدر نہیں اور  
مستقل قدر کی کمی کا نتیجہ یہ ہوتا ہے کہ موضوع میں وقتی ہنگامے کا سامان ضرور  
پیدا ہو جاتا ہے لیکن اس میں تاثیر کی پختگی نام کو نہیں ہوتی۔ اس طرح کے موضوع  
کی مثال میں وہ افسانے پیش کئے جاسکتے ہیں جن میں جنس کے سطحی جذبات  
اور ان کے مادی نتائج کی تصویریں ہوتی ہیں یا جو افسانے کسی ایک فرتے یا گروہ  
کی خوشنودی کے لئے کسی دوسرے فرتے یا گروہ کی زندگی کو ملامت یا جذباتی تنقید  
کا نشانہ بناتے ہیں۔

اس کے علاوہ ایک دوسری چیز جسے بعض افسانہ نگار جدت پسندی کے دھوکے میں برتنے لگتے ہیں، یہ ہے کہ وہ اپنے افسانے کی بنیاد ایسے خیال یا واقعہ پر رکھتے ہیں جس میں ان کے نزدیک کوئی جدت ہے۔ جس موضوع سے وہ خود اچھی طرح واقف نہیں ہیں۔ ان کا خیال ہے کہ دوسرے بھی اس سے نا آشنا ہیں۔ اس موضوع کے اوریج نیچ کو اچھی طرح جانے پہچانے بغیر وہ اس میں کود پڑتے ہیں اور اس کا نتیجہ وہی ہوتا ہے جو تیراکی سے اچھی طرح واقف نہ ہونے والے اس تیراک کا جو اندھا دھند گھرے پانی میں کود پڑے۔

افسانہ نگار کا پہلا منصب یہ ہے کہ وہ اپنے موضوع سے اچھی طرح واقف ہو۔ اسے اپنے مضمون اور موضوع سے سچی دلچسپی اور سچا لگاؤ ہو، اسے اس نے اس کی گہرائیوں میں ڈوب کر دیکھا اور سمجھا ہو۔ اس کے متعلق ہر چھوٹی سے چھوٹی بات جاننے کی کوشش کی ہو۔ جب تک یہ سب کچھ نہیں ہوگا افسانہ نگار کو موضوع پر پوری قدرت نہیں ہو سکتی۔ جسے موضوع پر قدرت نہیں وہ اس موضوع کو پھیلا کر اچھا افسانہ بنا ہی نہیں سکتا۔ جس نے گھر سے نکل کر مناظر قدرت دیکھے ہی نہیں وہ منظر نگاری کیا جانے؟ جس نے گوشہ نشینی کو زندگی بنا لیا ہو وہ زندگی کی مصوری کیسے کرے؟

نئے افسانہ نگار عموماً اس خطرے کا شکار ہو جاتے ہیں۔ لالچ میں پڑ کر انھیں اچھے اور برے موضوع میں امتیاز باقی نہیں رہتا۔ جو موضوع پہلی نظر میں اچھا لگے ضروری نہیں کہ وہ اچھا ہی ہو۔ اس لئے افسانہ نگار کا فرض ہے کہ ظاہری حسن و خوبی سے متاثر ہوئے بغیر موضوع کو اچھی طرح الٹ پلٹ کر دیکھے اور اس بات کا یقین کرے کہ ظاہر میں خوبصورت دکھائی دینے والی چیز اندر سے بھی خوبصورت ہے۔ اس میں اچھا افسانہ بننے کی صلاحیت ہے۔ یہ چیز دشوار ضرور ہے اور صرف تجربہ ہی اس سلسلے

میں سب سے بڑا معلم ہے لیکن بیدار ذہن رکھنے والا نیا افسانہ نگار بھی اس  
مہلک مرض سے آسانی سے بچ سکتا ہے۔

افسانہ نگار کو اپنی آنکھیں کھلی رکھنی پڑتی ہیں۔ اسے ان ظاہری آنکھوں  
کے ساتھ ساتھ دل و دماغ کی آنکھوں سے بھی کام لینا پڑتا ہے۔ چیزوں  
کی بیرونی سطح سے زیادہ ان کی گہرائیوں کا راز داں ہونا ضروری ہے۔ اس کے بغیر  
اچھی افسانہ نگاری ممکن نہیں۔ ایک شخص کے ذہن میں کوئی موضوع آتا ہے۔ وہ اس  
موضوع کو کہانی کا لباس پہنا کر ہمارے سامنے لانا چاہتا ہے۔ نفسیاتی نقطہ نظر سے  
ہم یہی کہہ سکتے ہیں کہ جب کسی کے پاس کہنے کے لئے کچھ بات ہے اور اس بات کو کہنے  
کی خواہش بھی اس کے دل میں موجود ہے تو اسے یہ بات کہنی چاہئے۔ کہنے والے  
کے پاس موضوع ہے، کہانی کہنے یا لکھنے کی خواہش ہے، اس لئے اسے کہانی  
کہنی چاہئے لیکن سوال یہ ہے کہ کیا کہانی کہنا اتنی آسان بات ہے؟ کیا کہنے کی  
ضرورت کا احساس ہی کہانی کے کہنے کی کافی وجہ ہے؟ نفسیاتی نقطہ نظر سے اس کا  
جواب اثبات میں دیا جائے گا۔ لیکن عملی نقطہ نظر سے فنی نقطہ نظر بھی کہہ سکتے ہیں  
اس سوال کے جواب میں آسانی سے ”ہاں“ نہیں کہے گا اور عمل اور فن کے پاس  
”نہیں کہنے کی معقول وجہ ہے۔“

اچھی کہانی کہنا فن ہے۔ بری کہانی کہنے سے اس کا نہ کہنا کہیں بہتر ہے اور  
اچھی کہانی کہنے کے لئے کہنے والے کو اس کا فن سیکھنا چاہئے۔ فن سیکھنے اور اس  
میں مہارت پیدا کرنے کے لئے انسان کو اپنے ذہن کی تربیت کرنی پڑتی ہے۔ ذہن  
میں ضروری سامان اور مسالہ جمع کرنا پڑتا ہے۔ جب تک ذہن میں مسالہ نہ ہو اور  
جب تک ذہن میں اس مسالے کے جمع کرنے کی خواہش نہ ہو، فنی مہارت کا سوال ہی  
پیدا نہیں ہوتا۔ آنکھیں زندگی کے بے پایاں مواد میں سے اپنے کام کی باتیں جمع کرنے

کی عادی ہو جائیں اور ذہن آنکھوں سے دیکھی ہوئی چیزوں کو صحیح جگہ رکھ کر ان سے وقتاً فوقتاً کام لے سکے۔ کامیاب افسانہ نگار کی فنی مہارت کے یہ دو پہلے زینے ہیں اور ان دوزینوں کو طے کر لینے سے پہلے افسانہ نگار کو خاصا زاد راہ جمع کرنا پڑتا ہے۔ اور اس زاد راہ کے جمع کرنے میں کئی چیزیں اس کی مدد کرتی ہیں۔

افسانہ نگار کا سب سے قیمتی اور سب سے قابل قدر خزانہ اسے مشاہدے کی مدد سے حاصل ہوتا ہے۔ آنکھ برابر کھلی رہے تو زندگی میں تخیل اور فکر کے لئے دولت کی کمی نہیں۔ جس فن کار کی نظر ہمیشہ اپنے گرد و پیش کی چیزوں کو غور سے دیکھتی اور اپنے تجربے کی دولت کو بڑھاتی رہتی ہے۔ اس کے تخیل میں کبھی کہنگی اور فرسودگی پیدا نہیں ہوتی۔ اور جس فن کار کے پاس ہر وقت دیکھنے والی نظر نہیں اس کا تخیل ایک نہ ایک دن ایسا تھکتا ہے کہ تازیا نوں کی چوٹ سے بھی اسے آگے چلانا ممکن نہیں۔ اسی لئے ادب میں مشاہدے کی عادت کو ادیب کی زندگی کا ایک لازمی جزو قرار دیا گیا ہے۔ مشاہدہ صبر آزما ہوتا ہے۔ اس سے تھکن پیدا ہوتی ہے۔ لیکن جس افسانہ نگار نے اپنے ضبط و تحمل کو کام میں لا کر تھکن سے ڈرے بغیر اس عادت کو اپنا رفیق بنا لیا اسے زندگی بھر تھکن نہیں ستاتی۔ ادب میں تھکن مواد کی کمی سے پیدا ہوتی ہے اور مشاہدے کے عادی ادیب اور افسانہ نگار کو مواد کی کمی کی شکایت نہیں پیدا ہوتی۔

کسی نقاد نے لکھا ہے کہ ادبی تخلیق اصل میں واقعات کے انتخاب کے بجائے انہیں روکنے کا دوسرا نام ہے۔ جب تک ادیب کے پاس تجربات کا اتنا دافر سرمایہ نہیں ہوگا کہ وہ اس سرمائے میں سے اپنے کام کی چیزیں چن سکے اس کے لئے کوئی اچھی ادبی تخلیق ممکن نہیں۔ مشاہدے کے عادی افسانہ نگار کے سامنے تجربات کا یہ دافر سرمایہ ہر وقت موجود رہتا ہے اور اس دافر سرمائے میں سے وہ اپنی پسند کے قیمتی جواہر

جن کو انہیں اپنے پڑھنے والوں کے سامنے پیش کرتا ہے۔ مشاہدات کا یہ وافر اور کبھی نہ ختم ہونے والا خزانہ اکٹھا کرنے کے لئے افسانہ نگار کو شروع شروع میں بڑی کاوش سے کام لینا پڑتا ہے۔ اس پر یہ چیزیں بارگزرتی ہیں اور اس عادت کو اپنے لئے بوجھ سمجھ کر اسے اپنے کندھے سے اتار کر پھینک دینا چاہتا ہے۔ لیکن اچھے افسانہ نگار کو آزمائش کے اس دور سے صبر اور ضبط کے ساتھ گزرنا چاہئے، یہاں تک کہ راستا مناظر اور زندگی کی دکھی ہوئی ان گنت چیزوں سے نقوش بنانے کی عادت اس کی فطرت کا ایک جزو لا ینفک بن جائے اور نظر میں کیمرے کی تاثیر پیدا ہو جائے کہ جو کچھ اس کے سامنے آئے اس کی تصویر ذہن میں اتارے۔ زندگی کی کوئی بات دوسری بات سے نہیں ملتی۔ کوئی منظر کبھی دوسرے منظر جیسا نہیں ہوتا اور ایک انسان کبھی اپنی عادتوں میں اپنے طور طریقوں میں دوسرے سے مشابہ نہیں۔ اس لئے نظر کا کام کبھی ختم نہیں ہوتا۔ جو اس نے آج دیکھا ہے وہ اس کے لئے کل دیکھنا ممکن نہیں اور اسی لئے اس کے لئے ضروری ہے کہ وہ اپنے ایک لمحے کو بھی ضائع نہ جانے دے۔ جو وقت ضائع ہو گیا وہ واپس نہیں آتا اور اس میں گزری ہوئی چیز کو نظر دوبارہ نہیں دیکھ سکتی۔ اس لئے کیوں نہ افسانہ نگار اپنے ہر لمحے سے فائدہ اٹھائے، کیوں نہ ہر نئے وقت میں ایک نیا منظر، ایک نیا واقعہ یا زندگی کا ایک نیا بھید دیکھ کر اپنی دولت بیدار کو اور کبھی بیدار بنائے، یہ مشاہدہ افسانہ نگار کا رفیق کار ہے تو نئے سے نئے موضوع ہمیشہ اس کے حلقہ بگوش رہتے ہیں۔

نظر کا کام مشاہدہ کرنا ہے اور مشاہدہ افسانہ نگار کی ذہنی اور جذباتی تعمیر کا ایک قیمتی جزو ہے لیکن اکثر سب کچھ دیکھ کر ہی نہیں جانا جاتا۔ صرف دیکھ کر باتیں سیکھی جاسکیں تو زندگی سے دور رہنے والے خانہ بدوش انسان شاید دنیا کے سب سے

زیادہ تجربہ کار انسان ہوں۔ لیکن ایسا نہیں ہوتا۔ زندگی کے تجربے کی مثال بھی  
 معمل کے تجربوں کی سی ہے۔ جہاں سائنس داں چیزوں کے مرکب بنا کر دنوں ہفتوں  
 مہینوں اور برسوں کی کاوش کے بعد کسی نتیجے پر پہنچتے ہیں۔ زندگی کے تجربے بھی  
 گھریٹھے نہیں حاصل ہوتے۔ انسان کو زندگی کے ساتھ کاندھے سے کاندھا ملا کر  
 چلنا پڑتا ہے۔ زندگی کی ٹھوکریں کھانی پڑتی ہیں، ٹھکریں سہنی پڑتی ہیں۔ برے اور  
 بھلے انجام دیکھنے پڑتے ہیں، بہت کچھ کھونا پڑتا ہے جب تجربہ اپنا بنتا ہے۔ تجربے  
 جان بوجہ کر کوشش کر کے اور ارادتا حاصل کئے جاتے ہیں۔ تجربے وہ بھی ہوتے  
 ہیں جن میں زندگی ہمیں کھینچ کر لے جاتی ہے۔ اس کی موجوں کے تھپیڑے کھلاتی ہے  
 اور ہم ایک نیا سبق سیکھ کر ایک مضبوط ارادے کے ساتھ آگے بڑھتے ہیں۔ زندگی  
 میں تجربے نہ ہوں تو کچھ نہیں۔ یہ بات سب کے لئے صحیح ہے لیکن اتنی صحیح کسی کے  
 لئے نہیں جتنی افسانہ نگار کے لئے۔ افسانہ نگار نے تجربے نہیں کئے تو گویا اس  
 نے اپنی افسانہ نگاری کی زینت کا بہت سا سامان خود اپنے آپ کھودیا۔ جو کچھ  
 وہ حاصل کر سکتا تھا اسے حاصل نہیں کیا اور جو حاصل ہو سکے اسے حاصل نہ کرنا  
 زندگی کی بہت بڑی بھول ہے، ان کے لئے اور بھی بڑی جن کا منصب دنیا کو  
 کچھ دینا ہے، جنہیں دنیا کو کہانی سنانی ہے اور ان کہانیوں سے سننے والوں کے  
 دلوں کو اپنی مسٹھی میں لینا ہے۔ افسانہ نگار کا پہلا اسلو مشاہدہ ہے اور دوسرا ان کا  
 تجربہ۔ ان اسلوں کے بغیر وہ نہتا سپاہی ہے۔

تجربے کو افسانے میں جو اہمیت حاصل ہے اس کا اندازہ مارک ٹوین کے  
 ایک واقعے سے لگایا جاسکتا ہے۔ ایک مرتبہ جرمنی کی بسوں کے انتظام کا اندازہ لگانے  
 کے لئے مارک ٹوین نے پندرہ مرتبہ ٹکٹ خریدا اور پھینک پھینک دیا لیکن ہر مرتبہ اسے  
 نیا ٹکٹ خریدنا پڑا۔ اس تجربے کی بنا پر اس نے جو افسانہ لکھا اس سے ۵۰۰ ڈالر کمائے۔



زندگی کا ہر تجربہ ضروری نہیں کہ افسانہ نگار کو ۵۰۰ ڈالر دلوادے لیکن اس سے انکار نہیں ہو سکتا کہ ہر نئے تجربے سے اس کی اس دولت میں اضافہ ضرور ہوتا ہے جس کے بغیر ذہنی اور جذباتی تعمیر ممکن نہیں۔

مشاہدے اور تجربے کے علاوہ ایک اور چیز جسے مواد کی فراہمی کے سلسلے میں افسانہ نگار کے لئے بھی ضروری بتایا گیا ہے، ذاتی مطالعہ اور محاسبہ ہے۔ افسانہ نگار کو چاہئے کہ وہ برابر اپنے آپ سے اپنی ذات سے متعلق سوالات کرتا رہے۔ ہر انسان ایک سر بستہ راز ہے اور رازوں کا کھولنا افسانہ نگاری کی دلچسپی کا ایک اہم جزو۔ پھر کیوں انسان سب سے پہلے اسی بھید کا پتہ نہ چلائے جو اس سے سب سے زیادہ قریب ہے؛ اپنے جذبات، احساسات اور شعور کی تہوں کو ٹوٹنا اپنے ہر عمل اور ہر ارادے کے پیچھے کسی نفسیاتی تحریک کی جستجو، اپنی کہی ہوئی ہر بات میں اپنی اندرونی اخلاقی زندگی کا کوئی عکس دیکھنے کی کوشش، افسانہ نگار کے لئے بیسیوں ایک سے زیادہ ایک گہرے موضوع پیدا کر سکتی ہے۔ خود اپنی ہی زندگی میں بہت سی کہانیوں کا مواد چھپا ہوا ہے۔ افسانہ نگار کو اس مواد سے کام لینے کی عادت پیدا کرنی چاہئے۔ یہ عادت جب پختہ ہو جائے تو افسانہ نگار اسے پھیلانے کی آسانی سے دوسری ذاتوں کے مطالعے اور محاسبے تک لے جاتا ہے اور اپنی تجرباتی دنیا میں ہر وقت ایک نئے راز اور بھید کا اضافہ کرتا ہے۔

اس طریقے میں یہ خطرہ ضرور ہے کہ افسانہ نگار پر خود اس کی اپنی ذات اس طرح چھا جاتی ہے کہ اس کے لئے اپنے آپ کو اس سے باہر نکالنا دشوار ہو جاتا ہے۔ اگر افسانہ نگار شروع ہی سے اس خطرے سے آگاہ ہو اور اپنی ذات کے مطالعے کو دوسروں کی ذات کے مطالعے کی پہلی منزل سمجھ کر اس کام کو شروع کرے تو اس کے تجربات کی دنیا وسیع سے وسیع تر ہوتی جائے گی۔

تجربوں کی خاصی بڑی دنیا کتابوں میں بند ہے۔ اس لحاظ سے نہیں کہ افسانہ نگار جو کچھ کتاب میں پڑھے اسے نقل کر کے یا بعض صورتوں میں مسخ کر کے اپنے افسانے کا موضوع بنالے۔ مطالعہ افسانہ نگار کے لئے ایک بحد ضروری عمل ہے۔ لیکن یہ ضروری عمل اسی صورت میں مفید ثابت ہو سکتا ہے کہ پڑھنے والا اس کے خطروں اور اس کی پیدا کی ہوئی لالچوں سے بچ کر اس سے وہی اخذ کرے جو اس کے کام کو زیادہ مفید اور دلچسپ بنانے میں مدد دے۔ مطالعہ جیسا میں نے ابھی کہا تھا اس لئے نہیں کیا جاتا کہ دوسروں کے اگلے ہوئے نوالوں کو اپنے دسترخوان پر سجا کر دعوت کا سامان جمع کر لیا جائے۔ مطالعہ پڑھنے والے کے لئے ایک زبردست ذہنی تحریک کا کام دیتا ہے اچھے مطالعے سے پڑھنے والے کے ذہن میں جو تازگی، توانائی اور ایک نئی بات کہنے کی خواہش پیدا ہوتی ہے، وہ کسی اور چیز سے پیدا نہیں ہوتی۔ اچھا مطالعہ ذہن میں تھلیس کی قوتوں کو ابھارتا اور اکساتا ہے اور انہیں کھنگی اور فرسودگی سے بچاتا ہے۔ اس لئے ہر افسانہ نگار کو جہاں ایک طرف مشاہدے اور ذاتی محاسبے سے کام لینا ہے وہاں اسے زندگی بھر بڑھنا بھی ہے۔ دنیا میں اس سے اچھے اچھے لکھنے والے ہیں، ایسے لوگ ہیں جنہوں نے زندگی کو اس سے مختلف انداز میں دیکھا ہے اور اس نئے انداز کی جھلک ان کی تصنیفوں میں موجود ہے۔ یہ تصنیفیں بھی افسانہ نگار کے تجربات میں گہرائی اور پھیلاؤ پیدا کرتی ہیں۔

افسانہ نگار بہت کچھ دیکھتا ہے۔ زندگی سے بہت سے نئے سے نئے تجربے حاصل کرتا ہے۔ ذاتی محاسبے سے اس پر فطرت انسانی کے چھپے ہوئے بھید آشکارا ہوتے ہیں۔ وہ ان دیکھی اور سیکھی ہوئی چیزوں کو اپنے ذہن میں جمع کرتا رہتا ہے۔ تجربات برابر اس کی ذہنی، اخلاقی اور جذباتی زندگی کا جزو بنتے رہتے ہیں، اسے برابر پہلے سے زیادہ رنگین بناتے رہتے ہیں۔ لیکن اگر یہ سارے تجربے اس کے ذہن

میں جا کر اس طرح ایک دوسرے سے گھل مل جائیں کہ ایک کو دوسرے کے مقابلے میں پہچاننا اور ضرورت کے وقت سامنے لانا ممکن نہ ہو تو یہ سمجھنا چاہئے کہ افسانہ نگار کی ساری محنت رائیگاں گئی۔ جو کچھ اس نے اتنی کاوش اور جاں فشانی کے بعد حاصل کیا ہے وہ اگر اندھیرے کو ٹھہری میں بند ہے اور اس اندھیرے کو ٹھہری کی کنجی اس کے پاس نہیں تو یہ سارا مال و متاع اس کے کسی کام کا نہیں۔ اس لئے افسانہ نگار مشاہدے سے، زندگی کے ساتھ چل پھر کر تجربے سے، ذاتی مماثلے سے، مطالعے سے جو کچھ سیکھے اسے چاہئے کہ کبھی کبھی اس کا جائزہ لیتا رہے۔ پچھلے واقعات اور تجربات کو دبی ہوئی پھلی تھوں سے باہر نکال کر انھیں کبھی کبھی دھوپ بھی دیتا رہے۔ ورنہ اندیشہ ہے کہ یہ سارے قیمتی تجربے کیڑے مکوڑوں کی نذر ہو جائیں اور افسانہ نگار خالی ہاتھ رہ جاتے۔ گزرے ہوئے واقعات اور تجربات کی تصویریں بنا کر انھیں اپنی ذہنی زندگی میں زندہ اور تروتازہ رکھنا افسانہ نگار کا ایک اہم فرض ہے اور یہ اہم کام اسے اپنی قوت تخیل سے لینا ہوتا ہے۔ تخیل کو استعمال میں نہ لایا جائے اسے استعمال کر کے کبھی کبھی اس پر دھار نہ لگائی جائے تو وہ کند اور ناکارہ ہو کر رہ جاتا ہے اور کند اور ناکارہ تخیل افسانہ نگار کی زندگی کا ایک سانچہ ہے جس کا ماتم اسے جیتے جی کرنا پڑتا ہے۔ افسانہ نگار کو اگر اس ماتم سے بچنا ہے تو اسے چاہئے کہ اس دولتِ ابدی کو برابر استعمال کر کے زندہ رکھے۔ تخیل کا استعمال ہی اس کی حیاتِ ابدی کا سب سے بڑا ممد ہے۔ افسانہ نگار کا تخیل زندہ ہو تو اس کے پاس موضوعات کی کمی نہیں۔ مواد کی فراہمی کے سلسلے میں افسانہ نگار کو جو کچھ کرنا چاہئے وہ اتنا زیادہ ہے کہ شاید غلط معلوم ہوتا ہو۔ لیکن ایسا نہیں۔ اچھے افسانہ نگار کو خود اپنی ذات سے اور ان سب سے جن کی رائے پر اسے اعتماد ہے برابر کام لینا پڑتا ہے۔ خود وہ مشاہدہ کرتا ہے، کڑوے اور میٹھے تجربے حاصل کرتا ہے۔ تخیل سے کام لیتا ہے، اسے تازیا نے لگاتا ہے، مطالعہ کرتا ہے

اور اس طرح اپنے افسانوں کے لئے مواد تلاش کرتا ہے اور اس مواد کی بنیاد پر اپنے افسانوں کی عمارت کھڑی کرتا ہے لیکن افسانے میں جو کچھ ہے وہ خود اسی کا سوچا ہوا ہے۔ اپنی سوچی ہوئی باتوں میں انسان کو غامبی نظر نہیں آتی۔ اس لئے افسانہ نگار کو چاہئے کہ وہ کوئی افسانہ مچھپوانے سے پہلے اسے دوستوں کو سنانے اور اس کے ہر پہلو پر بحث مباحثے اور رد و قدح کے بعد اس میں تبدیلیاں کرنے پر آمادہ ہو۔ اپنی غلطیوں کو مان لینا، ان میں ترمیمیں اور تبدیلیاں کرنا اور اپنی چیزوں کو اچھا بنانے کے لئے ان میں کاٹ چھانٹ کرنا بھی اچھے افسانہ نگار کی سیرت کی ایک خصوصیت ہونی چاہئے۔ اس کے بغیر بھی ممکن ہے کہ اچھا افسانہ لکھا جاسکے لیکن بحث مباحثے کے بعد اس کے اور زیادہ بہتر ہوجانے کے امکانات ہیں۔

اس سلسلے میں ایک آخری چیز اور افسانہ نگار کو افسانہ لکھنے سے پہلے اور افسانہ لکھنا شروع کر دینے کے بعد اپنی مشق کے ابتدائی دور میں اور خاصی مشق بہم پہنچانے پر، ساری زندگی ہوشیار، چوکنا اور بیدار رہنا پڑتا ہے۔ اسے اپنے بچے کو مارنا پڑتا ہے، جھوٹی لالچ سے بچنا پڑتا ہے اور اچھے اور برے کی تمیز کرنی پڑتی ہے۔ چیزوں کو غور سے دیکھنا، کتاب میں پڑھنا، زندگی میں گھل مل کر اس سے نت نئے سبق حاصل کرنا، اپنی ذات کی تنقید، دوسروں کی زندگی سے نتیجے اخذ کرنے کی قوت، فکر و تخیل، بحث و مباحثہ، اپنی کاوش اور محنت کی پیدا کی ہوئی ادبی تخلیق پر نکتہ چینی کو برداشت کرنے کی عادت، غرض افسانہ نگاروں کو ساری زندگی مصروف رہنا پڑتا ہے۔ ہر نیا قدم اسے ایک نئی بات سکھاتا ہے اور یہ ضروری نہیں کہ ہر نئی بات اسے زبانی یاد رہے۔ اس لئے افسانہ نگار کو زندگی بھر اپنے تجربات کے نوٹ لینے پڑتے ہیں۔ انھیں یادداشت میں محفوظ رکھنا پڑتا ہے۔ اور اس طرح اس کی ساری زندگی صبر، آزمائش، ضبط، تحمل اور

کاوشوں میں بسر ہوتی ہے اور یہ ساری کاوشیں، آزمائشیں، صبر و ضبط اور تحمل اس لئے ضروری ہے کہ افسانہ نگار کو ایک کام انجام دینا ہے۔ اسے ایک نئی دنیا تخلیق کرنی ہے۔ دنیا اس کی بھی وہی ہے جس میں ہم آپ رہتے ہیں، جسے ہم آپ دیکھتے ہیں لیکن افسانہ نگار اپنے لچکدار زرخیز تخیل سے اسی چھوٹی سی معلومات کو رنگین بنا دیتا ہے اور ہماری دیکھی ہوئی دنیا بالکل نئی بن کر ہمارے سامنے آتی ہے۔ اس پرانی دنیا کو نیا بنانے کے لئے اس کی فرسودگی میں کوئی تازگی پیدا کرنے کے لئے وہ تجربات کے سمندر میں غوطے لگاتا ہے۔ اس کی تہ میں سے داہنے بائیں ہر طرف ہاتھ پھیلا کر چھوٹی اور بڑی بہت سی چیزیں چنتا ہے۔ ان چنی ہوئی چیزوں میں سے اس کی نظر انتخاب کچھ جواہر ریزے نکال لیتی ہے اور ان جواہر ریزوں کو اس کا توانا تخیل زندگی کی نئی آب و تاب دے کر ہمارے سامنے پیش کر دیتا ہے اور اس طرح وہی زندگی، جو ہماری دیکھی بھالی ہے، جسے ہم نے برابر برتا ہے، بالکل نئی بن کر سامنے آتی ہے۔ یہاں تک کہ ہم اسے پہچان بھی نہیں سکتے۔ اس لئے کہ اس نئی دنیا میں افسانہ نگار کے تخیل، اس کے جذبات اور اس کے زندگی بھر کے تجربات نے کچھ ایسے رنگ شامل کر دیئے ہیں جو زندگی میں اس سے پہلے بکھرے ہوئے تھے اور اب قوس قزح کی رنگینی لے کر ہمارے سامنے آئے ہیں۔

افسانہ نگار موضوع کی تلاش اور مواد کی فراہمی کے بعد کس طرح اسے افسانے کی شکل دیتا ہے۔ یہ تحقیق شاید اس کے کام کی پہلی منزل سے بھی زیادہ دل فریب اور خوش منظر ہے۔

## پلاٹ (۱)

افسانے اور پلاٹ کو نقادوں نے لازم و ملزوم قرار دیا ہے۔ افسانہ حیات انسانی کے مختلف پہلوؤں، ان کے تاثرات، ان کے تاثرات کی بلندی و پستی، ان کی تبدیلی، حرکت و جمود اور اس طرح کی بہت سی چیزوں کا ایک ادبی اور فنی عکس ہے۔ جو واقعہ، تجربہ، خیال یا حس افسانے کی بنیاد بنتا ہے۔ پلاٹ اس واقعہ، تجربے خیال یا حس کو ایک فنی ترتیب دیتا ہے۔ کہانی کی ترتیب میں مناظر، کردار، ان کرداروں کے عمل اور ان کے مکالموں سے اور افسانہ نگار کے نقطہ نظر سے رنگ بھرا جاتا ہے۔ کہانی کا ڈھانچہ اس کا پلاٹ کہلاتا ہے۔ پلاٹ بجائے خود اپنے پاؤں پر کھڑا ہو کر یہ نہیں کہہ سکتا کہ میں کہانی ہوں — لیکن افسانے میں جو اور بہت سی چیزیں ہوتی ہیں وہ سب مل کر بھی یہ نہیں کہہ سکتیں کہ ہم کہانی ہیں۔ افسانہ نگار اپنے افسانے کی بنیاد زندگی کے گونا گوں واقعات میں کسی ایک پر رکھتا ہے۔ کوئی ایک واقعہ، کوئی ایک موقع و محل، کوئی ایک خیال، کوئی ایک جذبہ، کوئی جذباتی یا نفسیاتی تحریک افسانہ نگار کے ذہن میں ایک موضوع پیدا کرتی ہے۔ افسانہ نگار اس خاص موضوع کو پھیلا کر اس کا ایک ڈھانچہ تیار کرتا ہے۔ افسانے کا وہ بنیادی خیال یا تصور جس سے افسانہ لکھنے کا

جذبہ پیدا ہوتا ہے۔ اس کا موضوع یا *THEME* ہے۔ اسی موضوع یا *THEME* کی پھیلی ہوئی شکل پلاٹ ہے۔

پلاٹ کے متعلق ایک خاص بات جو افسانہ نگاری کے فن کے ماہر برابر کہتے چلے آئے ہیں یہ ہے کہ پلاٹ زندگی کے واقعہ کی ہو بہو شکل نہیں ہو سکتا۔ وہ زندگی کے کسی خاص واقعے سے کسی نہ کسی حد تک مختلف ضرور ہوتا ہے۔ اس کی ترتیب، تعمیر اور تشکیل میں جب تک تھوڑا بہت تصنع نہ ہو، اس کی فنی شکل پیدا نہیں ہوتی۔ تصنع کی یہ ہلکی سی چاشنی ہی زندگی کے کسی واقعے کو افسانہ بناتی ہے اور افسانہ بنا کر بھی اسے ایسا رکھتی ہے کہ وہ اصل واقعے سے مختلف ہونے کے باوجود سچ معلوم ہو۔ اسے سن کر کسی کے دل میں اس کے غلط ہونے کا شبہ ہرگز پیدا نہ ہو۔ وہ ہر لحاظ سے قابل یقین ہو۔ زندگی میں جو واقعہ جس طرح پیش آیا ہے اسے بغیر فنی منگ مریج لگائے جوں کا توں لکھ دیا جائے تو اسے واقعہ نگاری کہیں گے، افسانہ نگاری نہیں، خواہ اس میں اچھے افسانے کی ساری خصوصیات کیوں نہ موجود ہوں۔ جس بیان میں واقعات بغیر کسی روک ٹوک، بغیر کسی پیچ کے آگے بڑھتے چلے جاتے ہیں وہ فن کے نزدیک افسانہ نہیں کہا جاسکتا، اسی لئے افسانے کے پلاٹ کی ایک اشد ضروری شرط یہ ہے کہ اس کے واقعے میں کہیں نہ کہیں کوئی رکاوٹ ضرور پیدا ہو۔ کوئی ایک رکاوٹ جس کے دور ہونے کے انتظار میں پڑھنے والا ایک خاص قسم کی بے چین لذت محسوس کرے۔ افسانے میں اس چیز کو کش مکش (*CRISIS*) کہتے ہیں۔ پلاٹ کے لئے ضروری ہے کہ اس میں کوئی نہ کوئی *CRISIS* ہو۔ افسانے کے پلاٹ میں جہاں کوئی رکاوٹ پیدا ہوتی ہے وہیں سے پڑھنے والے کی اصل دلچسپی بھی شروع ہوتی ہے۔ وہ یہ سوچنا شروع کر دیتا ہے کہ دیکھیں یہ رکاوٹ کس طرح دور ہو۔ دیکھیں اس واقعہ کا کیا نتیجہ نکلے۔ شک، شبہ، تذبذب اور ایک خاص طرح کے

اضطراب کی یہی کیفیت پلاٹ کو پلاٹ بناتی ہے۔ نہ اس کیفیت کے بغیر اچھا پلاٹ بن سکتا ہے اور نہ اس کے بغیر کہانی میں کوئی تاثیر پیدا ہوتی ہے۔

افسانہ نگار افسانے کی اس منزل پر پہنچ کر اپنی ادبیت کے زور، واقف نگاری کے حسن اور کردار نگاری کی باریکیوں سے زیادہ کام لینا شروع کر دیتا ہے یہاں تک کہ کہانی نقطہ عروج یا منتہا (CLIMAX) تک پہنچ جاتی ہے۔ ہر اچھے اور سوجے ہوئے پلاٹ میں اس نقطے کا ہونا لازمی ہے۔ کہانی ایک دھیمی اور نرم رفتار سے ایک سیدھے راستے پر چلتے چلتے یکبارگی اپنی انتہائی بلندی تک پہنچ جاتی ہے۔ اس بلندی پر پہنچ کر پڑھنے والا کھوڑی بہت دیر کے لئے ایک گہرے اضطراب میں مبتلا ہوتا ہے اور اس کے بعد ہی فوراً کہانی تیزی سے انجام تک پہنچ جاتی ہے افسانے کی اسی سب سے بلند سیر بھی کو منتہا یا نقطہ عروج کہتے ہیں۔

کہانی کے اس بلند نقطے کی سب سے بڑی خوبی یہ ہے کہ اس تک پہنچنے کے لئے افسانہ نگار کو بظاہر کوئی کاوش نہ کرنی پڑی ہو۔ واقعات کی رو خود بخود انھیں اس بلند منزل پر پہنچا دے۔ اچھا اور کامیاب منتہا وہ ہے جس میں بناوٹ اور تصنع کا شائبہ تک نہ ہو اور اس کے ساتھ ساتھ وہ غیر متوقع بھی ہو۔ کامیاب منتہا کی تعریف یہ ہے کہ اس پر پہنچ کر پڑھنے والا افسانے میں اس درجہ ڈوب جاتا کہ کھوڑی دیر کے لئے اپنے گرد و پیش کی دنیا کو فراموش کر دے۔

واقعات کا ابتدا سے لے کر منتہا تک پہنچنا اور اس کے بعد ایک موزوں نتیجے پر ختم ہونا، اسی ترتیب و تنظیم کا نام پلاٹ ہے۔ یہی وجہ ہے کہ بعض لوگوں نے پلاٹ کی تعریف کرتے وقت صرف اتنا کہنا کافی سمجھا ہے کہ افسانے کے واقعے یا اس کے مرکزی خیال کو منتہا تک پہنچانے کا نام پلاٹ ہے۔

منتہا کو افسانہ نگاری کے فن میں جواہریت حاصل ہے اس کا اندازہ اس سے



لگایا جاسکتا ہے کہ اس کی طرف سے بے توجہی برتنے والے افسانہ نگار اپنی انتہائی  
 کاوش کے باوجود افسانے میں تاثیر کی گہرائی نہیں پیدا کر سکتے۔ افسانہ نگار افسانے  
 کو ہر ممکن طریقہ سے بلند سے بلند بناتا ہے۔ وہ کہانی کے واقعات بھی زندگی سے  
 لیتا ہے۔ اس کا ایک ایک لفظ حقیقت پر مبنی ہے۔ اس کے کرداروں کو ہر موقع پر  
 فطرت انسانی کے مطابق بنایا گیا ہے۔ جذبات نگاری میں ہر جگہ نفسیات  
 سے کام لیا گیا ہے۔ زبان اور طرز بیان کا جادو بھی اس کی دلکشی میں نمایاں  
 اضافہ کرتا ہے لیکن اس کے باوجود افسانہ پڑھنے والا اپنے جذبات میں کوئی خاص  
 توجہ محسوس نہیں کرتا۔ وہ سارے افسانے کو بڑبڑاتا ہے لیکن اس میں کوئی  
 تڑپ نہیں پاتا۔ اس کا اثر اس کے دل پر ذرا بھی باقی نہیں رہتا۔ فن پر اعتراض  
 کرنے والوں کے لئے یہ اچھا شگونی ہے لیکن غور سے دیکھنے کے بعد ہم آسانی  
 سے محسوس کر سکتے ہیں کہ افسانے کا یہ بڑا نقص بھی فن کی اس بڑی کمی کی وجہ سے  
 ہے کہ اس میں ساری صفیتیں ایک جگہ موجود ہیں لیکن صحیح قسم کا منتہا موجود نہیں۔ پڑھنے  
 والا ہر قدم پر جس تبدیلی کا منتظر رہتا ہے وہ اسے کہیں نہیں ملتی۔ جذبات کے  
 لئے سکون کے علاوہ کبھی کبھی جو ایجان بھی ضروری ہے وہ اسے میسر نہیں آتا۔ افسانے  
 میں یہ بات صرف منتہا کے ذریعے سے پیدا ہو سکتی ہے اس لئے افسانہ نگار کو چاہئے  
 کہ وہ واقعات کو افسانے کی ترقی کے ساتھ رفتہ رفتہ بلندی کی طرف لے جائے۔ انہیں  
 قدم قدم پر زیادہ اہم بناتا رہے تاکہ وہ زیادہ سے زیادہ اثر کرتے چلے جائیں اور  
 پڑھنے والے کی دلچسپی افسانے کی ترقی کے ساتھ برابر بڑھتی رہے۔ اس کے  
 افسانوی کرداروں کے جذبات میں، ان کے احوال میں، ان کے خیالات میں برابر واقعات  
 کی صورت کی وجہ سے تبدیل ہوتی رہے اور پڑھنے والا برابر ان کرداروں کے جذباتی ارتقا کا  
 ساتھ دیتا رہے۔ پڑھنے والے کے جذبات میں آمار چڑھاؤ نہ پیدا ہو، وہ کبھی امید اور کبھی ہم

کی کیفیتوں سے دوچار ہو تو اسے کہانی پڑھنے میں کوئی مزا نہیں آتا۔

بہت سے بتدی منتہا کو ایک ضروری چیز سمجھ کر اسے بالکل غلط معنی پہنا دیتے ہیں۔ ان کا خیال ہے کہ منتہا میں حیرت اور استعجاب کا ہونا لازمی ہے اور اس کے لئے وہ افسانے کے درمیان میں ایک نہ ایک ایسی چیز لانے کی کوشش کرتے ہیں جو پڑھنے والے کو حیرت میں ڈال دے یا انھیں چونکا دے۔ نقطہ وقوع کا یہ تصور قطعی غلط ہے۔ منتہا کے یہ معنی سمجھ کر اسے اسی انداز سے افسانے میں برتنے کی کوشش کرنا اس کی لطافتوں کا خون کرنا ہے۔ منتہا کے لئے ضروری ہے کہ وہ واقعات کے ارتقا اور ان کی رو کا فطری اور منطقی نتیجہ ہو۔ افسانے کے واقعات ابتدا سے جس طرف چل رہے ہیں انھیں فطری طریقے پر آخر تک ویسے ہی چلنا چاہئے۔ ضروری صرف یہ ہے کہ وہ کہیں نہ کہیں اپنی انتہائی بلندی تک پہنچ جائیں۔ منتہا میں اثر پیدا ہونے کے بعد اگر پڑھنے والے کے دل میں ذرا سی دیر کو کبھی اس خیال کی جھلک پیدا ہو جائے کہ جو کچھ ہوا اس کے علاوہ اور کبھی کچھ ہونا ممکن تھا تو یہ منتہا کی بہت بڑی خامی ہے۔ منتہا کو ایسا ہونا چاہئے کہ پڑھنے والا یہ سمجھنے پر مجبور ہو کہ واقعات لازمی طور پر اسی نتیجہ تک پہنچ سکتے تھے۔ پورے افسانے کے ماحول میں نتیجے کے جراثیم خود ہی موجود ہوتے ہیں۔ اگر افسانہ نگار اس حقیقت کی طرف سے بے توجہ ہے تو اس کے پلاٹ میں کبھی اور ناہمواری پیدا ہو جائے گی۔ اور یہ کبھی اور ناہمواری تاثیر کی بہت بڑی دشمن ہے۔ وہ اس کا خون کر دیتی ہے اس لئے کہ جذبات کی شدت کو دیر تک قائم رکھنا فن کے نقطہ نظر سے بڑا عیب ہے۔ اس کی وجہ سے پڑھنے والے کے جذبات میں ایک ایسی تلخی پیدا ہو جاتی ہے کہ وہ افسانے کے باقی حصے کو پوری دلچسپی سے نہیں پڑھ سکتا۔

منتہا افسانے کو اس کی بلند ترین حد تک پہنچاتا ہے لیکن اس کا ایک خاص

مقصد یہ کبھی ہے کہ وہ ہمارے ذہن کو افسانے کے انجام کے لئے تیار کرے تاکہ ہمیں اس کا خاتمہ غیر فطری معلوم نہ ہو۔ پڑھنے والے کے دل کو آنے والے واقعات سننے کے لئے تیار کرنے کے لئے کچھ پیش بندی کرنی پڑتی ہے۔ اس پیش بندی کو افسانہ نویسی کے فن سے بڑا گہرا تعلق ہے۔ وہ افسانے کے پلاٹ کو فطرت سے زیادہ سے زیادہ قریب لانے میں مدد دیتی ہے۔

افسانہ پڑھنے والے کو کسی ایسا نتیجے کے لئے تیار کرنے کا وسیلہ محض ہمتا ہی نہیں، بلکہ فن اور فطرت کو جاننے والے افسانہ نگار یہ مقصد مختلف طریقوں سے حاصل کرتے ہیں۔ کبھی وہ واقعات میں ایک خاص قسم کا زور پیدا کرتے ہیں۔ کبھی ان کے جوش میں یکبارگی کمی پیدا کر دیتے ہیں، کبھی جذبات کو ابھارتے اور ان میں جوش پیدا کرتے ہیں اور انہیں پھر سکون کی طرف لے جاتے ہیں اور اس آواز چڑھاؤ کے بعد پڑھنے والے کے دل کو بالکل اپنے قبضے میں کر لیتے ہیں اور یوں قاری ان کے موضوع نتیجے کو سننے کے لئے تیار ہو جاتا ہے۔ اسے وہ نتیجہ فطرت کے بالکل مطابق معلوم ہوتا ہے۔ کہیں کہیں یہ کام ہلکے وقفے سے لیا جاتا ہے۔ کبھی فطرت جذبات کا آئینہ بن کر اپنے مناظر اور دوسری مخلوقات کے ساتھ ان کی مدد کرتی ہے۔ اور کبھی بعد میں پیدا ہونے والے ایساں کا پس منظر سکون آمیز اور خاموش فضا کو بنایا جاتا ہے۔

افسانے کے پلاٹ کا موضوع وہ چیزیں ہیں جو ہمارا تجربہ، خواہ وہ مادی ہو، خواہ جذباتی، ہمارے

## پلاٹ کی قسمیں

سامنے پیش کرتا ہے۔ اس قسم کے تجربات ہمارے ذہن میں یا ہماری نظر کے سامنے اسی وقت آتے ہیں جب کوئی چیز ان کی محرک ہو۔ یہی وجہ ہے کہ افسانے میں پلاٹ سے زیادہ اس چیز کو اہم سمجھا جاتا ہے جس کی وجہ سے یہ پلاٹ وجود

میں آیا، جس چیز کی تحریک سے ہمارے تجربے نے واقعات کی ایک ایسی شکل ہمارے سامنے پیش کی جسے ہم نے افسانے کا پلاٹ بنا لیا۔ اصطلاح میں اس چیز کو تحریک یا MOTIVE کہتے ہیں اور حقیقت میں پلاٹ کی دلکشی اور جدت کا انحصار اکثر اوقات تحریک کی جدت اور ندرت پر ہوتا ہے۔

انہیں مختلف تحریکات کو پیش نظر رکھ کر نقادوں نے افسانے کے پلاٹ کی بہت سی قسمیں کی ہیں جب سے کسی زبان میں افسانے لکھے جاتے شروع ہوتے ہیں، ان میں ہزاروں قسم کے نئے نئے پلاٹ نظر آتے ہیں۔ واقعات تریب تریب ایک ہی طرح کے ہوتے ہیں۔ لیکن تحریک کا فرق ان میں ایک نئی بات پیدا کر دیتا ہے۔ عام طور سے جس طرح کے افسانے لکھے جاتے ہیں ان میں پہلی قسم ان افسانوں کی ہے، جن کا تعلق کسی واقعے سے ہوتا ہے۔ واقعات ہماری زندگی میں ہر لمحہ اور ہر وقت ہوتے رہتے ہیں۔ ہم ان کے اتنے عادی ہو گئے ہیں کہ ہمیں ان کے وجود کا علم تک نہیں ہوتا جب تک ان میں کوئی ایسی بات نہ ہو جو انہیں عام رفتار زندگی سے الگ نہ کرتی ہو۔ افسانہ نگار فطرتِ انسانی کے اس پہلو سے واقف ہونے کے بعد صدمہ افسانے لکھ سکتا ہے۔ ایسے افسانوں کو ہم واقعاتی افسانے کہہ سکتے ہیں۔ عام واقعات زندگی سے متعلق افسانوں کے بعد دوسری قسم کے افسانے وہ ہیں جو کسی حس کی مصوری کریں۔ انسان کے دل میں کوئی خیال پیدا ہو اور وہ اسے اپنی تخیل کے ذریعے سے پھیلا کر اتنا بڑا کر دے کہ وہ افسانہ بن جائے۔ ایسے افسانے صرف وہی لوگ کامیابی کے ساتھ لکھ سکتے ہیں جن میں احساس کی شدت بھی ہو اور جو اس شدت کو تخیل کی رنگینی اور بلند پروازی کا ہم عناصر بھی بنا سکیں۔

تیسری قسم کے افسانے وہ ہیں جو کسی نفسیاتی اثر کے تحت لکھے جاتے ہیں۔ ایسے افسانوں کے پلاٹ کی بنیاد کسی نفسیاتی مطالعے پر ہوتی ہے۔ اس لئے ان کے لکھنے میں

کامیاب ہونے کے لئے افسانہ نگاری کے فن اور اس کی نزاکتوں کے جاننے کے علاوہ ایک باریک بین فطرت کی ضرورت ہے۔ اردو میں عموماً وہ افسانے جو روسی افسانوں کے ترجمے ہیں یا جو اس اثر کے تحت لکھے گئے ہیں اس طرز کی بہترین مثالیں ہیں۔ ایک خاص قسم کے افسانے وہ ہوتے ہیں جن کا تعلق کسی ذہنی کیفیت سے ہو۔ افسانہ نگار ایک کیفیت سے متاثر ہوتا ہے اور چاہتا ہے کہ پڑھنے والے پر بالکل وہی کیفیت طاری ہو جائے۔ کبھی خوف کو، کبھی حیرت کو، کبھی رومان کو، کبھی حزن کو، کبھی افسردگی کو اور کبھی مزاح کو ایسے افسانوں کی روح بنایا جاسکتا ہے۔ ان کے پڑھنے کے بعد انسان پر سوائے اس مخصوص جذبے کے جس کے تحت یہ افسانہ لکھا گیا ہے اور کوئی کیفیت طاری نہیں ہو سکتی۔

افسانے کا سب سے زیادہ وسیع اور فطری موضوع وہ تعلقات ہیں جو دنیا کی دو چیزوں کے درمیان ہو سکتے ہیں۔ ان تعلقات کی بے شمار صورتیں ہو سکتی ہیں۔ انسان کا تعلق انسان سے، مرد کا عورت سے، بچے کا بوڑھے سے، مرد کا عورت سے، آدمی کا جانور سے یا کسی دوسری بے جان مخلوق سے یا اور اسی قسم کے ہزاروں تعلقات ایسے ہیں جنہیں افسانے کے پلاٹ میں شامل کیا جاسکتا ہے۔ دوستی، محبت، ایثار، عشق، دشمنی، حسد، بغض، غصہ، رحم، خلوص وغیرہ ایسے جذبات ہیں جو دنیا کی دو مخلوقات کے درمیان ایک خاص طرح کا تعلق اور رشتہ قائم کرتے ہیں اور اس لئے ہم آسانی سے ان میں سے کسی کو پلاٹ کے مقصد کے لئے کام میں لاسکتے ہیں۔

کبھی افسانہ نگار صرف تضاد کو اپنے افسانے کا موضوع بناتے ہیں۔ دو آدمیوں کی زندگی کے طریقے میں تضاد، ان کے جذبات میں تضاد، ان کے افعال میں تضاد ہونا ممکن ہے۔ ایسے افسانے میں فن کی خوبیاں بے حد نمایاں ہوتی ہیں کبھی

افسانہ نگاری یہ تضادِ فطرتِ انسانی اور مناظرِ فطرت میں دکھاتے ہیں تو وہ اور زیادہ لطیف ہو جاتا ہے۔

عشقِ افسانے اور ہر قسم کے افسانوں سے زیادہ عام ہیں لیکن ہزاروں افسانوں کا پلاٹ صرف ایک قسم کا ہے۔ ولیم بلیک نے ایک جگہ لکھا ہے کہ عشقیہ افسانوں میں ایک مرد کی محبت دو عورتوں سے یا ایک عورت کی محبت دو مردوں سے یا دو مردوں کی محبت ایک عورت سے اور دو عورتوں کی محبت ایک مرد سے دکھانے کے بعد ہم ہزاروں افسانے صرف کھوڑی سی تبدیلی کے بعد لکھ سکتے ہیں۔ اس پلاٹ سے مختلف قسم کے جذبات مثلاً حسد، رشک، خوف، حیرت، استعجاب، رنج، بے پختاوا، ایشیا، محبت اور قربانی کو افسانے کی بنیاد بنا کر سینکڑوں مختلف پلاٹ تیار کئے جاسکتے ہیں۔

اس قسم کے افسانوں کے علاوہ وہ افسانے بھی بلند قسم کے کہے جاسکتے ہیں جن میں ان کا ہیرو کسی ایسی کش کش میں مبتلا ہو کہ اس کے لئے فیصلہ دشوار ہو جائے۔ وہ دو مختلف چیزوں کو عزیز رکھتا ہے اور اس کی سمجھ میں نہیں آتا کہ کس چیز کو اپنائے اور کس کو چھوڑے کبھی ایک کی اچھائیاں سامنے آتی ہیں اور کبھی دوسری کی خوبیاں۔ اس کش کش میں کہانی کا کردار کسی نتیجے پر پہنچتا ہے۔ اس کا انحصار افسانہ نگار کے اندازِ فکر و نظر پر ہے۔ وہ دو چیزوں میں سے جس چیز کو عزیز رکھتا ہے کہانی کے کردار کو بھی اس کے اختیار کرنے کا راستہ دکھاتا ہے۔

کبھی افسانوں کے پلاٹ اخلاقی، سماجی، اصلاحی اور سماجی حالات سے حاصل کئے جاتے ہیں۔ ہر ملک اور ہر قوم کی اخلاقی، سماجی اور سیاسی کیفیتیں ایک دوسرے سے مختلف ہوتی ہیں اور وہ وقت کے ساتھ برابر بدلتی رہتی ہیں۔ یہ تبدیلیاں افسانہ نگاروں کے لئے بہترین مواد مہیا کرتی ہیں۔

کبھی افسانہ نگار صرف ایک ذہنی خیال یا شاعرانہ جذبے کو مادی شکل میں پیش کرنا چاہتے ہیں۔ افسانے کی دنیا اس قسم کے ارادوں کی تکمیل کے لئے سب سے زیادہ موزوں سمجھی جاتی ہے اور ایک شاعرانہ خیال افسانے کے پلاٹ کا دلچسپ اور پر کیفیت موضوع ہو سکتا ہے۔

افسانے کے پلاٹ کی قسموں کی کوئی باقاعدہ تقسیم نہ آسان ہے نہ ممکن افسانہ نگاری کے فن کے مختلف مبصرین نے اس کی تقسیم کرتے وقت مختلف معیار مقرر کئے اور مقرر کئے ہوئے معیار کے مطابق پلاٹ کی ان گنت قسمیں کی ہیں کسی نے سارے پلاٹوں کو صرف چار قسموں میں بانٹا ہے۔ کسی نے ان کی تیرہ قسمیں کی ہیں۔ اور اسی طرح چار سے لے کر تیرہ تک پلاٹ کی قسموں کی مختلف تعدادیں بتائی گئی ہیں۔ لیکن حقیقت میں افسانے کے پلاٹ کی قسموں کو کسی منطقی حد کا یا بند بنانا مشکل ہے۔ جس طرح افسانے کے مواد کی کوئی حد نہیں اسی طرح افسانوں کے پلاٹ کی قسموں کی گنتی بھی ناممکن سی ہے۔ اسی لئے ہم نے پلاٹ کی قسموں کی جو تفصیل بیان کی ہے اسے کسی طرح بھی مکمل نہیں کہا جاسکتا اور نہ دعویٰ کیا جاسکتا ہے کہ ایک قسم کی حد دوسری قسم سے نہیں ملتی۔ جس طرح زندگی کی چیزوں کی حد بندی کر کے انھیں ایک دوسرے سے الگ نہیں کیا جاسکتا۔ اسی طرح پلاٹ کی قسموں کی بھی حد بندی نہیں ہو سکتی۔ ایک کی حدود دوسرے سے ملتی ہے، ایک دوسرے میں سما جاتا ہے اور ایک دوسرے کا ہی میل ہی اصل میں پلاٹ کے تنوع کی روح اور اس کی دلکشی کا راز ہے۔

پلاٹ کو ہم کتنی ہی قسموں میں بانٹیں کچھ باتیں ایسی ہیں جن کے بغیر پلاٹ کا وجود ممکن ہی نہیں۔ نقادوں نے ان چیزوں کو پلاٹ کے سوت کہا ہے اور ان سوتوں کے تین حصے کئے ہیں۔ افسانے کا پلاٹ گویا انھیں تین سوتوں میں سے کسی ایک

سے یا دو یا تینوں میں سے مل کر پھوٹتا ہے۔ یہ تین سوت کردار، واقعات اور ماحول ہیں۔

افسانہ نگار کچھ مخصوص کردار لے کر ان کی مصوری کرنا چاہتا ہے اور اس مقصد کے لئے وہ واقعات اور مواقع وضع کر کے کرداروں کا ارتقا دکھاتا ہے یا پھر کوئی واقعہ اس کے سامنے آتا ہے اور اس واقعہ یا موقع کی مناسبت سے وہ کرداروں کو اس میں سمولیتا ہے یا پھر کوئی خاص ماحول یا فضا اسے متاثر کرتی ہے۔ وہ اس ماحول یا فضا کی ترجمانی کے لئے کوئی موقع اور اس موقع پر عمل کرنے والے کردار تراشتا ہے اور ان دونوں چیزوں کی مدد سے اس ماحول یا فضا کا مجموعی تاثر پیدا کرتا ہے۔ پہلی صورت میں واقعات اور کرداروں میں ایک گہرا تعلق ہوتا ہے۔ دونوں برابر ایک دوسرے پر اثر انداز ہوتے رہتے ہیں۔ واقعہ آگے بڑھتا رہتا ہے اور اس واقعہ کی رو کے ساتھ ساتھ کردار کی کوئی نہ کوئی نئی بات ہمارے سامنے آتی رہتی ہے اور اس نئی بات کے سامنے آنے سے واقعہ خود بخود ایک منزل آگے کی طرف بڑھ جاتا ہے۔ اس طرح یہ سلسلہ برابر جاری رہتا ہے۔ یہاں تک کہ ایک حد پر پہنچ کر دونوں چیزیں ایک دوسرے سے مدغم ہو جاتی ہیں۔

دوسری صورت میں واقعے کی کوئی ڈرامائی خصوصیت اسے پر تاثر بناتی ہے اور پر تاثر واقعے کو زندگی دینے کے لئے افسانہ نگار کرداروں سے کام لیتا ہے۔ اس مخصوص واقعے کے سلسلے میں کرداروں کا عمل افسانہ پیدا کرتا ہے۔ افسانہ نگار اس موقع کے لئے کردار وضع کر کے ان کا مختصر سا تعارف ہم سے کراتا ہے۔ پھر واقعات کو اپنی ضرورت کے مطابق مرتب کرتا ہے اور اس ترتیب کے مطابق یہ مخصوص واقعہ تیزی کے ساتھ منہما کی طرف قدم بڑھاتا رہتا ہے اور اس دوران میں منظر نگاری، تخیل اور بیان کا ایجاز اپنا کام کرتا رہتا ہے۔ منہما کے بعد اضطراب



اور پھر خاتمہ یہ ساری باتیں بالکل اسی طرح ہوتی ہیں جیسے ڈرامے میں۔ یہی وجہ ہے کہ افسانے کو ناول کے مقابلے میں ڈرامے سے زیادہ قریب بتایا گیا ہے۔ خاص کر اس لحاظ سے اور بھی کہ فضا یا ماحول کی بنیاد پر قائم کئے ہوئے افسانوں میں بھی وہی وحدت تاثر ہونی لازمی ہے جو ڈرامے کی سب سے اہم خصوصیت ہے۔ ڈرامے میں اور بہت سی چیزوں کے علاوہ تین وحدتوں (THREE UNITIES) کو اس کے فن کا ضروری جزو قرار دیا گیا ہے۔ ایک وحدت کا تعلق وقت سے ہے، دوسری کا زمانے سے اور تیسری کا عمل سے اور یہ تینوں وحدتیں مل کر اثر یا تاثیر کی وحدت (UNITY OF IMPRESSION) پیدا کرتی ہیں۔ چونکہ افسانے میں وحدت تاثر کو ایک لازمی چیز کہا گیا ہے اس لئے بعض لوگوں نے زمان و مکان اور بعض اوقات عمل کی وحدت کو بھی افسانے کے لئے ضروری قرار دیا ہے، حالانکہ افسانے میں سوائے وحدت تاثر کے باقی وحدتوں کی ضرورت نہیں، بلکہ ان کا لزوم بعض اوقات افسانے پر بے اثرات ڈال سکتا ہے۔

افسانے میں وحدت اثر کا جو مفہوم ہے اور پلاٹ میں اس کی جو اہمیت ہے اس کا جائزہ ذرا تفصیل سے لینے کی ضرورت ہے۔

ہر ادب کے جانچنے کا سب سے پہلا معیار یہی ہے کہ اس نے انسان کے دل پر، اس کے جذبات اور دماغ پر کتنا اور کیسا اثر کیا ہے، یہ اثر کیسا ہے؟ اس کی کیا نوعیت ہے؟ اسے مختلف لوگ کس کس نظر سے دیکھتے ہیں؟ ان باتوں کا تعلق خود مصنف کے نقطہ نظر سے ہے۔ مصنف جیسا اثر چاہتا ہے پڑھنے والے کے دہن پر پیدا کرتا ہے۔ اخلاقی، سماجی یا سیاسی نقطہ نظر سے اس اثر کی نوعیت خواہ کچھ بھی ہو، خواہ اسے اچھا سمجھا جائے یا برا، لیکن کسی مصنف کی فنی تخلیق کی کامیابی کا سب سے بڑا راز یہ ہے کہ وہ جو اثر اپنے پڑھنے والوں کے دل و دماغ پر مرسم کرنا

چاہتا ہے اس میں اسے کس حد تک کامیابی ہوئی۔ پڑھنے والا اس کا کس حد تک ہم خیال بن گیا؟ اگر مصنف کی ادبی تخلیق میں یہ خوبی موجود ہے کہ اس سے پڑھنے والا اسی طرح متاثر ہو، اس پر بالکل وہی جذبات اور کیفیات طاری ہوں جو مصنف پیدا کرنا چاہتا ہے تو وہ ایک کامیاب فن کار کہے جانے کا مستحق ہے۔ ادب کے ہر شعبے میں یہ اصول عموماً اس کے جانچنے کا بلند ترین معیار ہے۔ لیکن وہ چیزیں جو اپنی خصوصیات کے لحاظ سے فنون لطیفہ کی حد میں آجاتی ہیں ایک لمحے کے لئے بھی اس اصول کے اثر سے آزاد نہیں کی جاسکتیں۔ نازک فنون کے ذریعے نازک اور لطیف اثرات کا پیدا کرنا زیادہ دشوار ہے۔ یہی وجہ ہے کہ مختصر افسانے میں اسے زیادہ سے زیادہ اہمیت دی جاتی ہے اور افسانہ نگار کو پہلا سبق ہی سکھایا جاتا ہے کہ وہ اپنے افسانے میں اثر قائم رکھے یا زیادہ صاف لفظوں میں یوں کہے کہ ہر قدم پر اس کا خیال رکھے کہ اس کا افسانہ جو خاص اثرات پیدا کرنے کے لئے لکھا گیا ہے وہ ذرا سی دیر کو بھی اس سے الگ نہ ہونے پائیں۔ ان میں کہیں بھی اس قسم کی بات یا اشارہ نہ ہو جس سے پڑھنے والے کا دماغ اور اس کے جذبات کسی دوسری طرف منتقل ہو جائیں۔

وحدتِ اثر کو افسانے میں جو اہمیت حاصل ہے اس کا اندازہ اچھے اور معمولی افسانہ نگاروں کے چند افسانے پڑھ کر آسانی سے لگایا جاسکتا ہے۔ اچھے لکھنے والوں کا مختصر سے مختصر اور طویل سے طویل افسانہ پڑھنے والے کو غیر دلچسپ نہیں معلوم ہوگا۔ وہ ذرا سی دیر کے لئے بھی یہ نہیں محسوس کرے گا کہ وہ جو اثر افسانہ شروع کرتے وقت اپنے ذہن میں لے کر چلا آتا وہ اس کے ذہن سے نکل گیا پلاٹ کی دلچسپی افسانے کے لئے ایک خاص چیز ہے۔ لیکن آدمی جس چیز کو اس سے کہیں زیادہ اہم مانتا ہے وہ یہ ہے کہ افسانہ جس مخصوص دلچسپی کے ساتھ شروع کیا ہے وہ اگر بڑھے

نہ تو کم از کم اسی حد پر تو ضرور قائم رہے۔ اگر افسانہ نگار ایسا نہیں کر سکا تو یہ اس کے افسانے کا بڑا عیب ہے۔ یہ عیب ایک نہیں بلکہ مختلف باتوں کی وجہ سے پیدا ہوتا ہے۔ افسانہ نگار جب تک اپنے افسانے کو کوئی مستقل بلند اور نفسیاتی رخ نہیں دے گا اس وقت تک اس میں ہمیشہ یہ کمی محسوس ہوگی اس لئے افسانے میں اثر اور اس سے کہیں زیادہ اتحاد اثر پیدا کرنے کے لئے افسانہ نگار کا فرض ہے کہ وہ اسے کسی بلند جذباتی اور نفسیاتی پہلو سے ہم آہنگ رکھے اور برابر اس کے نازک اور سحر آفریں جھینٹوں سے پڑھنے والوں کے دلوں کو کبھی ابھارتا اور کبھی گماتا رہے اور جس مقصد سے ابتدا کرے اسی مقصد کی تکمیل پر افسانے کا خاتمہ کر دے۔

افسانے میں جس چیز سے تاثیر کی وحدت پیدا ہوتی ہے اور جس کے بغیر اس کا پیدا ہونا قریب قریب نامکن ہے وہ اس کے انداز اور لہجے کی ہم آہنگی ہے۔ افسانہ نگار کو کبھی اپنا انداز بیان اور اس کے ساتھ ساتھ اپنے اصل مقصد کو نہیں بدلنا چاہئے۔ مختصر افسانہ خواہ کتنا ہی بڑا ہو اس میں شروع سے آخر تک مصنف کا انداز اور مطمح نظر یکساں رہنا چاہئے۔

افسانے میں اتحاد اثر پیدا کرنے کے لئے افسانہ نگار کو جس چیز کی طرف زیادہ سے زیادہ توجہ کرنی چاہئے وہ یہ ہے کہ افسانے میں وہ صرف ایک مقصد پر زور دے۔ ایک افسانے میں ایک سے زیادہ مقاصد کی طرف متوجہ ہو جانے سے بہت سی فنی خرابیاں پیدا ہو جاتی ہیں اور دوسری بڑی خرابی یہ پیدا ہو جاتی ہے کہ افسانہ نگار کو اپنی توجہ ایک چیز کے بجائے مختلف چیزوں کی طرف کرنی پڑتی ہے اور ہر پہلو کو نمایاں کرنے کی کوشش میں اس کا سب سے زیادہ اہم پہلو تاریکی میں پڑ جاتا ہے۔ اس کا لازمی نتیجہ یہ ہوتا ہے کہ پڑھنے والا کبھی افسانے کے مقصد

میں یکسوئی کے ساتھ دلچسپی نہیں لے سکتا۔

افسانے مختلف مقاصد سے لکھے جاتے ہیں۔ کسی میں ایک خاص شخص کے مثالی کردار کو پیش کرنا ہوتا ہے۔ کسی میں ایک شخص کی صرف ایک صفت کو نمایاں کرنا منظور ہے، کہیں کسی سماجی خرابی کی اصلاح مد نظر ہے۔ کسی جگہ لوگوں کو کسی سیاسی فرض کے انجام دینے کی طرت آمادہ کرنا ہے یا ان مقاصد کے علاوہ کسی افسانے کے ذریعے انسان میں فنون لطیفہ کا احساس پیدا کرنا ہے۔ کسی موقع پر سوت ہرے جمالیاتی حس یا اس کے علاوہ کسی اور تعمیری جذبے کی بیداری مقصود ہے۔ غرض افسانہ لکھنے کے لئے ایک نہیں ہزاروں محرکات ہو سکتے ہیں۔ لیکن اگر اس مقصد کے ساتھ کوئی دوسرا مقصد بھی ملا دیا جائے گا تو افسانہ نگار اور افسانہ خواں دونوں کی توجہ اور دلچسپی میں فرق آجائے گا۔

افسانے کا مقصد اور اس کا طرز بہت بڑی حد تک ایک دوسرے سے متعلق ہیں۔ افسانہ نگار کو جس قسم کا مقصد افسانے میں پیش کرنا ہوتا ہے وہ اس کے طرز کو بھی اسی کا تابع بنا لیتا ہے اور کبھی کبھی یہ دو چیزیں اتنی زیادہ ایک دوسرے میں مل جاتی ہیں کہ دونوں کو الگ کرنا دشوار ہو جاتا ہے۔ اس لئے وحدتِ تاثر کے سلسلے میں ہم جو کچھ مقصد کے لئے کہہ سکتے ہیں اس کا اطلاق طرز پر بھی ہوتا ہے۔ افسانہ نگار نے اپنے افسانے کے شروع میں کسی چیز کو جس نظر سے دیکھا ہے اس کے دیکھنے کے بعد جن خیالات اور جذبات کی ترجمانی کی ہے ان کا اثر پورے افسانے پر رہنا چاہئے۔ بعض افسانے شروع ہی سے حزنِ لہجے کے حامل ہوتے ہیں اور بعض کا لہجہ شروع ہی سے طربِ لہجے ہوتا ہے۔ بعض میں ایک درمیانی لہجہ ہوتا ہے۔ افسانہ پڑھنے والا افسانہ شروع کرتے وقت افسانہ نگار کے مقصد کی روح میں داخل ہونے پر مجبور ہے۔ اس لئے یہ کبھی ضروری ہے کہ آخر تک اسے اسی منزل پر رکھا جائے۔

جہاں وحدتِ تاثر کو قائم رکھنے کے لئے چند باتوں کے یاد رکھنے کی ضرورت ہے وہاں اس کے ساتھ ساتھ اس بات کا خیال بھی بے حد ضروری ہے کہ کون کون سی چیزیں اسکے حصول میں رخنہ انداز ہوتی ہیں۔

بتدی افسانہ نگاروں کے افسانوں میں یہ کمی اکثر اس لئے محسوس ہوتی ہے کہ وہ ہر اس چیز کو جسے ان کے تخیل نے بلند سمجھ کر محنت اور کاوش کے ساتھ پیدا کیا ہے افسانے میں ٹھونسا چاہتے ہیں۔ انھیں اس کا احساس نہیں ہوتا کہ یہ چیز افسانے کے لئے موزوں ہے یا نہیں۔ وہ صرف اپنی قابلیت کے انہماک کو زیادہ ضروری جانتے ہیں اور اس مہلک مرض کی وجہ سے ان کے افسانوں سے اثر کی وحدت بالکل غائب ہو جاتی ہے۔ بتدی افسانہ نگاروں کو چھوڑ کر اگر ہم اپنے بہترین افسانہ نگاروں مجنوں، قیسی اور ممتاز مفتی کے بعض افسانوں کو غور سے پڑھیں تو ہمیں یہ کمی شدت کے ساتھ محسوس ہوگی کہ وہ اس فلسفے کو جس کا پیش کرنا ضروری سمجھتے ہیں یا جس کے نظریے اور اصول بیان کر کے ہمارے سامنے لانا چاہتے ہیں اسے پیش کرتے وقت ان کا انداز جا لیا تی ہونے کے بجائے کٹوس اور علمی ہو جاتا ہے۔ یہ چیز اس اثر کی وحدت کو بری طرح بگڑ کر رہتی ہے اور اگر ان کے افسانوں میں دوسرے بلند محاسن نہ ہوں تو ان افسانوں میں دلچسپی قطعی باقی نہ رہے۔

دوسری مہلک چیز جو وحدتِ اثر کی سب سے بڑی دشمن ہے تفصیلات کی پسندیدگی ہے۔ لکھنے والے ہمیشہ ہر چیز میں زیادہ سے زیادہ تفصیل سے کام لیتے ہیں۔ وہ ہر اس چیز کا بیان ضروری سمجھتے ہیں جو ان کی نظر کے سامنے ہے خواہ اسے افسانے کے اصل مقصد سے کوئی لگاؤ ہو یا نہ ہو۔ اس کا نتیجہ یہ ہوتا ہے کہ اس میں بجائے کوئی نئی خوبی پیدا ہونے کے اس کی دوسری خوبیاں بھی پس پشت جا پڑتی ہیں۔ اور یہ عیب پڑھنے والے کو اس قدر مگر کر دیتا ہے کہ دوسرے محاسن اسے اپنی طرف

متوجہ بھی نہیں کر سکتے۔ اس لئے وحدتِ تاثر قائم رکھنے کے لئے غیر ضروری تفصیلات سے بچنا ہی ضروری ہے۔ اور اس سے زیادہ اس بات کا اندازہ کرنا ضروری ہے کہ کون سی چیز ہمارے مقصد کے لئے بہترین پس منظر بن سکتی ہے۔

## اچھے پلاٹ کی خصوصیتیں

پلاٹ کے متعلق اتنی باتیں کہہ چکنے کے بعد بھی ایک سوال باقی

رہ جاتا ہے۔ اچھا پلاٹ کون سا ہے اور اس کی کیا کیا خصوصیتیں ہیں؟ اس سوال کے جواب میں نقادوں میں بہت کم اختلاف ہے۔ اور عموماً انہوں نے اچھے پلاٹ کے لئے پانچ باتوں کو ضروری بتایا ہے۔

ان میں پہلی چیز سادگی ہے۔ افسانے کے اختصار کی وجہ سے اس کے پلاٹ میں سنجیدگی نہیں پیدا کی جا سکتی۔ ایک واقعے کو دوسرے کے ساتھ الجھا کر بیان کرنا بھی ممکن نہیں ہوتا۔ افسانہ نگار کو افسانے میں جو بات کہنی ہے اس کے کہنے کے لئے کوئی بیچدار راستہ اختیار کرنا اسی لئے غیر ممکن ہے کہ بیچدار راستے میں طوالت کا اندیشہ ہے اور افسانے میں افسانہ نگار کے لئے طوالت سے بچنا لازمی ہے۔ طوالت پلاٹ کی فنی ترتیب میں بھی الجھاؤ پیدا کر دیتی ہے اور اس سے اثر کی وحدت بھی مجروح ہوتی ہے۔ اثر کی وحدت افسانے کی ایک ایسی خصوصیت ہے جس کے بغیر افسانے کو افسانہ کہا ہی نہیں جا سکتا۔ پھر واقعات کی فنی ترتیب ہی حقیقت اور افسانے کا امتیازی پہلو ہے۔ ظاہر ہے کہ جو چیز ان دو ضروری چیزوں کے راستے میں رکاوٹ پیدا کرے وہ کبھی مستحسن قرار نہیں دی جا سکتی۔ انہیں سب باتوں کی وجہ سے افسانے میں سادگی کو انتی اہمیت دی جاتی ہے۔ لیکن سادگی پر زیادہ زور دینے میں ایک خطرہ بھی ہے۔ اس کے مفہوم کو غلط سمجھ کر اگر پلاٹ کو اتنا سادہ بنا لیا جائے کہ وہ بالکل سیاٹ اور بے معنی بن کر رہ جائے تو ظاہر ہے کہ ایسی

سادگی ہنر نہیں عیب ہے۔ یہی وجہ ہے کہ اچھے کہنے مشق افسانہ نگار، افسانہ نگاری کے اس پہلے اصول کے قائل ہوتے ہوئے بھی اس پر عمل نہیں کرتے۔ لنکے پلاٹ میں بیچیدگیاں ہوتی ہیں۔ ایک بات سے دوسری بات اس طرح گتھی ہوئی ہوتی ہے کہ افسانے کا پلاٹ ایک کڑی کے بجائے ایک مسلسل زنجیر کی شکل اختیار کر لیتا ہے۔ لیکن یہ سب کچھ صرف کہنے مشق کھلاڑی کر سکتے ہیں۔ انھیں کے قلم میں یہ قوت ہے کہ سیدھا سادا راستہ چھوڑ کر بھی ان کے بھٹکنے کا اندیشہ نہ ہو۔ بیچیدگیوں کے باوجود اثر کی گہرائی میں فرق نہ آئے۔

اچھے پلاٹ کی دوسری ضروری شرط یہ ہے کہ اس میں جو کچھ کہا جائے وہ سچ معلوم ہو۔ پلاٹ زندگی کے کسی واقعے کا ہو ہو عکس نہیں ہوتا۔ اسے فنی ترتیب دیتے وقت تھوڑے بہت تصنع کے بغیر کام نہیں چلتا لیکن تصنع میں بھی صداقت کی جھلک ضروری ہے۔ غیر ممکن بات کہنے میں کوئی حرج نہیں بشرطیکہ وہ غیر ممکن معلوم نہ ہو۔ جو ممکن یا سچی بات پڑھنے والے کو شبہ میں ڈال دے وہ افسانے کے لئے موزوں نہیں۔ افسانہ نگار بعض اوقات کہانی کی بنیاد کسی ایسے تصور پر رکھتا ہے جو زندگی کے مروج عقیدوں سے بالکل مختلف ہوتا ہے۔ پڑھنے والے کو عموماً اس میں کوئی اعتراض نہیں ہوتا لیکن اعتراض اس بات پر ہوتا ہے کہ اس اجنبی بات کی بنیاد پر افسانہ شروع کیا جائے تو افسانے میں آنے والی باتیں ان عقائد کے مطابق نہ ہوں۔ افسانے میں پریوں کا ذکر ہے، کسی اڑتے ہوئے آدمی کی کہانی ہے، نہ دکھائی دینے والے ہیسیرو کا قصہ ہے۔ اس میں کوئی حرج نہیں۔ لیکن پری کو شروع سے آخر تک پریوں ہی کی سی باتیں کرنی چاہئیں اور اڑتے ہوئے انسان اور نہ دکھائی دینے والے ہیسرو کو کبھی صرت ایسی ہی باتیں زیب دیتی ہیں جو اس کی اس مخصوص حالت سے پوری پوری مطابقت

رکھتی ہوں۔ جن افسانوں میں افسانہ نگار اپنے پلاٹ کے نتیجے کے لئے اتفاقات کا منصف دیکھتا ہے وہ کبھی کامیاب نہیں ہوتے۔ جو نتیجہ واقعات کی رو کے مطابق فطری نہ ہو بلکہ کسی اتفاق سے پیش آجانے والے واقعے پر منحصر ہو وہ اچھا نتیجہ نہیں۔

اچھے پلاٹ کی تیسری خصوصیت اس کی جدت ہے۔ جدت ضروری نہیں کہ پلاٹ کے واقعات ہی میں ہو۔ واقعات کی جدت پیدا کرنے میں کبھی کبھی یہ خطرہ پیدا ہو جاتا ہے کہ وہ زندگی سے دور جا پڑیں۔ ان میں کوئی ایسی عجیب بات پیدا ہو جائے جو عجیب تو ضرور ہو لیکن قابل قبول نہ ہو۔ افسانوں میں جدت پیدا کرنے کے بہت سے طریقے ہیں جو موضوع میں جدت تلاش کرنے کے مقابلے میں یقیناً بہتر ہیں۔ افسانہ نگار کسی پرانے موضوع کو ایک نئی فنی ترتیب دے کر اس میں جدت پیدا کر سکتا ہے۔ پرانی بات کو ایک نئے انداز سے کہہ کر جدت پیدا کی جاسکتی ہے اور بات کا یہ نیا انداز ایک نئے نقطہ نظر سے پیدا ہوتا ہے۔ افسانہ نگار کسی موضوع پر اس حد تک غور کرے کہ وہ اس کی ذہنی زندگی کا جزو بن جائے۔ وہ اس کی گہرائیوں میں ڈوب کر اسے اپنے بچر باقی سرمائے کے رنگوں میں ڈبو کر اس میں نئی سے نئی بات پیدا کر سکتا ہے۔

اچھے پلاٹ کی چوتھی خصوصیت منہا کی تیزی ہے (جس کا ذکر اس سے پہلے آچکا ہے۔)

اچھے پلاٹ کی پانچویں خصوصیت اس کی دلچسپی ہے۔ اگر پڑھنے والے کو افسانہ پڑھنے میں کوئی لطف نہ آئے، کوئی دلچسپی نہ محسوس ہو تو یہ سمجھنا چاہئے کہ افسانہ اپنے مقصد میں کامیاب نہیں ہوا۔ غیر دلچسپ افسانوں میں تاثر کبھی ممکن نہیں اور بغیر تاثر کے افسانہ نگار کا وہ مقصد پورا نہیں ہوتا جس سے اس نے افسانہ لکھا ہے۔ بے مقصد



افسانہ لکھ کر لکھنے والے نے اپنا وقت بھی ضائع کیا اور یقینی ہے کہ پڑھنے والے کا وقت بھی ضائع ہوگا۔ اس لئے افسانہ نگاروں کو ہمیشہ اس خطرے سے بچنا چاہئے۔ ایک مرتبہ اس جال میں کھنس کر افسانہ نگار آسانی سے اس میں سے نہیں نکل سکتا۔ اس لئے کہ ایک مرتبہ غیر دلچسپ افسانہ لکھ کر افسانہ نگار اپنی ساکھ خراب کر لیتا ہے اور عین نکلن ہے کہ پڑھنے والے اس کی دلچسپ کہانیوں کو بھی صرف اس کا نام پڑھ کر پڑھنا گوارا نہ کریں۔ اس لئے افسانہ نگار کے لئے ضروری ہے کہ ایک مرتبہ بھی آسان راستہ اختیار کر کے موضوع پر اچھی طرح غور و فکر کے..... اور اس پر گہری توجہ اور فکر کے بغیر کہانی لکھنے کی کوشش نہ کرے۔ افسانے کا پلاٹ تیار کرنے میں جس ذہنی اور جذباتی کاوش کی ضرورت ہوتی ہے۔ اس سے بچ کر نکلنے کی کوشش کرنے والا افسانہ نگار کبھی کامیاب افسانہ نگار نہیں بن سکتا۔ افسانہ نگاری پھولوں کی سیج نہیں۔ یہ پھولوں کی سیج بن بھی سکتی ہے۔ لیکن اسے سیج بنانے سے پہلے بے شمار کانٹوں پر سے ہو کر گزرنا پڑتا ہے۔ جو ان کانٹوں سے ڈرا اسے کبھی سیج کا خواب بھی نہیں دیکھنا چاہئے۔

---

## پلاٹ (۲)

دنیا نے عموماً افسانے کو حقیقت اور صداقت کے منافی سمجھ رکھا ہے۔ افسانے کی طرح شاعری کو بھی لوگ نہایت بے باکی کے ساتھ کذب اور غلط بیانی پر مبنی سمجھتے ہیں۔ شعر اور افسانہ فنون لطیفہ کی قریب قریب ایک ہی سی کڑی ہیں۔ دونوں انسان کی ایک ہی رگ کے لئے نشتر بنتے ہیں، دونوں میں چند کیسا خصوصیات کی بنا پر برابر کا اثر ہے۔ افسانویت اور شعریت جذبات اور احساسات کے جن گوشوں پر حکمراں ہے، وہاں تک کوری، بے مزہ، صداقت اور حقیقت کا گزر نہیں۔ افسانہ، شعر، مصوری اور بیت تراشی اور اس قسم کی ہر لطیف چیز کی بنیاد فطرت انسانی کے کسی نہ کسی پہلو پر رکھی جاتی ہے۔ جو لوگ ان چیزوں میں صداقت تلاش کرتے ہیں۔ ان کا یہ مقولہ ہے کہ یہ پہلو ہر ممکن طریقے سے حقیقی واقعات کا پورا پورا عکس ہونا چاہئے۔ اس میں ذرہ برابر بھی کوئی اور چیز شامل نہ کی جائے شامل کرنے کا تو کیا ذکر اس میں سے کچھ کم نا بھی ان لوگوں کے نزدیک ایک بڑا گناہ ہے۔ حقیقت پسندوں کا دوسرا مقولہ یہ ہے کہ افسانے میں روزانہ زندگی کی عام باتیں بیان کرنی چاہئیں۔ ان میں رومانی، تخیلی اور دور از کار چیزوں کا ذکر فضول اور بے معنی ہے۔

ہر وہ چیز جسے ہم اپنی روزانہ زندگی میں دیکھتے ہیں، جو دوسرے ہمارے سامنے کرتے ہیں۔ معاشرے کا نظام جس طرح برابر چلتا ہے اس کے جو مخصوص اثرات اس کے گرد پیش کی چیزوں پر پڑتے ہیں۔ افسانہ نگار کو چاہئے کہ صرف انہیں چیزوں کو اپنے افسانے کا موضوع بنائے۔ اسے اس کا بالکل اختیار نہیں کہ وہ ان چیزوں میں سے کچھ کم کرے یا اپنی خوشی سے اس میں کچھ شامل کر دے۔ مختصر طور پر یہ ہے کہ حقیقت اور صداقت کے حامیوں کا نقطہ نظر جس پر وہ ہر دوسری چیز کو قربان کرنے میں کوئی عیب نہیں سمجھتے۔ ان کے نزدیک حقیقت اور صداقت کے علاوہ ہر دوسری چیز بے معنی ہے۔

لیکن حقیقت اور صداقت کو اس قدر اہمیت دینے کے باوجود فن کے دلدادگان صداقت کے اس تلخ اور غیر شاعرانہ نظریے کو صحیح تسلیم نہیں کرتے۔ وہ ہر ادبی اور فنی تخلیق میں تخیل کی کار فرمائیاں دیکھنے کے عادی ہیں۔ ان کے نزدیک تجربے کا مفہوم اس قدر محدود نہیں۔ انہیں غیر شاعرانہ اور حقیقی تفصیلات سے زیادہ تصور آفرینی سے لگاؤ اور محبت ہے۔ وہ حقیقت کو مثالیت اور ردمانیت کی چاشنی کے بغیر ایک خشک اور بے مزہ چیز سمجھتے ہیں۔ ان کے نزدیک ہر چیز میں تادیل کی رنگینی لازمی ہے۔ یہ کہتے ہیں کہ مصنف کے مخصوص نقطہ نظر کی رنگ آمیزی کے بغیر کسی ادبی یا فنی تخلیق میں روح کا پیدا ہونا مشکل ہی نہیں بلکہ قریب قریب ناممکن ہے۔ مختصر یہ ہے کہ وہ اپنی ہر ادبی کوشش کو صرف "حقیقت شعری" کا پابند بنانا چاہتے ہیں اور حقیقت یا صداقت کے حامی ان میں سے کسی چیز کو ضروری اور اہم نہیں سمجھتے۔

ادب میں ہم ہر اس چیز کو شامل کر سکتے ہیں جو ہمارے تجربے کی بنا پر ہمیں حقیقی معلوم ہو۔ تجربہ کوئی محدود چیز نہیں۔ تجربہ صرف اسی چیز کا نام نہیں کہ ہم اپنی روزانہ

کی زندگی میں جو چیزیں ہوتی دیکھیں انہیں کو اس کا ایک جزو جانیں۔ تجربے کی حدود ادب میں بہت زیادہ وسیع ہیں۔ اس میں سب سے پہلے مردہوں مشاہدے سے ملتی ہے۔ ہم مختلف چیزوں کو ہوتے ہوئے دیکھتے ہیں اور ان سے اثر قبول کرتے ہیں۔ یہ تجربے کا پہلا ذریعہ ہے۔ ان چیزوں کو دیکھنے کے بعد ہم انہیں اپنی ہستی کا ایک جزو سمجھنے لگتے ہیں، اس پر طرح طرح سے غور کرتے ہیں۔ اور ہماری دماغی کاوشوں کی مدد سے یہ حقیقی تجربہ ایک نئی شکل اختیار کر لیتا ہے۔ یہ تجربے کی دوسری قسم ہے۔ کبھی ہم مختلف حقیقی تجربات کو شامل کر کے انہیں نئی شکل دے دیتے ہیں۔ ہم نے جو دیکھا تھا اسے اپنے مخصوص نقطہ نظر میں رنگ کر لوگوں کے سامنے پیش کیا۔ افسانے میں اکثر اسی قسم کے تجربات زیادہ موثر ثابت ہوتے ہیں۔ اس لئے کہ ان میں تاویل اور نقطہ نظر کی رنگ آمیزی شامل ہو کر کوئی نہ کوئی نئی خصوصیت پیدا کر دیتی ہے۔ کبھی کبھی ہم صرف اپنے خیال سے کام لیتے ہیں اور جو چیز ہم نے حقیقت میں کبھی ہوتی نہیں دیکھی اسے افسانے کی شکل میں پیش کرتے ہیں۔ اسے بھی تجربے کا ایک اہم اور ضروری پہلو سمجھنا چاہئے۔ یہ یا اس قسم کی چیزیں کبھی غیر حقیقی نہیں کہی جاسکتیں۔ اس لئے کہ انہیں اگر کسی اور نقطہ نظر سے نہ سہی تو کم از کم حقیقت شعری یا حقیقت افسانوی کے نزدیک ضرور حقیقت ہی سمجھا جائے گا۔ انہیں ہم اس وقت تک غیر حقیقی نہیں کہہ سکتے جب تک ان میں مثالی امکان بھی موجود ہے یا دوسرے لفظوں میں یہ کہ جب تک انہیں ہم کسی نہ کسی طرح ممکن سمجھ سکتے ہیں اس وقت تک ان میں صداقت ہے۔

یہی وجہ ہے کہ لوگ مثالیت اور رومان کو کبھی حقیقت اور صداقت کی حد سے خارج نہیں سمجھتے۔ خصوصاً افسانوی دنیا میں دونوں کو بے حد اہمیت حاصل ہے اور حقیقت یہ ہے کہ ان تینوں چیزوں کو کسی طرح افسانے میں ایک دوسرے سے

الگ نہیں کر سکتے۔ ایک جگہ ہڈسن نے لکھا ہے کہ حقیقت کو فن کی حدود میں رکھنے کے لئے ہمیں مشابہت کی مدد کی ضرورت ہوتی ہے اور رومان کو مبالغے سے بچانے کے لئے ہمیں حقیقتِ شعری کا دست نگر ہونا پڑتا ہے۔ ہم اگر اس کے آگے صرف یہ اور یڑھادیں کہ حقیقتِ شعری اور فن کی حیثیت افسانوی دنیا میں مرادوں کی سی ہے، تو یہ خیال زیادہ مکمل ہو جائے گا اس لئے کہ ہم کسی قدم پر بھی رومان اور مشابہت کو حقیقتِ شعری یا افسانویت کی دنیا سے الگ نہیں کر سکتے۔ ہم ہر معمولی سے معمولی حقیقت کو ایک رنگین سے رنگین داستان بنا سکتے ہیں۔ اگر ہم صرف نخل سے تھوڑی سی مرویس، ہر مافوق الفطرت واقعے میں حقیقی دلچسپی پیدا کر سکتے ہیں۔ اگر ان واقعات کے ساتھ ایسے جذبات شامل کر دیں جو فطرتِ انسانی سے ایسے موقعوں پر ظہور میں آتے ہیں۔

اس لئے ہم اس نتیجے پر پہنچنے میں مجبور ہیں کہ افسانوں میں حقیقت اور تجربے کا مفہوم بہت وسیع ہے اور اس کی تکمیل حقیقت پسندوں کے اصول پر عمل کرنے کے بعد بالکل غیر ممکن ہے۔ اس لئے کہ کوئی واقعہ اپنی اصل شکل پر قائم رہ کر لوگوں کے دلوں پر گہرا اثر نہیں پیدا کر سکتا۔ فن کا حسن اور جان ہر جگہ شعریت ہے اور اس لئے اسے کسی حقیقی صداقت کی پیروی کرنے کے بجائے صرف حقیقتِ شعری یا افسانوں کی دنیا میں حقیقتِ افسانوی کا پابند رہنا چاہئے۔

ہر ادبی تخلیق میں جس چیز کو بہت زیادہ اہمیت دی جاتی ہے وہ تصور آفرینی ہے۔ اس میں شک نہیں کہ انسان حیاتِ انسانی کی تفصیلات، مظاہر فطرت کی رنگین اور طویل کیفیات اور ان کے باریک سے باریک مظاہر کی تشریح اور تفصیل میں زیادہ دلچسپی لیتا ہے۔ لیکن اگر اس کے سامنے کوئی فن کار صرف ایسی چیزوں کا انتخاب کر کے رکھ دے جو براہِ راست اس کے جذبات و احساسات پر اثر کریں، ان میں ایک

انقلاب اور ہیجان پیدا کر دیں۔ تھوڑی دیر کے لئے انھیں ایک عام سطحی دنیا سے کسی قدر بلند کر دیں تو یقیناً وہ انھیں زیادہ پسند کرے گا۔ اب اگر یہ چیزیں اس حسن اور خوش سلیقگی سے چھانٹی گئی ہیں۔ ان کا ذکر اس طرح کیا گیا ہے کہ باقی چھٹی ہونی چیزوں کا تصور بھی ان کے ساتھ ذہن میں آجاتا ہے اور بغیر تفصیلاً کے ذکر کے ان چیزوں کی پوری تفصیل نظر کے سامنے پھرنے لگتی ہے، تو وہ اسے یقیناً تفصیلات کے مقابلے میں زیادہ بہتر اور دلکش سمجھے گا جو کسی حقیقت نگار نے اس کے سامنے ویسی کی ویسی ہی اٹھا کر رکھ دی ہیں۔ حقیقت نگار اور فن کار کے نقطہ نظر میں صرف اتنا فرق ہے کہ حقیقی چیزوں کو دونوں پیش کرتے ہیں لیکن ایک تفصیل کو دخل دیتا ہے اور دوسرا ایجاز کو۔ ایک سب کچھ خود بتا دینا چاہتا ہے اور دوسرا اس کے ایسے سامان نہیا کر دیتا ہے کہ وہ چیزیں بے تلسے خود بخود نظر کے سامنے آجائیں۔ ایک مادی چیزوں کی تفصیلی کیفیت بیان کر کے وہی اثر پیدا کرنا چاہتا ہے اور دوسرا اس میں ایک روحانی کیفیت شامل کر کے ان تفصیلات میں اثر پیدا کرتا ہے۔ ایک انتخاب کا کام خود دوسروں کے لئے چھوڑ دیتا ہے اور دوسرا اس چیز کو کم اہم جان کر خود انتخاب کو کام میں لاتا اور دوسروں کو صرف تخیل اور تصور پر زور دینے پر آمادہ کرتا ہے۔ ایک خشک فلسفی ہے اور دوسرا جذبات پر ورشاعر نفسیات سے دونوں کام لیتے ہیں لیکن ایک اسے صرف ایسی حقیقت جانتا ہے جو تلخ بھی ہے اور غیر دلچسپ بھی۔ دوسرا اس میں دلکشی کے سحر تلاش کرنے کی کوشش کرتا ہے۔ غرض دونوں کا نقطہ نظر بالکل مختلف ہے، مقصد خواہ ایک ہی ہو۔

اگر فنی نقطہ نظر کو الگ کر کے بھی ہم حقیقت اور افسانے کے تعلق پر صرف اخلاقی پہلو سے نظر ڈالیں تو ہمیں اس میں بہت سی خرابیاں نظر آئیں گی۔ جن لوگوں نے حقیقت کے اس نظریے کی پابندی کی ہے ان کے افسانوں میں بعض بعض جگہ نہایت شرمناک

اخلاقی لغزشیں نظر آتی ہیں۔ ہمیں افسانوں میں حقیقت اور صداقت کے ایسے  
 ایسے عریاں اور حیا سوز مرقعے نظر آتے ہیں کہ اخلاق کو اپنی آنکھیں بند کر نی پڑتی ہیں۔  
 حقیقت اور صداقت کی پابندی افسانوں میں اس حد تک ہرگز نہیں ہوتی چاہئے۔  
 اگر ہمیں واقعی صداقت کو اس حد تک اختیار کرنا ہے تو ہم آسانی سے  
 ان چیزوں کو تھوڑی بہت احتیاط اور پابندی کے ساتھ ساتھ بیان کر سکتے ہیں یا  
 ان چند عریاں پہلوؤں کے علاوہ حیات انسانی کے ہزار ہا پہلو ایسے ہیں جو حقیقی ہونے  
 کے باوجود اخلاق اور حیا کے بہترین مرقعے ہیں۔ ہم فطرت انسانی کی بلند حقیقتوں، جذبات  
 اور احساسات کی نازک کشمکشوں، خیالات اور تحریکات کی مختلف، اضطراب اثر اور سبجان  
 پرور صداقتوں کو اپنے افسانہ کا بہترین موضوع بنا سکتے ہیں جب ہم نفسیات اور  
 سائنٹفک حقیقتوں کے پابند رہنے کے بعد بھی اخلاق کی حدود میں رہ سکتے ہیں  
 تو کیا وجہ ہے کہ ان حدود کو چھوڑ کر پستی کی طرف مائل ہوں؟

مختصر طور پر ہم اس نتیجے پر پہنچتے ہیں کہ افسانے میں حقیقت اور صداقت کا  
 ہونا لازمی ہے۔ ہم اپنے افسانوں کو کبھی پسندیدہ نہیں خیال کر سکتے اگر ان کی  
 بنیاد ہماری فطرت کی کسی نہ کسی حقیقت پر نہیں ہے لیکن اس کے ساتھ ساتھ  
 ہمیں جس بات کا بے حد خیال رکھنے کی ضرورت ہے وہ یہ ہے کہ اس حقیقت کو فن  
 کا پابند ہونا چاہئے۔ اسے افسانے میں سائنٹفک نہیں بلکہ شاعرانہ اور افسانوی  
 حقیقت بن کر رہنا چاہئے۔ اگر کوئی افسانہ نگار افسانے میں ایک واعظ کی طرح  
 تلقین اخلاق کرنے پر آمادہ ہو جائے تو اسے یقیناً افسانہ نگاری کے فن سے بے بہرہ  
 سمجھنا چاہئے۔ افسانے کی بنیاد کسی بلند اخلاقی مسئلے پر ہو سکتی ہے، اس کا مقصد  
 کسی بلند اخلاق کی تلقین ہو سکتا ہے، لیکن افسانہ نگار کو اس جذبے کو سائنٹفک  
 حقیقت کی اس حد تک نہیں پہنچانا چاہئے کہ اس سے جمالیاتی حس کو ٹھیس لگے۔

افسانے کا آئینہ ان ٹھوس حقیقتوں کے لئے نہیں بلکہ ایک شاعرانہ شراب بھرنے کے لئے بنایا گیا ہے۔

افسانہ، حقیقت کی ایک فنی اور شاعرانہ شکل ہے۔ زندگی کا کوئی واقعہ بغیر فن کی آمیزش اور تخیل کے عمل کے افسانہ نہیں بنتا۔ افسانہ نگار زندگی کے کسی سچے واقعے میں کبھی مکالمہ، کبھی کوئی منظر یا کبھی کوئی خود ساختہ کردار اپنی طرف سے شامل کر کے اسے شاعرانہ حقیقت میں بدل دیتا ہے اور اس طرح کائنات میں ہر طرف بکھری ہوئی ایک سچی زندگی سے ایک دوسری زندگی کی تعمیر ہوتی ہے جو حقیقت میں تو اصلیت سے کسی قدر مختلف ہے لیکن اس پر ہر جگہ حقیقت اور صداقت چھائی ہوئی ہے۔ زندگی کی عام حقیقت اور افسانوی حقیقت میں یہی بڑا فرق ہے۔ افسانے کا واقعہ کوئی خاص اطلاع دینے یا خبر پہنچانے کے لئے نہیں لکھا جاتا۔ واقعات افسانے میں سپاہیوں کی طرح ایک صف بنا کر کھڑے نہیں ہو جاتے۔ ان کا مقصد ایک مجموعی تصور اور تصویر پیش کرنا ہے اور یہ کام افسانہ نگار فن کی بہت سی نزاکتیں شامل کر کے کرتا ہے۔ وہ اپنے مقصد کے اظہار کے لئے تصور و تصویریں بنا کر حقیقت کو اور زیادہ حقیقی اور پر تاثیر کر کے دکھاتا ہے اور اسی لئے وہ زندگی کی ٹھوس حقیقتوں میں رومان اور مثالیت کی رنگ آمیزی کر کے حقیقت کو افسانہ بناتا ہے۔ یہاں تخیل اور جذبہ مشاہدے کے ہم نوا بن جاتے ہیں اور ان تینوں چیزوں کی لطیف آمیزش حقیقت کو اس کے کھردرے پن سے نکال کر اس میں لچک نرمی اور شعریت پیدا کرتی ہے۔ یہ سب چیزیں ملتی ہیں، جب کہیں کہانی کا پلاٹ زندگی اور فن کا لطیف اور شیریں امتزاج بنتا ہے اور ایک ایسی دنیا کی تخلیق ہوتی ہے جو ہماری ہی دنیا سے بنی ہے لیکن اس سے کہیں زیادہ مختلف اور کہیں زیادہ دلچسپ اور دلکش ہے۔



اس دنیا میں آکر انسان تھوڑی دیر کے لئے اپنے گرد پیش کی تلخ دنیا کو بھول جاتا ہے۔ یہ ہے کہانی میں پلاٹ کی اہمیت۔

کہانی میں پلاٹ کس قدر اہم چیز ہے اس کا اندازہ پلاٹ سے متعلق جتنی باتیں کہی گئی ہیں ان سے کیا جاسکتا ہے اور ان ساری چیزوں کی اہمیت کو غسوس کرنے والے شخص سے اگر کہا جائے کہ کہانی کے لئے پلاٹ کوئی ضروری چیز نہیں تو اسے اس بات کے کہنے والے کی نادانی کا یقین ہو جائے گا۔ وہ اس پر ہنس کر فاش بھی ہو سکتا ہے۔ اور ممکن ہے اس طرح کی عجیب بات کہنے پر اس سے جنگ پر آمادہ ہو جائے۔ لیکن اس میں نہ ہنسنے کی بات ہے نہ لڑنے کی۔ پلاٹ کہانی میں اتنا اہم ہے پھر بھی افسانے کے نئے فن نے اسے ایک غیر ضروری اور بناوٹی چیز سمجھ کر اس سے بھاگنا شروع کر دیا ہے۔ اب کہانیوں میں پلاٹ نہیں ہوتے اور حالات بھی ایسے پیدا ہو گئے کہ افسانے میں پلاٹ اور اس کی ترتیب کی ضرورت باقی نہیں رہی۔ افسانہ نگاری کے نئے فن کے نزدیک بھی افسانے کی بنیاد حقیقت پر ہوتی چاہئے۔ اس کے لئے زندگی کے کسی نہ کسی پہلو کا ترجمان اور مصور ہونا ضروری ہے اور اس زندگی کی حقیقت اور زندگی کے مختلف پہلوؤں کی نہ کوئی گنتی ہے نہ شمار۔ انہیں بے گنتی بے شمار چیزوں میں انسان کا شعور بھی آتا ہے۔ نئے افسانہ نگاروں کا خیال ہے کہ سائنس کی بڑی بڑی ایجادات اور زندگی کے معاشی نظام کے درہم برہم ہونے سے انسان مدتوں سے جس انتشار اور اضطراب میں مبتلا ہے اس کی وجہ سے زندگی کی "خارجی حقیقتیں" ایک بے معنی سی چیز بن کر رہ گئی ہیں اور افسانہ نگار کے لئے ممکن نہیں کہ وہ اس منتشر، مضطرب اور غیر یقینی زندگی کی مصوری کر سکے۔ اس لئے وہ زندگی کے خارجی حقائق کے بجائے انسان کے جذبات، اس کی ذہنی کیفیتوں اور اس کے شعور کو اپنے افسانے کا موضوع بناتا ہے اور خارجی واقعات کے بجائے

وہ انسان کے شعور کی داخلی کیفیتوں کو افسانے کی صورت دیتا ہے۔ اب چونکہ انسان کے شعور میں وہ ترتیب اور نظم و ربط ممکن نہیں جو زندگی کے خارجی واقعات میں ہوتا ہے اس لئے جو افسانے انسان کے شعور کی مصوری کرتے ہیں ان میں بھی ترتیب اور ربط ممکن نہیں۔ جب افسانے میں ربط اور ترتیب کی ضرورت باقی نہ رہے تو پلاٹ کی ضرورت اور اہمیت بھی ختم ہو جاتی ہے، اسی لئے نئے نئے افسانے میں پلاٹ کا وجود رفتہ رفتہ ختم ہوتا جا رہا ہے۔ نفسیات کے اس نظریے کے عام رواج اور اثر نے پلاٹ کی فنی حیثیت پر بہت گہرا اثر ڈالا ہے۔ افسانے میں کوئی خاص واقعہ بیان کرنے کے بجائے ہمیں یہ دکھانا ہے کہ انسان نے کسی موقع پر کوئی چیز دیکھی اور اس چیز کے دیکھنے سے اس کے ذہن میں کچھ ایسے واقعات اور ایسی چیزوں کی تصویریں آنے لگیں جو اس کی گزشتہ زندگی میں اس کے تجربے میں آئی تھیں۔ اس نئی چیز کے سامنے آتے ہی، جو کسی ایک معمولی سی بات میں کسی کچھلے تجربے سے مماثل ہے ذہن میں گزرے ہوئے واقعات کے نقوش ابھرنے لگتے ہیں اور اس طرح حال کا ایک واقعہ ماضی کے بہت سے واقعات کا پیش خیمہ بن کر ہمارے سامنے آجاتا ہے۔ چونکہ حال کے اس جھوٹے سے واقعے اور ماضی کے اسی سے ملتے جلتے واقعات کے درمیان کوئی ظاہری ربط اور تسلسل نہیں پیدا کیا جاسکتا اس لئے افسانے میں بھی کوئی تسلسل ربط یا فنی ترتیب باقی نہیں رہتی اور جب یہ تسلسل اور ربط غیر ضروری چیز بن جائے تو پلاٹ کی ساری اہمیت ختم ہو جاتی ہے۔ نفسیات کے اس نظریے کو شعور کی رو کہا جاتا ہے۔ شعور، ایک سیال مادے کی طرح غیر مقررہ راستوں پر بہتا ہے۔ کسی کو پہلے سے اس کے نہج اور سمت کا اندازہ اور یقین نہیں ہو سکتا اور اسی لئے فن کی حیثیت سے اس قسم کی چیز کا ذکر کرنے کے لئے کسی فنی ترتیب کی بھی ضرورت نہیں پڑتی

یا یوں کہئے کہ ضرورت باقی نہیں رہتی۔

”شعور کی رو“ نے پلاٹ کی روایتی حیثیت اس سے چھین لی ہے اور اس طرح افسانہ نگاری کے فن میں ایک بالکل نئے باب کا اضافہ ہوا ہے۔ لیکن پلاٹ سے بھی زیادہ اس نفسیاتی نظریے نے جس چیز کو متاثر کیا ہے وہ کردار نگاری ہے۔ کردار نگاری کے طریقوں میں شعور کی رو کے استعمال سے کیا فرق پیدا ہو گیا ہے اس کی بحث کردار نگاری کے باب میں آئے گی اور اسی موقع پر شاید ”شعور کی رو“ اور پلاٹ کے تعلق کا صحیح احساس بھی یقینی طور پر ہو سکے۔ اس وقت تو ہمیں صرف یہ بات مان لینی ہے کہ پلاٹ جو افسانہ نگاری کے فن میں پہلے سب کچھ تھا اب حقیقت کا ایک زیادہ وسیع اور غیر متعین مفہوم پیدا ہو جانے کے بعد اپنے اثر کو زائل کر رہا ہے۔ پھر بھی چونکہ ”شعور کی رو“ کے استعمال میں افسانہ نگار کے لئے خطرے زیادہ ہیں اور اس طریقے سے پڑھنے والوں کی ایک کثیر تعداد کی دلچسپی کے زائل ہو جانے کا بھی اندیشہ اور یقین ہے۔ اس لئے نفسیات کے ہر نظریے کے رواج کے باوجود پلاٹ کی اہمیت میں کوئی کمی نہیں آتی اور زیادہ افسانہ نگاروں کو اب بھی پلاٹ کے روایتی طریقے کو اپنانا پڑے گا اور اسے اپنانے کے لئے افسانے اور پلاٹ کے صحیح تعلق اور رشتے کو توڑنا ناممکن سی بات ہے۔ اسی دائمی رشتے میں افسانہ لکھنے والوں کے لئے آسانی ہے اور پڑھنے والوں کے لئے دلچسپی۔ یہ بات ماننے میں کسی کو بھی یس و پیش نہیں ہوگا کہ افسانے میں دلچسپی نہیں تو کچھ بھی نہیں۔ پھر وہ چیز جس پر اس کی دلچسپی کا دار و مدار ہے کیسے ختم ہو سکتی ہے؛ جب تک افسانہ ہے پلاٹ ہے۔ دونوں ایک دوسرے کے بغیر زندہ نہیں رہ سکتے۔ البتہ اس کے ساتھ ایک دوسری چیز جنم لے رہی ہے جو ہے تو حقیقت میں ایک طرح کا تاثر لیکن نام اسے افسانے ہی کا دیا جاتا ہے۔

# افسانے کی سرخی

افسانہ خود ہی ایک دلچسپ چیز ہے لیکن اس کی ابتدا سے انتہا تک اس کے جتنے بھی حصے ہیں وہ خود اس سے بھی زیادہ دلچسپ ہیں۔ اس کے مختلف حصے اس وقت تک دلکش اور موثر نہیں ہو سکتے جب تک فن کے نازک نکات ان میں شامل نہ کئے جائیں۔ ان کی اچھائی اور برائی کا فیصلہ بھی ایسے ہی پڑھنے والے کرتے ہیں جن کی طبیعتوں کو فن کی نزاکتوں سے لگاؤ ہوتا ہے۔ افسانہ نگار بھی انہیں فطرتوں کو مسرور اور مطمئن کرنے کی کوشش کرتا ہے اور وہ اپنی اس کوشش میں جتنا زیادہ کامیاب ہوتا ہے اس کے لئے اطمینان کا موقع ہے۔ اتنا ہی اسے یہ کہنے کا حق ہے کہ اس نے فن کی تکمیل کی لیکن افسانے کی سرخی ایسی چیز ہے جہاں آکر سارا فن اور اس کی بلندیاں رخصت ہو جاتی ہیں۔ افسانے کی روح اور اس کی فنی اور افسانوی دلکشی پر جان دینے والے سرخی کا خیال کئے بغیر افسانہ شروع کر دیتے ہیں۔ وہ صرف یہ دیکھتے ہیں کہ اس کا لکھنے والا کون ہے؟ لیکن عام لوگ یا وہ افسانہ خواں جو افسانے کو محض دلچسپی کے لئے پڑھتے ہیں اور اپنے اس وقت کو جو صرف کسی کیفیت اور دلکشی کا لطف

اٹھانے کے لئے وقف ہے برباد ہوتے ہوئے نہیں دیکھ سکتے کسی غیر دلچسپ افسانے کو شروع کرنے کے لئے بھی تیار نہیں ہو سکتے اس لئے وہ فوراً افسانے کی سرخی پر نظر ڈالتے ہیں اور اگر وہ کسی حیثیت سے جاذب یا دلکش معلوم ہوتی تو انہوں نے افسانہ پڑھنا شروع کر دیا۔ اب خواہ انہیں ناامیدی کا سامنا ہو یا ان کی وہ امیدیں جنہیں وہ دل میں لے کر بیٹھے ہیں پوری ہوں۔ بہر حال افسانہ نگار اپنے فرض میں کامیاب ہو گیا۔ اس نے ایک ایسے شخص کو جو صرف دلچسپیوں کی تلاش میں نکلا تھا کسی عمر طراز حسن کی ایک جھلک دکھائی کہ اس کی طرف مائل ہو گیا۔ پہلی جھلک نے دل میں جو انگلیں پیدا کی تھیں انہیں ایک فن کار کی بارگاہ میں پیش کرنے چلا ہے۔ ان کا پورا ہونا یا نہ ہونا اس کی قسمت پر منحصر ہے۔ اس لئے کہ سرخی کبھی اچھے یا برے افسانے کا معیار ہرگز نہیں ہو سکتی۔ اس کا مقصد صرف نمائش یا اشتہار ہے۔ اس کا کام لوگوں کو اپنی طرف کھینچنا، انہیں دیوانہ بنانے کی کوشش کرنا، انہیں تھوڑی دیر کے لئے ایک حسن ظاہری کی بہار دکھا کر اپنا فریفتہ بنانا ہے۔

چونکہ سرخی کی حیثیت بالکل اشتہار کی سی ہے اسی لئے کہا جاتا ہے کہ ضروری نہیں کہ وہ افسانے کی روح، اس کے مرکزی خیال یا مقصد کو ظاہر کرے اسے دیکھنے کے بعد یقینی نہیں کہ پڑھنے والا نیکد کر سکے کہ جس اشتہار کو دیکھ کر وہ ایک چیز کی طرف مائل ہوا ہے وہ آگے چل کر اس کی توقعات کے مطابق ہی ہو۔ عموماً افسانے کی سرخی کا معیار اور مقصد یہی رہا ہے کہ وہ پہلی نظر میں پڑھنے والے کو اپنی طرف مائل اور متوجہ کر سکے لیکن اب وقت کے ساتھ اس روش میں بھی تبدیلی ہوتی جا رہی ہے۔ افسانہ نگاروں کو سرخیاں قائم کرنے سے پہلے افسانے کی روح اور اس کے مرکزی خیال پر نظر ڈال لینا چاہئے اور اس کے مجموعی اثر سے

متاثر ہونے کے بعد سرخی قائم کرنی چاہئے۔ بعض افسانہ نگار افسانہ شروع کرنے سے پہلے ہی اس کی سرخی لکھ لیتے ہیں۔ اس کا نتیجہ یہ ہوتا ہے کہ انھیں افسانہ لکھتے وقت برابر اس سرخی کا خیال رہتا ہے اور ان کے افسانے کی روانی، اس کے پلاٹ کے فطری ارتقا اور کردار کے عمل کی نیچروں ترتیب میں فرق آجاتا ہے افسانے کے لئے وحدتِ تاثیر اور گہری توجہ دو بہت ضروری چیزیں ہیں۔ اس طرح پہلے سے قائم کی ہوئی سرخیوں سے وہ بری طرح بھروسہ ہوتی ہیں اور ان کے بھروسہ ہونے کے بعد اندیشہ ہے کہ افسانہ بچوں کا کھیل بن کر رہ جائے۔

اس بات پر نظر رکھنے کے بعد افسانہ نگار کے لئے سرخی قائم کرنے کے بہت سے طریقے ہیں۔ افسانہ ختم ہونے کے بعد صرف خیال پر تھوڑا سا زور دینے کی ضرورت ہے، ایک سے زیادہ ایک اچھی سرخی خود بخود سامنے آئے گی افسانہ لکھنے کے بعد اگر کوئی شخص تھوڑی دیر کے لئے شاعر یا رومانی ہونا پسند کرے اور تخیل کی رہبری میں اپنے دل کے گوشوں کا جائزہ لے تو سرخیوں کی کمی نہیں۔ کبھی اپنے افسانے کا نام "سمن پوش" رکھ سکتا ہے، کبھی "صنوبر کے سائے" اور کبھی "کلیوں کی پکار"۔ کبھی شاعرانہ فطرت کی مدد سے اسے "مدفن تمنا" کہہ کر پکار سکتا ہے۔ کبھی اس کے افسانے کی سرخی "زرگس خود پرست" بن سکتی ہے اور کبھی "اندھا دیوتا"۔ مختلف افسانہ نگاروں نے اپنے افسانوں کے یہ نام رکھے ہیں اور افسانہ پڑھنے والا پہلی نظر میں ان میں ایک خاص دل کشی محسوس کرتا ہے۔ اس کے علاوہ کچھ سرخیاں ایسی بھی ہیں جو محض تخیل کی مدد سے قائم کی جاتی ہیں۔

مکن ہے افسانے کی سرخی قائم کرنے کا یہ شاعرانہ یا رومانی طریقہ پسند نہ کیا جائے اس لئے اس کے متعلق اگر صرف ایک بات کا لحاظ رکھا جائے تو پھر کسی

دوسرے اصول کے جاننے کی ضرورت نہیں۔ اور وہ یہ کہ افسانے کی سرخی تصورزا ہو، یعنی وہ قاری کو سوچنے کی طرف مائل کرے۔ سرخی یا عنوان پر نظر پڑتے ہی اس کا تصور اور تخیل کام کرنے لگے۔

ممکن ہے کہ اس موقع پر مبتدی تصور آفرینی کے اس فریب میں مبتلا ہو جائے جو فنون لطیفہ کی ہر شاخ کا بہترین حسن سمجھا جاتا ہے۔ شاعری، افسانہ، مصوری، سنگ تراشی اور اس قسم کی دوسری چیزوں کے سننے اور دیکھنے کے بعد ہم اس بات کو اس کا بڑا حسن جانتے ہیں کہ مصور نے اس میں کچھ ایسے نکات پیدا کر دیئے ہوں جنہیں دیکھ کر ہمارا تخیل خود بخود عمل کرتا ہے اور ہم جتنا زیادہ سوچتے ہیں اتنی ہی ہیں اس فنی تخلیق کے اندر حسن اور دلکشی زیادہ محسوس ہوتی ہے افسانے کی سرخی میں اصول کام میں نہیں لایا جاسکتا، اس لئے کہ افسانے کا ایک بڑا حسن یہ ہے کہ وہ پڑھنے والے کو جہاں تک ممکن ہو شبہ، تذبذب اور اضطراب میں رکھے اور جب تک افسانہ ختم نہ ہو جائے اس کا اشتیاق برابر بڑھتا رہے۔ اگر افسانے کی سرخی اس قسم کی ہوئی جو اس کے نتیجے پر ایسی روشنی ڈالے جس سے افسانے کی اس کیفیت میں کمی آجائے تو وہ حسن نہیں بلکہ ایک بڑا عیب ہے۔ اس لئے یہ جاننا ضروری ہے کہ افسانے کی سرخی میں تصور آفرینی کا مفہوم اس سے بالکل الگ ہے۔ اس کا مقصد صرف یہ ہے کہ سرخی ایسی ہونی چاہئے کہ جب افسانہ پڑھے والا اسے ختم کرے تو وہ یہ محسوس کرے کہ موجودہ سرخی افسانے کے لئے اگر سب سے زیادہ اچھی نہیں تو کم از کم موزوں ضرور ہے۔ اس لئے سرخی قائم رکھتے وقت ہمیں کئی باتیں ذہن میں رکھنی چاہئیں اور سرخی کی بنیاد ان میں سے کسی ایک پر رکھنی چاہئے۔ پہلی چیز جس پر افسانے کی بنیاد ہے وہ اس کا مرکزی خیال اور تحریر کی جذبہ ہے۔ کون سی چیز ایسی ہے جس نے افسانہ نگار کو وہ افسانہ لکھنے پر

مجبور کیا، یہی پہلا سوال ہے جو افسانہ پڑھنے کے بعد سب سے پہلے ہمارے ذہن میں آتا ہے۔ پریم چند کے اکثر افسانوں کی سرخیاں ان کے تحریر کی جذبے سے حاصل کی گئی ہیں۔ مثلاً "آہ بے کس"، "ماتا"، "کرموں کا پھل"، "اندھیر"، "غیرت کی کٹاری" افسانے پڑھنے کے بعد اگر ہم ان سرخیوں پر نظر ڈالیں تو اس نتیجے پر پہنچیں گے کہ واقعی یہی سرخی موجودہ افسانے کے لئے سب سے زیادہ موزوں ہے۔

کبھی کبھی افسانہ نگار اپنے افسانے کی سرخی کی بنیاد محض اس خیال پر رکھتا ہے جس کی ترجمانی اس نے اپنے افسانے میں کی ہے۔ کہیں محبت کا جذبہ دکھایا ہے تو افسانے کی سرخی "محبت"، "گوہر محبت"، "محبت کی قربانیاں"، "محبت کی بھینٹ" وغیرہ رکھ دی۔ کہیں اشارہ کا جذبہ افسانے کی بنیاد ہے تو اسے آسانی سے "اشارہ" کی سرخی دے دی۔ نفرت، حقارت، حسد، رشک، غم اور اس قسم کے مختلف جذبات پر افسانے کے پلاٹ کی بنیاد ہوتی ہے۔ اس لئے ایسی سرخیاں جو محض ان خیالات یا جذبات اور صفات کی حامل ہوں کافی سمجھی جاتی ہیں۔

اکثر افسانہ نگار اپنے افسانے کی سرخی اسی کردار کو بناتے ہیں جس نے افسانے کے پلاٹ، اس کی ترقی اور اس کی دلچسپی میں سب سے زیادہ حصہ لیا ہے۔ اس قسم کی مثالیں اردو میں کثرت سے مل جائیں گی جہاں یا تو خود اس مخصوص کردار کا نام لکھ دیا گیا ہے اور کبھی نام کے ساتھ اس کی وہ صفت بھی شامل کر دی گئی ہے جو افسانے کے پلاٹ میں سب سے زیادہ اہم اثرات پیدا کرتی ہے یا کبھی کبھی ایسا بھی ہوتا ہے کہ کردار کے اس مخصوص درجے یا مرتبے کا ذکر کیا جاتا ہے جو سوسائٹی میں اس نے حاصل کیا ہے، جس کے ہر فرد میں چند مخصوص صفات ایسی ہیں جو اس مرتبے کے ہر شخص میں ہونی ضروری ہیں۔ پہلی قسم کے افسانے جن میں صرف نام لکھے جاتے ہیں دو طرح کے ہیں۔ اول وہ سرخیاں جو کسی کلاسیکی یا رومانی افسانے سے لی گئی ہیں۔ مثلاً "کلوی پیٹرا"



”کیوڈ اور سائکی“ یا ”مہر نگار“ دوسری قسم کے نام وہ ہیں جن میں رومانیت یا کلاسیکیت نہیں بلکہ اس کے بجائے یا تو مقامی رنگ کی جھلک یا براہ راست دوسری زبانوں کے افسانوں کی نقل ہے۔ پہلی قسم کی سرخیوں میں کملا، سوشیلا، شانتی، رادھا، ثریا، استاد شموخا، کالی چرن، جگا اور موذیل وغیرہ زیادہ نمایاں مثالیں ہیں۔ ترجموں میں یا تو ترکی ہیں یا انگریزی۔ مثلاً خانم، کوسم سلطان اور مارک ایم۔ یہ تو وہ نام ہوئے جن میں کسی صفت کا ذکر نہیں کیا گیا اور اس قسم کی سرخیاں نسبتاً کم ہیں۔ وہ سرخیاں جہاں کسی مخصوص صفت کا ذکر ہے زیادہ تصور زاہوتی ہیں مثلاً بڑے گھر کی بہو، وزیر عدالت، ناک کا داروغہ، اندھا دیوتا، مصلح بت تراش، سمن پوش، سبز پری، آرام شاہ کی بیٹی۔

کچھ سرخیال ایسی ہیں جو افسانے کے مخصوص واقعے کی طرف اشارہ کرتی ہیں۔ اور پڑھنے والا سمجھ جاتا ہے کہ اس افسانے میں کیا ہے۔ یہی وجہ ہے کہ ایسی سرخیاں عموماً پسند نہیں کی جاتیں۔ لیکن بعض واقعات ہی ایسے ہوتے ہیں جن کا ذکر سرخی کو اور زیادہ دلکش بنا دیتا ہے۔ مثلاً ”رومال کی چوری“ ایک سرخی ہے جو ایک افسانے کے اصل واقعے کی طرف توجہ در اشارہ کرتی ہے۔ لیکن اس میں حسن یہ ہے کہ وہ پڑھنے والے کو یہی مشتاق بنا دیتی ہے اور وہ افسانہ اس لئے پڑھنا شروع کرتا ہے کہ وہ اس چوری کی مخصوص نوعیت کو افسانے کی شکل میں دیکھے۔

انگریزی افسانوں کے ترجمے جیہ سے اردو میں زیادہ ہوتے لگے ان کا موضوع انسان اور انسانی واقعات، جذبات اور احساسات کے علاوہ دوسری مخلوق بھی ہونے لگیں۔ چونکہ یہ چیز اردو میں نئی ہے اور ہر شخص اسے افسانوں میں کثرت سے دیکھنا پسند کرتا ہے اس لئے افسانہ نگار اگر ایسے افسانے لکھیں تو انکی سرخی بھی وہی ہو جس کا ذکر خاص طور پر افسانے میں ہے۔ مثلاً ”گھوڑا“ اردو کا ایک

مشہور افسانہ ہے۔ "کتے" اردو میں اپنی قسم کی ایک نایاب چیز ہے۔ "شکر گزار انکھیں" اردو کے اچھے افسانوں میں سے ہے۔ یہی وجہ ہے کہ ہر بڑے محضے والا اس قسم کی پہلی ہی نظر میں دل کشی محسوس کرے گا۔

بعض افسانوں کی سرخی ایسی ہوتی ہے کہ اس سے نہ تو پلاٹ کی نوعیت کا پتہ لگایا جاسکتا ہے اور نہ یہ کہا جاسکتا ہے کہ اس میں افسانہ نگاری کے کسی دوسرے فن کی تکمیل کی گئی ہے۔ اس کا تعلق براہ راست ترتیب سے ہوتا ہے۔ اس کی سرخی پڑھنے کے بعد آدمی سمجھ سکتا ہے کہ افسانے کے واقعات کا ماحول کس سرزمین سے ہوگا۔ اگر اسے اس قسم کے واقعات سے دلچسپی ہوگی تو وہ انھیں پڑھے گا۔ ورنہ محض سرخی کی مدد سے اس افسانے کو نظر انداز کر دے گا۔ مثلاً پریم چند کے اکثر افسانے دیہاتی زندگی کی مصوری کرتے ہیں اور ان کی سرخیاں پڑھتے ہی یہ معلوم بھی ہو جاتا ہے۔ بعض افسانے محض سرخی کی مدد سے معلوم ہو جاتا ہے کہ شہر کی زندگی سے تعلق رکھتے ہیں اور یہ تصور آفرینی کی اچھی مثال ہے۔

کچھ انسانوں کی سرخیاں اس وقت یا لمحے سے متعلق ہوتی ہیں جن میں کوئی اہم واقعہ پیش آیا ہے۔ اس قسم کی سرخی کبھی رومانی ہوتی ہے اور کبھی بے حد جذبات آمیز لیکن اس کے لئے کبھی تصور زرا ہونا بے حد ضروری ہے۔ مثال کے لئے دوسرے سرخیاں لے لیجئے۔ ایک "علی گڑھ سے غازی آباد تک" دوسری "گناہ کی رات"۔ پہلی سرخی دلچسپ تو ضرور ہے مگر اس کے دیکھتے ہی معلوم ہوتا ہے کہ اس میں کوئی معمولی سا واقعہ بیان کیا گیا ہے لیکن دوسری سرخی اہم، رومانی اور نتیجہ خیز واقعات کا تصور ہماری نظر کے سامنے پیش کر دیتی ہے۔

بہت سے افسانہ نگار اپنی سرخی کی بنیاد افسانے کے انجام پر رکھتے ہیں افسانہ جس مخصوص واقعہ پر ختم ہوا اس کا ذکر سرخی میں ہوتا ہے۔ مثلاً شاعر کی شکست "اور تصور

کی موت " اسے شروع کرنے سے پہلے ہمیں افسانے کا انجام معلوم ہے اور یہی وجہ ہے کہ ہم افسانے کو بے جینی کے ساتھ شروع کرتے ہیں اور ہماری نظر سے ہمیں واقعات کی یہ تک پہنچنے پر مجبور کرتی ہے۔

ایسی سرخیاں بھی اچھی سمجھی جاتی ہیں جن کی بنیاد افسانے کی روح یا فضا پر ہو۔ بعض افسانے حزن و یاس کے حامل ہوتے ہیں اور بعض طرب و نشاط کے۔ یا دوسرے لفظوں میں یہ کہ کچھ پر صوف غم بھایا رہتا ہے اور کچھ صوف خوشی کی ترنگ میں لکھے جلتے ہیں۔ اس لئے وہ سرخیاں فن اور ادب دونوں کے نزدیک اچھی سمجھی جاتی ہیں جن سے افسانے اور افسانہ نگار کے رجحان طبیعت کا پتہ چل سکے۔

ہر ملک اور قوم کے لئے ہر وقت اور ہر زمانے میں کوئی نہ کوئی سماجی، اقتصادی یا سیاسی رجحان ایسا ہوتا ہے جس کی طرف کم و بیش معاشرے کا ہر فرد اپنے مخصوص نقطہ نظر سے دیکھنے کی کوشش کرتا ہے۔ اس زمانے کے افسانے بھی اکثر انہیں رجحانات سے متاثر ہو کر لکھے جاتے ہیں، اس لئے ضروری ہے کہ جب ایسے اہم مسائل کے متعلق کوئی افسانہ لکھا جائے تو اس کی سرخی بھی ایسی ہی ہو جو اس واقعے پر روشنی ڈالے۔ لوگ خواہ مخواہ اس کی طرف متوجہ ہو کر افسانہ پڑھنے پر مجبور ہوں گے۔

یہ اور اسی قسم کے مختلف طریقے ہیں جن کی مدد سے افسانوں کے لئے اچھی سرخیاں حاصل کی جاسکتی ہیں۔ لیکن افسانہ نگار کو سرخی مقرر کرتے وقت چند باتوں کی احتیاط بھی کرنی چاہئے۔ چونکہ سرخی کا سب سے پہلا مقصد پڑھنے والے کو اپنی طرف متوجہ کرنا ہے اس لئے اگر اس میں کوئی کشش نہ ہو تو کم از کم کوئی خرابی بھی نہیں ہونی چاہئے۔ بیانی، فلسفیانہ، طویل اور غیر شاعرانہ سرخیاں کبھی پسند

نہیں کی جا سکتیں۔ اس لئے ایسی سرخیوں سے پرہیز کرنے کی سخت ضرورت ہے۔ اگر افسانہ نگار چاہتے ہیں کہ وہ ان عیب کا شکار نہ ہوں تو صرف ایک بات کا خیال رکھیں کہ افسانے کی سرخی تصور زرا ہو۔ صرف اس بات کی پابندی کے بعد وہ اسے نفسیاتی، شاعرانہ، رومانوی، حقیقی اور کلاسیکی خصوصیات کا حامل ہونے کے علاوہ دلکش اور جاذبِ نگاہ بنا سکتے ہیں۔

بعض نقادوں نے سرخی کی جذباتی اہمیت کو محسوس کر کے اس کی کچھ پچائیاں بتائی ہیں۔ اگر افسانہ نگار ان پچائوں کو اپنا رہبر بنا لیں تو ان سے جہاں ایک طرف وہ مقصد پورا ہوتا ہے جس کی بنا پر ہر چیز کو کوئی نہ کوئی نام دیا جاتا ہے، وہاں دوسری طرف وہ ایک جذباتی ضرورت کو بھی پورا کرتی ہے۔ ان دونوں مقاصد کو پورا کرنے کے لئے ہمیں دیکھنا چاہئے کہ افسانے کی سرخی پرکشش ہو، اس میں اختصار ہو، اس میں موقع اور محل کے اعتبار سے موزونیت ہو۔ اس میں لفظوں کا انتخاب ایسا ہو کہ وہ کانوں کو کھلا معلوم ہو، اس میں ادبیت اور تازگی ہو اور سب سے زیادہ تصور آفرینی۔ اگر افسانہ نگار سرخیاں مقرر کرتے وقت ان باتوں کا خیال رکھیں تو جہاں ان کے افسانوں میں اور بہت سے کشش کے سامان پیدا ہوں گے وہاں اس کی سرخی بھی پڑھنے والوں کو اپنی طرف مائل کرے گی۔ اگر افسانہ نگار پڑھنے والے کو سرخی ہی سے اپنی طرف مائل کرے تو سمجھ لیجئے کہ اس نے اپنی کامیابی کے لئے زمین تیار کرنے کی ابتدا کر دی۔ اچھی افسانہ نگاری کا مقصد ہی یہ ہے کہ پڑھنے والے اس کی طرف مائل ہوں۔ اور افسانے پڑھ کر ان سے متاثر ہوں۔ تاثیر کی تکمیل افسانہ ختم ہونے کے بعد ہوتی ہے۔ اس کا پہلا قدم افسانے کی سرخی ہے اور افسانہ نگار کو یہ پہلا قدم بھی پورے سوچ بچار کے بعد اٹھانا چاہئے۔ اچھی سرخیوں کی جو پچائیاں فن

کی پرکھ کرنے والوں نے مقرر کی ہیں اگر انھیں ذہن میں رکھا جائے تو اچھی سرنی  
کا ملنا کوئی دشواریات نہیں۔

---

## کہانی کی فنی ترتیب اور فضا بندی

افسانوی فن میں *SETTING* کی اصطلاح جس مفہوم میں استعمال ہوتی ہے اس کے لئے اردو میں کوئی بنا بنایا یا ترشترشایا لفظ نہیں۔ اسی لئے جب کوئی فنی نقطہ نظر سے اس اصطلاح کی وضاحت کرنا چاہے تو پہلے اسے اس کے معنوی حدود مقرر کرنے پڑتے ہیں۔ ان معنوی حدود کے پیش نظر اگر *SETTING* کی اصطلاح کا تجزیہ کیا جائے تو جرات سب سے پہلے سامنے آتی ہے یہ ہے کہ اس لفظ کو دو مختلف فنی حیثیتوں سے استعمال کیا جاتا ہے، ان میں سے ایک حیثیت کا تعلق کہانی کی اس مجموعی حیثیت سے ہے جو اس کے مختلف اجزا کے درمیان ربط قائم کرنے کے بعد پیدا ہوتی ہے۔ اس مجموعی حیثیت یا ترتیب کو ہم کہانی کی فنی ترتیب کہہ سکتے ہیں۔ دوسرا مفہوم اس سے بالکل مختلف ہے۔ اس مفہوم میں کہانی کی فضا کا وہ مجموعی تصور شامل ہے جس کی رو سے کہانی سننے والا یا پڑھنے والا کہانی کے مختلف اجزا کا یا بحیثیت مجموعی پوری کہانی کا ایک ذہنی تصور قائم کرتا ہے اور یہ ذہنی تصور کہانی کے مناظر کی ایک ایسی تصویر نظر کے سامنے لاتا ہے جس سے کہانی کے واقعات اور کردار قاری یا سامع کے لئے جیتے جاگتے بن جاتے

ہیں۔ یہ بھی گویا کہانی کی ایک دوسری طرح کی ترتیب و تشکیل ہے اور معنوی اعتبار سے ہم اسے فضائی ترتیب کہہ سکتے ہیں۔

جیسا کہ ابھی کہا گیا اور جیسا کہ کہانی کا ایک واضح تصور رکھنے والے ہر قاری کے ذہن میں ہے کہ کہانی واقعات کے ایک خاص ربط، تعلق، تسلسل اور آہنگ اور ایک لحاظ سے منطق کا نام ہے۔ یہ منطق علمی منطق سے مختلف ہونے کے باوجود اس معنی میں منطق ہے کہ یہاں بھی بات سے بات نکلتی ہے اور یہاں بھی علل و نتائج کا قانون اپنا کام کرتا ہے۔ افسانہ نگار، قصہ گو یا کہانی کہنے والا فن کی اسی منطق کا پابند رہ کر اپنی کہانی کو موثر بناتا ہے اور جہاں کہیں فن کی اس منطق کا رشتہ باقیہ سے جاتا رہے کہانی کی تاثیر میں فرق آجاتا ہے۔

فن کی منطق نے اسی تاثیر کو قصود بنا کر کہانی کو جن مختلف اجزا میں تقسیم کیا ہے اور جن کے درمیان صحیح تعلق اور ربط قائم کرنے کا نام فنی ترتیب (SETTING) ہے، انہیں سیدھے سادے طریقے سے چار نام دیئے گئے ہیں۔ پہلی چیز واقعہ یا صورت حال (SITUATION) کا وجود ہے۔ دوسرا جزو واقعے یا صورت حال میں پیچیدگی یا الجھن کا پیدا ہونا ہے کہ اسے COMPLICATION اور SUSPENSE کہا گیا ہے۔ تیسرا حصہ اس الجھن یا پیچیدگی کی زیادہ اضطراب انگیز اور پیچیدہ صورت ہے اور اسے اضطراب کشمکش یا CRISIS کہتے ہیں۔ چوتھا جزو نقطہ عروج، منہما یا CLIMAX ہے۔

کہانی کے یہ چاروں حصے ایک لحاظ سے انسانی زندگی کی کسی کشمکش اور تصادم یا دوسرے لفظوں میں خیر و شر کے تصادم اور جنگ کی فنی صورتیں ہیں۔ کشمکش یا تصادم کا آغاز ہوتا ہے، وہ بڑھتی ہے اور اس میں الجھن اور پیچیدگی پیدا ہوتی ہے اس الجھن اور پیچیدگی میں برابر اضافہ ہوتا رہتا ہے۔ یہاں تک کہ وہ اپنی انتہائی بلندی

پر پہنچ جاتی ہے۔

انھیں مختلف ارتقائی صورتوں کو افسانوی فن اور اس کی ترتیب میں چار فنی نام دیئے گئے ہیں۔ ازل سے اب تک جتنی کہانیاں کہی گئی ہیں یا لکھی گئی ہیں ان میں یہی کش مکش اور تصادم مختلف صورتیں اختیار کرتا ہے۔ کہانی کے کردار، جذبات، خواہشات، آرزوں اور تمناؤں کی کشمکش میں مبتلا نظر آتے ہیں اور اس کش مکش اور تصادم میں، اس کشمکش اور تصادم کے سفر میں، جو کبھی کبھی خاصا طویل اور پیچیدہ ہوتا ہے، انسان ایک ایسی منزل پر پہنچتا ہے جہاں اسے ایک چیز اور دوسری چیز، ایک خواہش اور دوسری خواہش، ایک آرزو اور دوسری آرزو کے درمیان فرق پیدا کر کے ایک کو ترک اور ایک کو اختیار کرنا پڑتا ہے اور ترک و اختیار کے اس قطعی فیصلے کے بعد کشمکش اور تصادم کا خاتمہ ہو جاتا ہے۔ اس انجام کی نوعیت کیا ہے۔ اس کا انحصار اس بات پر ہے کہ کشمکش میں مبتلا ہونے والے انسان نے خیر و شر میں سے کسے ترک کیا اور کسے اختیار کیا۔

کہانی کے ان مختلف اجزا میں صحیح فنی ربط قائم کرنے اور پوری موزونیت اور حسن تناسب کے ساتھ ان میں منطقی رشتہ قائم کرنے کا نام فنی ترتیب ہے اور اس فنی ترتیب کا تقاضا یہ ہے کہ کہانی لکھنے یا کہنے والا ان چاروں اجزا کی فنی اہمیت اور قدر و قیمت کا صحیح اندازہ اور احساس بھی رکھتا ہو اور انھیں صحیح انداز سے برتنے کا عادی بھی بن جائے۔ یہ عادت جس حد تک فنی مطالبات کی پابند ہوگی اسی حد تک کہانی کا فنی اعتبار سے پسندیدہ، دلچسپ اور موثر ہونا یقینی ہے۔

کہانی کے چار فنی اجزا میں سے پہلے جزو یعنی واقعہ یا صورت حال کے تعین میں قصہ گو کو پورے اعتماد سے اپنا مسئلہ دوسروں کے سامنے رکھنا ہوتا ہے۔ اس مسئلے کو وہ اس طرح سننے یا پڑھنے والے کے سامنے لاتا ہے کہ اس کے دل



میں اس کے متعلق زیادہ جاننے کا شوق پیدا ہوتا ہے۔ یہ خیال اسے کہانی پڑھنے کی طرف مائل کرتا ہے کہ دیکھیں یہ مسئلہ آگے چل کر کیا رخ اختیار کرے۔ اس تمہیدی حصے میں عموماً قصہ گو جو دو تین باتیں کرتا ہے، وہ یہ ہیں :-

(i) کہانی میں پیش آنے والے مسئلے کا ایسا اظہار کہ وہ پڑھنے اور سننے

والے کے لئے شوق کا سبب بنے۔

(ii) کہانی کے اہم کرداروں کا ایسا تعارف کہ پڑھنے اور سننے والوں کو ان

کے مسائل سے دلچسپی اور تعلق خاطر پیدا ہو جائے۔

(iii) کہانی کے لئے ایسی فضائیں کرنا کہ قاری و سامع واقعات کے وقت

اور مقام کا تصور کر سکے۔

آغاز یا تمہیدی ان مختلف صورتوں کا مقصد حقیقت میں اس کے سوا

اور کچھ نہیں ہوتا کہ پڑھنے اور سننے والوں کے دل میں شوق پیدا کیا جائے اور وہ

اپنے دل سے یہ پوچھیں کہ نہ جانے اس کے بعد کیا ہو۔ یہی شوق اور یہی سوال ان

سے کہتا ہے کہ کہانی آگے سنو یا آگے پڑھو۔

کہانی کے دوسرے حصے میں کردار ہمیں اپنے مقصد، خواہش یا آرزو کے

حصول میں زیادہ الجھا ہوا دکھائی دیتا ہے۔ اس حصے میں اس کا مقصد اس سے

دور ہوتا ہوا معلوم ہوتا ہے۔ اس کی کامیابی کے راستے میں زیادہ چیزیں حائل

نظر آتی ہیں اور اس لئے کردار کو ذہنی طور پر زیادہ مستعدی اور استحکام کا ثبوت

دینا پڑتا ہے۔ اس مرحلے پر ہماری ہمدردی کردار کے ساتھ اور زیادہ بڑھ جاتی

ہے۔ ہم اپنے آپ کو اس کامیابی کا زیادہ خواہاں اور آرزو مند محسوس کرتے ہیں۔

کہانی کا تیسرا حصہ مرکزی کردار کے استحسان اور آزمائش کی سب سے سخت

منزل ہے۔ یہ منزل کردار کے لئے فیصلے کی آخری منزل ہے، ذہنی طور پر کبھی اور عملی

لحاظ سے بھی۔

آخری حصہ واقعات کا وہ نقطہ ہے جہاں سے انجام بالکل قریب ہوتا ہے  
— کامیابی یا ناکامی، مسرت یا غم، طرب یا حزن۔

افسانہ نگار کو کہانی کے ان مختلف حصوں میں ایسی ترتیب، ایسا تعلق اور  
ایسا رشتہ قائم کرنا پڑتا ہے جو پڑھنے اور سننے والے کے لئے ہر لحاظ سے قابل  
قبول اور قابل یقین ہو۔ یوں تو یہ مختلف حصے اپنی اپنی علیحدہ حیثیت رکھتے ہیں لیکن  
ان میں سے ہر ایک دوسرے کے ساتھ یوں مربوط ہے جیسے دنیاوی زندگی کے  
اسباب و نتائج۔ ایک حصہ دوسرے کا نتیجہ اور دوسرے کی تعلق معلوم ہوتا ہے اور یوں  
ان سب حصوں کا باہم ہم آہنگ ہونا ہی کہانی کی فنی ترتیب ہے اور یہی فنی ترتیب ہے  
جس سے کہانی ایک منظم اور مربوط اور اس لئے موثر اور دل نشین وحدت بنتی ہے۔

افسانے یا کہانی میں *SETTING* یا ترتیب کا دوسرا مفہوم اس مفہوم سے  
بالکل مختلف ہے۔ اس ترتیب کو ہم فضا پیدا کرنا یا فضا قائم کرنا کہہ سکتے ہیں۔ کہانی  
میں فضا کی اہمیت کا ذکر کرتے ہوئے۔ ایک نقاد نے انگریزی کے بعض مشہور افسانہ  
نگاروں اور ناول نگاروں کے نام لے کر ان کے امتیازی فرق بیان کئے ہیں اور اس  
سلسلے میں ”فضا“ کے لفظ یا اصطلاح کے فنی حدود متعین کرنے کی کوشش کی  
ہے۔ اس سلسلے میں وہ سب سے پہلے کپلنگ اور کوزیڈ (CONRAD) کا نام  
لیتا ہے۔ ان دونوں کا فرق بیان کرنے سے پہلے وہ ایک ایسی تصویر کی مثال  
پیش کرتا ہے جو پڑا حسین منظر پیش کرتی ہو، لیکن منظر کے حسن کے باوجود تصویر  
دیکھنے والے کے دل میں گھر نہیں کرتی۔ یہ نہیں معلوم ہوتا کہ تصویر کے نقوش میں سے  
نکل کر کوئی چیز دیکھنے والے کے دل میں جگہ بناتی ہے اور تصویر اور دیکھنے والے  
کے درمیان ایک ایسا جذباتی تعلق قائم کر دیتی ہے کہ جتنا زیادہ وہ تصویر کو دیکھتا

ہے اس کا دل اتنا ہی زیادہ متاثر ہوتا ہے۔ تصویر کے رنگوں میں کوئی ایسی کیفیت ہے ہے جو دل کے تاروں کو چھیڑتی ہے۔ تصویر کی اس خامی کو "فضا" کی خامی سمجھنا چاہئے۔  
کو نریڈ اور کیپنگ کی بنائی ہوئی لفظی تصویروں میں یہی فرق ہے۔

کو نریڈ کی بنائی ہوئی ہر تصویر ایک ایسی تصویر ہے جس کے رنگوں کے ذریعے مصنف کے دل کی آواز قاری کے دل تک پہنچتی ہے اور رنگوں کی یہ زبان اس کے اور قاری کے درمیان ایک مسلسل اور مستقل جذباتی رابطہ قائم کر دیتی ہے۔ رنگ اپنی زبان میں برابر مصنف کے دل کی بات قاری تک پہنچانے کا فریضہ انجام دیتے رہتے ہیں۔ کہانی کے صفحات کی حسی کیفیت یوں قاری کے دل میں اترتی رہتی ہے جیسے مصنف کا احساس اور قاری کا احساس بنیادی طور پر ایک ہی حقیقت کی دو صورتیں ہیں۔ اس کے مقابلے میں کیپنگ کی بنائی ہوئی تصویر اظہار و بیان کا کام تو کرتی ہے لیکن دل کے تاروں میں ارتعاش نہیں پیدا کرتی۔ اسی کو دوسرے لفظوں میں یوں کہہ سکتے ہیں کہ کیپنگ اپنی تصویر کشی سے فضا قائم کرنے میں ناکام رہتا ہے۔

اس ضمن میں کوئٹر کا دلچ (Q) کی کہانیوں کا ذکر کرتے ہوئے لکھا گیا ہے کہ ان میں کبھی فضا قائم کرنے کی کوشش نہیں کی جاتی، لیکن "کیو" جب چاہتا ہے اور جب ضرورت محسوس کرتا ہے فضا بنا لیتا ہے۔ ہاکٹورن (HAWTHORNE) کا طریقہ یہ ہے کہ وہ کہانی کے ابتدائی پارے میں ایک خاص منظر کی مصوری کرتا ہے اور یہی منظر کہانی کو اس کے بنیادی مقصد یا مرکز کی طرف لے جاتا ہے۔

اردو کے افسانہ نگاروں کے یہاں بھی منظر کشی کے ذریعے فضا قائم کرنے کی مثالیں عام ہیں۔ ابتدائی افسانوں میں سجاد حیدر کا افسانہ خارستان و گلستان، پریم چند کے سوز وطن کے افسانوں میں سے بعض افسانے اور نسبتاً بعد کے افسانہ نگاروں

کے یہاں کرشن چندر کے افسانے جن میں نظارے، طلسم خیال اور ٹوٹے ہوئے تارے کئی افسانے شامل ہیں اس فن کی بڑی کامیاب اور پسندیدہ مثالیں ہیں۔ افسانوں میں فضا بنانے یا افسانوں کی فضائی ترتیب قائم کرنے کے کئی مقصد ہیں۔ لیکن اس کا سب سے اہم مقصد قاری کو جذباتی حیثیت سے کہانی کے ماحول میں شریک کرنا اور اس کے مقصد سے ہم آہنگ بنانا ہوتا ہے۔ افسانگار کہانی ایک خاص مقصد کے اظہار اور ابلاغ کی غرض سے لکھتا ہے۔ مقصد کے اظہار اور ابلاغ کے بعد اس کی کامیابی کا انحصار اس بات پر ہے کہ قاری پوری طرح اس کے خیال، احساس، جذبے اور فکر میں ہم آہنگی اور مطابقت محسوس کرے لیکن اس بنیادی مقصد کے علاوہ کہانی میں فضائی ترتیب قائم کرنے کی ضرورت اور بھی مختلف حیثیتوں سے پڑتی ہے اور ان میں سے ہر حیثیت کا تعلق اول تو کہانی کے فن اور اس کے فنی مطالبات سے ہے اور دوسرے مصنف اور قاری کے اس باہمی رشتے اور تعلق سے جو افسانہ نگار کو بحیثیت ایک فن کار کے اپنے قاری کے ساتھ قائم کرنا پڑتا ہے۔

مثال کے طور پر کہانی کے اس پہلو پر غور کیجئے کہ قاری جب کہانی پڑھنے کی طرف مائل ہوتا ہے تو اپنے دل میں یہ خیال، جذبہ اور توقع لے کر آتا ہے کہ کہانی میں جو ماحول اس کی نظر کے سامنے آئے گا وہ کسی نہ کسی لحاظ سے اس ماحول سے مختلف ہوگا جس سے اسے ہر وقت دوچار رہنا پڑتا ہے۔ یا دوسرے لفظوں میں یوں کہئے کہ وہ ایک نئی دنیا کی تلاش میں، ایک ایسی دنیا کی تلاش میں جس میں کوئی نہ کوئی نیا پن ہے، کہانی کا رخ کرتا ہے۔ افسانہ نگار اور قصہ گو کو اس کے دل کی اس کیفیت کا علم ہے۔ اس لئے یہ حیثیت فن کار کے اس کا فرض یہ ہے کہ وہ قاری کے اس جذبے کو تسکین دینے اور اس کی توقع کو پورا کرنے کا سامان

پیدا کرے اور کہانی میں ایک ایسا ماحول بنائے جو حقیقت کا صحیح عکس ہونے کے باوجود ایسا ہو کہ قاری اس ماحول میں آکر محسوس کرے کہ وہ ایک نئے ماحول میں آگیا ہے۔ اس طرح کا ماحول بنانا اور ایسی فضا قائم کرنا افسانہ نگار کے فن کا ایسا تقاضا ہے جسے پورا کئے بغیر وہ قاری کی نظر میں محبوب نہیں بن سکتا اور اسی محبوبی کے حصول کی خاطر وہ کہانی میں ایک نئی طرح کی فضا بناتا ہے۔ فضا بنانے کا یہی کام اس کی فضائی ترتیب ہے۔

اس طرح کی فضائی ترتیب کی اہمیت مسلم ہونے میں شبہ نہیں اور اس کے یوں مسلم ہونے ہی کی بنا پر اس کے ساتھ بعض ایسے فنی لوازم شامل ہو گئے ہیں جنہیں فضا بندی کے لوازم کہا جا سکتا ہے۔ ان لوازم میں سے ایک یہ ہے کہ افسانہ نگار اپنے مشاہدے اور مطالعے سے اپنے موضوع اور اس موضوع سے تعلق رکھنے والے ماحول کی زیادہ سے زیادہ تفصیلات فراہم کرے۔ وہ اپنے موضوع اور ماحول پر ایک ایسی نظر ڈالے کہ اس کی ایسی جزئیات اور تفصیلات اس کے سامنے آجائیں جن تک عام نظر نہیں پہنچی تھی۔ ان جزئیات اور تفصیلات کی فراہمی اول تو اس لئے ضروری ہے کہ اس کے بغیر اس نئی دنیا کی تشکیل و تعمیر ناممکن ہے جس کی طرف ابھی اشارہ کیا گیا اور دوسرے اس لئے کہ قاری کو ذہنی فکری اور تعمیلی اعتبار سے کہانی کے تجربے میں پوری طرح شریک کرنے کے لئے ضروری ہے کہ افسانہ نگار اسے سوچنے اور اپنے خیال اور تصور کی مدد سے بعض تصویریں بنانے کا موقع دے۔ فکر انگیزی اور تصور آفرینی اچھی کہانی کی لازمی شرط ہے اس لئے کہ یوں قاری کو سوچنے کا موقع بھی ملتا ہے اور وہ اپنے خیال اور تصور کی مدد سے ایسے خلا پر کرنے اور ایسے نقش بھرنے کے فنی عمل میں کبھی مصروف ہوتا ہے جنہیں مصنف نے خالی اور ادھورا چھوڑ دیا تھا۔ یہی وجہ ہے کہ اچھے افسانہ نگار

ہمیشہ پہلے موضوع کی تفصیلات اور جزئیات فراہم کرتے ہیں اور پھر ان فراہم کی ہوئی تفصیلات میں سے صرف ان سے کام لے جو ان کے خیال اور مقصد کو زیادہ موثر بناتی ہیں۔ اخذ و ترک کا یہ عمل ہی حقیقت میں کسی تخلیق میں فنی رنگ پیدا کرتا اور اسے ایسا بناتا ہے کہ اس کی تکمیل میں قاری کا فکر اور خیال بھی شریک ہو۔ افسانے میں اخذ و ترک کے اس فنی عمل ہی سے ایک فکر خیز اور خیال انگیز فضا بنتی ہے اور اس لئے اسے بھی افسانے کی فنی ترتیب کا ایک اہم جزو سمجھا جاتا ہے۔

کہانی ایک خاص خیال، احساس، جذبے یا تصور کو ایک خاص فنی انداز میں دوسروں تک پہنچانے کا نام ہے۔ یہ کام افسانہ نگار مختلف طریقوں سے انجام دیتا ہے۔ ان مختلف طریقوں میں سے ایک یہ ہے کہ مصنف اپنے اس خیال، احساس، جذبے، تصور یا نقطہ نظر کو کہانی کے ایک خاص کردار یا ایک سے زیادہ کرداروں کی زبان سے ادا کر داتا ہے یا بعض صورتوں میں اس مخصوص تصور اور نقطہ نظر کو کرداروں کے عمل کی شکل دیتا ہے۔ لیکن اس صورت حال میں اسے ایک ایسی فضا بنانی پڑتی ہے جس میں قاری دوسروں کی رفتار و گفتار اور گفتگو اور عمل سے اسی طرح متاثر ہو جیسے وہ خود افسانہ نگار کی کہی اور کی ہوئی باتوں سے متاثر ہوتا۔ لیکن قاری کو اس طلسم میں مبتلا رکھنے کے لئے ضروری ہے کہ افسانہ نگار ایک خاص قسم کی فضا قائم کرے۔ اس طرح کی فضا قاری کے ذہن کو شک و شبہ سے محفوظ رکھتی ہے اور اس میں یقین کی پختگی پیدا کرتی ہے۔ اسے کہانی کے خیال اور بنیادی تصور سے ہم آہنگ بناتی ہے۔ اسے غور کرنے کا موقع دیتی ہے اور سب سے بڑی بات یہ کہ اسے کہانی کے واقعات اور ان کی رفتار سے ہم آہنگ رکھتی ہے۔ وہ کہانی کے کرداروں کا ہم سفر رہ کر، ان کے جذباتی

تاریخ میں ان کا شریک رہ کر، کہانی کی فضا میں ڈوب کر اس سے لطف و انبساط بھی حاصل کرتا ہے، اور قدم قدم پر اس سے کچھ سیکھتا بھی ہے۔ لیکن یہ سب کچھ کہہ رہے ہیں افسانہ نگار کی فضا بندی کا جس نے ایک طلسم باندھ کر قاری کو ذہنی اور جذباتی طور پر کہانی کے ماحول کے ساتھ ہم آہنگ کیا۔

فنی ترتیب اور فضا بندی کہانی میں واقعات کے نقطہ نظر سے کردار نگاری اور سیرت کشی کے نقطہ نظر سے اور سب سے بڑی بات یہ کہ مصنف اور قاری کے باہمی اشتراک اور مطابقت کے نقطہ نظر سے جتنی اہم ہے اس کے علاوہ اس کی اہمیت اس لئے بھی ہے کہ اچھی منظر کشی جو فضا بندی کی لازمی شرط ہے، یوں بھی ایک خاص طرح سے لطف و انبساط کا سبب بنتی ہے اور اس لئے بعض افسانہ نگار اسے کسی طرح کے فنی مقصد کے حصول کا وسیع بنانے کے بجائے محض اسی کی خاطر استعمال کرتے ہیں، اور بعض اوقات کہانیوں میں اس پر اتنا زور دیتے ہیں کہ منظر کشی اور فضا بندی ہی افسانے کا مقصد بن جاتی ہے۔ ایسی کہانیاں اگر ان میں تفصیلات و جزئیات کے صحیح علم، انتخاب کی نزاکت، اخذ و ترک کے فنی عمل اور ترتیب کے توازن سے کام لیا گیا ہے، یقیناً پسندیدہ ہوتی ہیں اور انہیں صرف ان کے منظر کے حسن اور اس منظر کو حسن و توازن کے ساتھ پیش کرنے کی وجہ سے دلچسپی سے پڑھا جاتا ہے اور یوں فنی ترتیب اور فضا بندی کہانی میں آپ اپنا مقصد بن جاتی ہے۔

کہانی میں فضا بندی کی اہمیت کی وضاحت کرتے ہوئے ڈبلیو۔ بی۔ پٹکین (W.B. PITKIN) نے بعض کام کی باتیں کہی ہیں۔ وہ لکھتا ہے کہ اکثر کہانیوں میں فضا پلاٹ اور کرداروں کے ساتھ پوری طرح منسلک اور مربوط ہوتی ہے۔ کوئی کیسا ہے کسی کش مکش کے موقع پر اس کا طرز عمل کیسا ہوتا ہے؟ اس کا تعلق اس ماحول اور فضا سے جس میں اس کی تعمیر و تشکیل ہوئی ہے کیا ہے؟ کہانی میں فضا بندی

محض وقت اور مقام کی مصوری اور عکاسی نہیں۔ فضا بندی ایک خاص تاثر، احساس اور سماں پیدا کرنے کا دوسرا نام ہے۔ بقول پگن کے یہ "اس وقت اور مقام کا جذباتی رنگ اور عکس ہے جس میں کہانی کے وقت ابھرتے اور نمایاں ہوتے ہیں۔ فضا بندی وقت اور مقام یا منظر اور کردار کی تفصیلی تصویریں بنانے سے زیادہ ایک اور چیز ہے۔ اس چیز کو اس احساس اور تاثر کا نام دے سکتے ہیں جو فن کار تفصیلات اور جزئیات کے فن کارانہ بیان سے کہانی سننے اور پڑھنے والے کے دل میں پیدا کرتا ہے۔

افسانہ نگار عموماً اپنے افسانے کو بیانی تفصیلات سے شروع کرتے ہیں اور چند جملوں میں پڑھنے والے کے ذہن میں واقعات یا حالت کا نقشہ بٹھا دیتے ہیں اور اس کے بعد پڑھنے والا اس ابتدائی یا تمہیدی منظر کی مدد سے افسانے کے دوسرے واقعات میں ایک حقیقی رازدار کی طرح شریک ہوتا اور ان میں دلچسپی محسوس کرتا ہے۔ اب اس کے سامنے جو چیز آتی ہے اجنبی نہیں معلوم ہوتی اس لئے کہ ابتدا میں جو واقعات کی حالت یا ترتیب اس کے سامنے پیش کر دی گئی ہے اس میں آنے والے واقعات میں تعلق پیدا کرنا اس کے لئے آسان ہو جاتا ہے، آنے والی باتیں اس کے لئے غیر متوقع نہیں رہتیں۔

فنی ترتیب کے متعلق ہم نے اب تک جو کچھ کہا اس سے یہ خیال پیدا ہونے کا اندیشہ ہے کہ شاید افسانہ نگار کے لئے یہ ضروری ہے کہ وہ افسانہ شروع کرنے سے پہلے اسے ایک فنی ترتیب کی صورت دے دے اور یہ بات صرف بیانی تفصیلات کے ذریعے کی جاسکتی ہے۔ یہ سمجھنا صحیح نہیں اس لئے کہ ترتیب، بیانی تفصیلات کے علاوہ اور بہت سے طریقوں سے بھی پڑھنے والے کے ذہن میں جاگزیں ہو سکتی ہے۔ بعض مکالماتی افسانوں میں محض پہلا جملہ پڑھنے والے کے



ذہن کو افسانے کی حقیقت سے واقف کر دیتا ہے اور جب افسانہ پڑھنے والا اس جگہ کو پڑھنے کے بعد اجنبیت کی دنیا سے نکل کر افسانے کے واقعات کی رو میں داخل ہو جاتا ہے تو فن کار افسانہ نگار مختلف صورتوں کو رفتہ رفتہ اور نمایاں کرتا چلا جاتا ہے اور افسانے کے آخر تک وہ ایک مستقل حیثیت اختیار کر لیتی ہیں۔ یہی طریقہ بیانی تفصیلات میں بھی پسندیدہ ہے۔ ترتیب کو ابتدائی بیانات کے ذریعے پیش کرنے کے لئے ضروری نہیں کہ ہم طویل تفصیلات سے کام لیں۔ اس لئے کہ عموماً افسانہ پڑھنے والے طویل تفصیلات میں دلچسپی نہیں لیتے اور انہیں پڑھے بغیر آگے بڑھ جاتے ہیں۔ اچھے افسانہ نگار اس بات سے واقف ہیں اس لئے ان کا طریقہ یہ ہے کہ وہ اگر افسانے کو بیان سے شروع بھی کریں گے تو نہایت اختصار سے کام لیں گے اور افسانہ پڑھنے والے کو اپنے واقعات کی رو میں شامل کر لینے کے بعد رفتہ رفتہ واقعات کے بیان کو اپنے مقصد اور ضرورت کے مطابق طویل کرتے جائیں گے۔

ان تفصیلات کے غیر ضروری حصوں سے بچنے کے لئے افسانہ نگار کو دو باتوں کی سخت ضرورت ہے۔ اول تو یہ کہ وہ اپنے گرد و پیش کا مطالعہ اتنی غور اور توجہ سے کرے کہ چھوٹی اور بڑی ہر چیز اس کی نظر کے سامنے ہو۔ افسانے میں جس ماحول اور فضا کو وہ پیش کرنا چاہتا ہے اسے اس کی پوری جزئیات سے واقف ہونا چاہئے۔ ورنہ اس کی بنائی ہوئی تصویر کبھی موثر نہیں ہو سکتی۔ افسانے میں مشاہدے کی جو اہمیت ہے اس کا اندازہ ایک واقعے سے کیا جاسکتا ہے۔ فرانس کے مشہور ناول نویس فلا بیر نے ایک مرتبہ ماپساں سے کہا کہ چیز کو اتنی دیر تک دیکھو کہ اس کے وہ سارے نقش تمہاری نظر میں سما جائیں جن تک باقی لوگوں کی نظر پہنچی ہے۔ اس چیز کے متعلق وہ باتیں معلوم کر لینے کے بعد جن تک ہر ایک کی نظر پہنچ چکی ہے، اسے

پھر اتنی غور سے دیکھو کہ تمہیں وہ چیزیں دکھائی دینے لگیں جن تک دوسروں کی نظر نہیں پہنچی۔ اس واقعہ سے اندازہ کیا جاسکتا ہے کہ افسانہ نگار کو مشاہدے میں کتنی کاوش اور باریک بینی سے کام لینے کی ضرورت ہے۔ اس کے بغیر ان کی بیان کی ہوئی باتوں اور اس کی بنائی ہوئی تصویروں میں وہ اثر نہیں پیدا ہو سکتا جو ایک کامیاب ترتیب کا لازمی حصہ ہے۔

مشاہدہ بے حد اہم چیز ہے لیکن مشاہدے سے زیادہ ضروری چیز ایک اور ہے۔ انسان زیادہ سے زیادہ مشاہدہ کرے اور اپنے افسانے کے ماحول سے اور اس کے گرد و پیش کی ذرا ذرا سی چیز سے اچھی طرح واقف ہو، اس کے باوجود وہ افسانے میں اثر نہیں پیدا کر سکتا، یا اپنے تمہیدی بیان کو زیادہ موثر اور دل نشین نہیں بنا سکتا اس لئے کہ ضروری مشاہدات پر عبور حاصل کرنے کے بعد اس کے لئے یہ جاننا بھی ضروری ہے کہ جو چیزیں اس کی نظر سے گزری ہیں ان میں سے ہر ایک کی اہمیت کیا ہے؟ کس چیز کا بیان فطرتِ انسانی پر زیادہ گہرا اثر ڈال سکتا ہے؟ کس چیز کا ذکر افسانہ پڑھنے والے کو آسانی سے اس کا اور افسانے کے واقعات کا راز دار بنا سکتا ہے؟ کس چیز کے پڑھنے کے بعد پڑھنے والا خود کو افسانے کے ماحول میں شامل سمجھ لینے پر مجبور ہے؟ اس لئے افسانہ نگاروں کا دوسرا لیکن زیادہ اہم فرض یہی ہے کہ ہمیشہ اس بات کا اندازہ کر سکیں کہ انہیں ایک خاص موقع پر کسی چیز کی کون سی تفصیلات پیش کرنے کی ضرورت ہے اور کن تفصیلات سے بچنا لازمی ہے؟ اس کام کے لئے افسانہ نگار کی نظر میں امتیاز اور انتخاب کا جوہر ہونا چاہئے۔ سب کچھ جان لینے کے بعد سب کچھ بتا دینا ہنر نہیں۔ ساری تفصیلوں میں سے صرف ایسی باتیں چینی پڑتی ہیں جو ایک خاص موقع کے لحاظ سے زیادہ ضروری اور موثر ہوں۔ جب تک یہ باتیں نہیں ہوں گی افسانے کی فنی ترتیب سے افسانے کی فضا میں کشش

کا پیدا ہونا ممکن نہیں۔ اور جب تک یہ بات نہیں ہوتی افسانے کے عمومی تاثر کی  
تکسیریں ممکن نہیں۔

ہمارا عام تجربہ ہے کہ ہم جتنے افسانے پڑھتے ہیں وہ پلاٹ کی جدت، سیرت کشی  
کی جزئیات، تخیل کی رنگینی اور اس طرح کی دوسری چیزوں کے لحاظ سے مکمل ہوتے  
ہیں لیکن انہیں پڑھنے کے بعد ہمارے دل پر کوئی اثر نہیں پڑتا۔ پلاٹ کی  
دلچسپی، کرداروں کی فطری بلندی اور تخیل کی سحر کاریوں سے اس درجہ کبھی اثر قبول  
نہیں کرتے کہ افسانہ ختم کرنے کے بعد اس کی لذت محسوس کریں۔ اس کمی کی  
اظہار کوئی وجہ سمجھ میں نہیں آتی، لیکن حقیقت یہ ہے کہ ایسا ہونے کی صورت ایک  
وجہ ہے اور وہ صحیح ترتیب کی فنی کمی ہے۔ افسانے میں ہر چیز اپنی اپنی جگہ دلچسپ  
اور بلند معیار کی ہے لیکن افسانہ نگار فن کی نزاکتوں سے ناواقف ہے۔ اسے تھوڑی  
تھوڑی دیر کے بعد پڑھنے والوں کے دلوں کو سحر کرنے کے لئے کوئی نیا جادو پھینکنا  
چاہئے۔ اسے چاہئے کہ افسانے کے واقعات کے درمیان میں ایک غیر محسوس طریقے  
پر اس روحانی نغمے کے دو ایک بول بولتا چلے جو نظرت انسانی کے دلوں کو اپنے  
قبضے میں رکھنے کے لئے سحر کا کام کرتا ہے، جسے ہر لطیف دنیا میں فن کی نزاکت  
کہا جاتا ہے اور جس نے افسانہ نگاری میں ترتیب کا نام اختیار کیا ہے اس لئے ہم  
مختصر طور پر ترتیب کے متعلق یہ کہہ سکتے ہیں کہ وہ ایک ایسی چیز ہے جو افسانے میں  
دلکشی اور دل فریبی پیدا کرنے کے لئے ایک روح کی حیثیت رکھتی ہے۔ اس کے  
بغیر ہر بلندی پستی اور ہر کیفیت ایک بے اصولی ہے۔ اچھے افسانہ نگار ترتیب کی ادبی  
اور فنی نزاکت کا کام تصور آفرینی سے لیتے ہیں اور ہر موقع پر کچھ تو خود لکھ سکتے ہیں  
اور کچھ پڑھنے والے کے تصور کے لئے تھوڑا دیتے ہیں۔ پڑھنے والا جب افسانے کے  
کسی حصے میں کوئی خلا چھوڑتا ہے تو پڑھنے والے کا ذہن اسے خود پورا کرتا ہے اور یوں

افسانہ نگار کے فنی عمل میں اس کا شریک بن کر ایک خاص طرح کی لذت محسوس کرتا ہے۔ اسی کا نام فن ہے اور فن کا یہ مقصد فنی ترتیب کے ذریعے پورا ہوتا ہے۔

ترتیب کا بہترین مواد اکثر افسانہ نگاروں کے نزدیک مقامی رنگ ہے اور اس لئے ہرزبان کے اچھے اچھے افسانہ نگار اپنے لئے کسی نہ کسی خاص مقام کو مخصوص کر لیتے ہیں اور اپنے افسانوں میں اسی مقام کو واقعات کا پس منظر بناتے ہیں۔

اردو میں "پریم چند" اور ان کا اثر قبول کرنے والے دوسرے افسانہ نگاروں کے افسانے اس رنگ کی بہتر مثالیں ہیں، لیکن اس قسم کے افسانوں پر عموماً جو اعتراض ہوتا ہے وہ یہ ہے کہ جن افسانوں کی بنیاد مقامی رنگ یا مقامی خصوصیات پر ہوتی ہے وہ صرف ایک محدود جماعت کے لئے دلچسپی کا ذریعہ بن سکتے ہیں۔ یہ اعتراض کسی حد تک صحیح ہے لیکن اس کا اطلاق صرف ایسے افسانوں پر ہوتا ہے جن میں لکھنے والوں نے اپنے مطلع نظر کو بھی محدود کر دیا ہے، یا جن میں اس نے صحیح مشاہدے سے کام نہیں لیا۔ اچھے افسانہ لکھنے والے مقامی رنگ کو بھی بلند سے بلند مقاصد کا پس منظر بناتے ہیں۔ ان کے افسانوں میں جہاں ایک طرف مقامی دلچسپیاں اور اس کی مخصوص کششیں افسانے کی دلچسپی کا موجب بنتی ہیں دوسری طرف ان کی یہ خصوصیت بھی انھیں دلچسپ اور موثر بناتی ہے کہ ان میں فطرت انسانی کے ایسے پہلوؤں کی مصوری اور عکاسی ہوتی ہے جو وقت اور مقام کی قید سے آزاد ہیں۔ ایسے افسانہ نگار مقامی رنگ کو افسانے کی بنیاد نہیں بناتے بلکہ اس سے ایسے پس منظر یا ترتیب کا کام لیتے ہیں جس کے بغیر ان کے موضوع پلاٹ کا وجود اور ان کے پیدا کئے ہوئے فطری کرداروں کا عمل غیر ممکن تھا۔ فطرت انسانی کی تلخ اور شیریں حقیقتیں ان کی نظر میں ہیں۔ نفسیاتی علم اور غور و فکر نے انھیں عام

انسانی فطرت کی نازک لطافتوں سے آگاہ کیا ہے۔ انہیں معلوم ہے کہ انسانی فطرت کی کون سی رگ کس وقت چھوڑنی چاہئے اور کس رگ کا کس وقت چھوڑنا جانا خطرناک اور خلافتِ فطرت ہے۔ ایسی مثالیں ہیں پریم چند کے افسانوں میں بہت ملیں گی جن میں انہوں نے دیہاتی زندگی کو اپنا پس منظر بنایا ہے اور اپنے افسانے کی بنیاد بھی اسی ترتیب پر رکھی ہے۔ لیکن اس کے باوجود ان کے پلاٹ اور کردار جن جن رنگوں میں پیش کئے جاتے ہیں وہ ایک محدود جماعت کی دلچسپی کا موجب نہیں ہوتے بلکہ عام فطرت انسانی ان سے وہی اثر قبول کرنے پر مجبور ہے جو ایک محدود جماعت کے افراد اور اس کی وجہ صرف یہ ہے کہ ان کی فنی ترتیب میں نفسیات کے گہرے مطالعے اور مشاہدے کے باریک فرق اور امتیاز سے کام لیا گیا ہے۔

پریم چند کے افسانوں کا ذکر آگیا اس لئے اس موقع پر اس بات کا اظہار ضروری ہے کہ مقامی رنگ کو افسانے میں صرف اس لئے شامل نہیں کرنا چاہئے کہ وہ اس کی دلچسپی میں اضافہ کر سکتا ہے۔ ضروری یہ ہے کہ ہر شخص یہ سمجھے کہ جو پلاٹ یا جو کردار افسانے میں جس رنگ میں پیش کئے گئے ہیں ان کے لئے صرف اسی قسم کی ترتیب یا ماحول کی ضرورت تھی۔ اگر یہ ترتیب نہ ہوتی تو پلاٹ کی فطری رفتار اور کرداروں کے ارتقاء میں فرق آجاتا۔ اس لئے نئے افسانہ نگاروں کو اس بات کا خیال رکھنا چاہئے کہ افسانے میں مقامی رنگ شامل کرتے وقت یہ بھی محسوس کر لیں کہ اس کے معینہ پلاٹ اور کرداروں کے فطری ارتقاء کو موجودہ ترتیب سے کس حد تک لگاؤ ہے۔ اگر دونوں میں سے کوئی ایک دوسرے سے الگ معلوم ہو تو یہ بہت بڑی کمی سمجھی جائے گی۔

مقامی رنگ کے دو لفظ سن کر ہمارا ذہن خدا جانے کس کس طرف جاتا ہے

اس لئے کہ مقامی رنگ میں ہر وہ چیز شامل ہے جس کا تعلق کسی خاص مقام سے ہو اور جو اس مقام کے سوا کہیں اور مل بھی نہ سکے۔ اس لئے اس میں کسی خاص جگہ کے لوگوں کی فطرت، ان کے رہنے سہنے کے طریقے، ان کے لباس، ان کے مشاغل، ان کے کردار اور ان کی گفتار کے علاوہ مناظر فطرت ایسی چیزیں ہیں جن کو افسانے کی ترتیب سے زیادہ گہرا تعلق ہے اور مقامی مناظر فطرت کو قریب قریب ہر قسم کے افسانوں کے لئے کام میں لایا جاسکتا ہے۔ فرق صرف یہ ہوگا کہ ہم ان چیزوں کا بیان کرتے وقت اپنا طرزِ بدلتے پر مجبور ہو جائیں گے۔ اس لئے کہ مختلف قسم کے افسانوں کے لئے ایک جداگانہ قسم کی ترتیب کی ضرورت ہے۔ مثال کے لئے اگر ہم رومانی افسانوں کو لیں تو ہمیں معلوم ہوگا کہ ان کا انداز دوسرے افسانوں سے مختلف ہے۔ اس میں ہیرو اور ہیروئن کے جذبات میں ایک قسم کا ایجان ہوتا ہے جو کلاسیکی اور مثالی عشق کے افسانوں میں نہیں ہوتا۔ رومانی افسانوں کا عاشق کسی قدر بے تاب، بے چین اور سیما ب صفت ہوتا ہے مثالی اور کلاسیکی عشق میں ایسی مثالیں نہیں ملیں گی۔ اس لئے ضروری ہوگا کہ ہم افسانے کی ترتیب کو اسی عاشق کے مزاج کے مطابق رکھیں۔ مناظر فطرت کی ایسی چیزوں کو پیش کریں جن کا وجود بجائے خود رومانی صفات کا حامل ہے۔ چاند کی عشق پرور روشنی کے علاوہ پیپے کی پیکھاں، مور کی تانیں اور اس کا رقص، سرسوں کا پھولنا یہ سب چیزیں رومانی جذبات کی پرورش کرتی ہیں اور اس لئے رومانی افسانوں کا بہتر سے بہتر پس منظر بن سکتی ہیں۔ کلاسیکی عشق کے افسانوں میں عاشق و معشوق کی حالت بالکل دوسری طرح کی ہوتی ہے۔ دونوں ایک دوسرے میں سرشار دنیا و مافیہا سے بے خبر خود ہی بندے اور خود ہی معبود۔ یہاں جذبات میں ایک قسم کی دیوانگی اور وارفتگی ہوتی ہے۔ ایسے افسانوں میں مناظر فطرت کو ان کے رنگ میں رنگ کر

پیش کرنا چاہئے۔

عشقِ افسانوں کے مواد اور فطرت کی ہم آہنگی کے ساتھ یہ کہہ دینا بھی ضروری ہے کہ عموماً دوسری قسم کے افسانوں میں بھی اس طریقے کو پسندیدہ سمجھا جاتا ہے کہ افسانے کے واقعات اور مناظر فطرت کے ذریعے پیش کی ہوئی ترتیب میں ایک خاص قسم کی ہم آہنگی ہو۔ یہی وجہ ہے کہ اکثر افسانہ نگار اس ترتیب کو اس سے بن مقصد کے لئے کام میں لاتے ہیں۔ وہ مناظر کی ترتیب پیش کر کے پڑھنے والے کو افسانے کی روح یا اس کی کیفیت کا صحیح احساس دلاتے ہیں اور پڑھنے والا بالکل شروع ہی سے اس رنگ میں ڈوب جاتا ہے۔ لیکن ایسے موقعوں پر اس بات کا خیال رکھنا بھی ضروری ہے کہ مناظر فطرت کو بالکل شروع ہی میں تفصیل کے ساتھ نہ بیان کر دیا جائے بلکہ افسانے کے ارتقا اور اس کی تبدیلیوں کے ساتھ ساتھ فطرت اور اس کے مناظر کے مختلف ہم آہنگ پہلو پیش کئے جائیں تاکہ یہ مناظر برابر افسانے کی روح اور کیفیت کے مطابق رہیں۔

افسانہ نگاری کے فن اور ترتیب کی سحر آفرینیوں میں سب سے دشوار بات یہی ہے کہ افسانہ نگار اپنے افسانے کے بالکل ابتدائی جملوں سے قصے یا افسانے کی کیفیت کا اظہار کر دے۔ چنانچہ اچھے اچھے افسانہ نگاروں کے دو ایک افسانوں کی تمہید کو مثال کے طور پر پیش کر کے اس بات کو زیادہ واضح کیا جاسکتا ہے۔

نیاز کا افسانہ کیو پڈوسا کی اس طرح شروع ہوتا ہے :-

یوں تو یونان کے عہد زریں کا ذرہ ذرہ بجائے خود اک حسن آباد تھا

لیکن سانگی کے شباب نے جس رعنائی جمال کا نمونہ پیش کیا وہ حقیقتاً

عورت کی دنیا میں اک سحر تھا، اک اعجاز تھا۔

کسی رومانی افسانے کی ابتدا مشکل سے اس سے زیادہ دلکش اور تصویر زار ہو سکتی

ہے کہ درجہ بلوں کے پڑھنے کے بعد انسان حسن کے اس سحر کا اثر محسوس کرنے لگتا ہو جو آگے چل کر افسانے میں فتنہ قیامت بن کر ظاہر ہوا ہے۔

مجنون کے افسانے "بیگانہ" کی ابتداء یوں ہوتی ہے :-

"صورت اور حرکات و سکنات سے ہر شخص اس کو پاگل کہہ دیتا اور ہم لوگوں نے تو اس کو پاگل ہی سمجھ لیا تھا۔ ہم لوگوں کو یقین تھا کہ وہ بغیر ٹکٹ سفر کر رہا ہے۔ ورنہ ایسے خرقہ پوشوں کا سکند کلاس میں کہاں گزرے! بال پریشاں، حجامت بڑھی ہوئی، ناخن گندے، شاید مہینوں سے نہیں کٹے تھے، آنکھوں میں حلقے پڑے تھے، ہونٹ سوکھے ہوئے تھے، گال بیٹھے ہوئے تھے۔ برسوں کا بیمار معلوم ہوتا تھا۔ سو کرتے اور پاجامے کے اس کے بدن پر کچھ اور نہ تھا۔ کرتے کی یہ حالت کہ کہیں سے آستین نکلی ہوئی، کہیں سے دامن مسکا ہوا۔ پاجامہ کبھی کبھہ اس سے بہتر حالت میں نہ تھا۔"

اس تمہید کے بعد ہر شخص جس قسم کے واقعات سننے کا مشتاق بن جاتا ہے اس کی حیثیت یقیناً ایک المیہ کی ہو سکتی ہے۔ ابتدائی ترتیب سے اگر افسانہ نگار اس قسم کا اثر پیدا کر سکتا ہے تو وہ اپنے فن میں کامیاب ہے۔ افسانے کی فنی ترتیب کے متعلق مختصر طور پر جو کچھ کہا گیا اس سے اس کی اہمیت کا اندازہ ہو سکتا ہے، اس لئے کہ ہم نے دیکھا کہ کوئی افسانہ خواہ وہ دوسری حیثیتوں سے کتنا ہی بلند اور لطیف کیوں نہ ہو، اس وقت تک فن کی نازک بلندیوں تک نہیں پہنچ سکتا، جب تک اس میں فنی ترتیب کا خاص طور پر خیال نہ رکھا گیا ہو۔ ترتیب کے حسن سے افسانے کے حسن، لطافت، اثر اور بلندی میں اضافہ ہوتا ہے۔ پلاٹ کی دلکشاں جذبات پر صرف اس وقت قبضہ کر سکتی ہیں جب ان میں نئی ترتیب کا سحر شامل ہو۔ کردار



افسانہ نگار کے ہاتھ میں کٹھ پتلی معلوم ہوتا ہے۔ جب تک فنی ترتیب کی مدد سے اسے ماحول اور واقعات کے مطابق نہ بنایا جائے۔ لیکن ان سب محاسن کے باوجود ایک مبتدی افسانہ نگار کے لئے یہ ایک بے حد نازک چیز ہے اور اس کے کام میں لانے سے پہلے بڑی احتیاط برتنے کی ضرورت ہے۔ خواہ ہم اس کے ذریعے واقعات پیش کریں، خواہ اس کی مدد سے کرداروں کو رد و شناس کرائیں۔ خواہ ہم اس کی مدد سے پڑھنے والے کو اپنا ہم خیال بنانے کی کوشش کریں، خواہ مناظر قہر اور مقامی رنگ سے اس میں فنی سحر کاریاں بھریں یا اس کی مدد سے افسانے کی کیفیت اور روح اور پیغام کو دوسروں تک پہنچائیں۔ ان سے کوئی بلند یا پست، اہم یا غیر ضروری کام لیں لیکن ہر صورت میں صرف ایک بات کا یاد رکھنا ضروری ہے اور وہ یہ کہ فنی ترتیب کو ہمیشہ افسانے کے مقصد کا تابع رہنا چاہئے اس لئے کہ ہمارا مقصد اصلی حقیقت میں وہ چیز ہے جسے ہم پیش کر رہے ہیں۔ فنی ترتیب صرف اسے قابل قبول بنانے کے کام میں لائی جاتی ہے۔ ترتیب کہانی میں اپنے لئے نہیں کہانی کے لئے ہوتی ہے اور اس لئے اگر ترتیب کا حسن، اس کی بدنامی بھدراپن یا بوجھ افسانہ پر اس طرح چھا جائے کہ اصل افسانہ اس کے سامنے ماند دکھائی دینے لگے تو یہ ترتیب کا حسن نہیں، عیب ہے۔ افسانہ نگار اپنی ساری ادبی اور شاعرانہ قوتوں سے کام لے کر زبان و بیان میں نزاکتیں پیدا کرتا ہے۔ مناظر کو ہر ممکن طریقے سے کیفیت اور بناتا ہے۔ تہمدی تصویر میں حد درجہ کی رنگینی اور رعنائی ہوتی ہے۔ اگر یہ سب کچھ کہانی کے پلاٹ کو آگے بڑھانے اور اس کے مقصد کو اجاگر کرنے میں مدد نہیں دیتا تو یہ فنی نقطہ نظر سے ہرگز قابل قبول نہیں۔ افسانے میں ترتیب کی مثال بالکل ایسی ہی ہے جیسی انگوٹھی میں نگینے کی۔ انگوٹھی میں نگینہ لگ جاتا ہے تو جہاں ایک طرف انگوٹھی کی قدر و قیمت اور حسن میں اضافہ ہوتا ہے وہاں نگینے کی بھی ایک حیثیت بن جاتی

ہے۔ انگوٹھی سے الگ کر لینے کے بعد پھر اس میں بھی وہ حسن باقی نہیں رہتا اور عام نظر بھی اس کی صحیح قیمت کا اندازہ نہیں لگا سکتی۔ اچھے افسانہ نگار افسانے کے مرکزی خیال اور اس کی فنی ترتیب کو اس طرح شیرو شکر کرتے ہیں کہ ایک کو دوسرے سے الگ نہیں کیا جاسکتا۔ دونوں دست بدست ساتھ ساتھ چلتے ہیں اور ایک کا اثر دوسرے پر پڑتا ہے۔ ترتیب کہانی میں مختلف قسم کی تزیین کا سامان بنتی ہے اور اس کے بدلے میں کہانی کا پلاٹ، برابر ترتیب کی تشکیل میں مدد دیتا رہتا ہے۔ ترتیب کی کہانی میں وہی حیثیت ہے جو ماحول کی عام انسانی زندگی میں۔ انسانی زندگی کا ماحول اور اس کی فضا سے کرداروں کے جذبات، احساسات اور ان کے عمل پر اتنا گہرا اثر پڑتا ہے کہ ہم آسانی سے ماحول کو دیکھ کر انسان کی سیرت اور اس کی سیرت کو دیکھ کر کسی نہ کسی حد تک اس کے ماحول کا اندازہ کر سکتے ہیں۔ اسی طرح افسانے کے کرداروں کی عملی، جذباتی اور ذہنی زندگی اور افسانے کی ترتیب میں گہرا تعلق ہے۔ کسی خاص کردار کی صحیح مصوری کے لئے ایک خاص قسم کا ماحول پیدا کرنا ضروری ہے اور ایک عام قسم کے ماحول سے ایک خاص قسم کے کردار کی تشکیل ناگزیر سی ہے۔ اسی چیز کا نام صحیح فنی ترتیب ہے۔

ترتیب کہانی میں سائے کی طرح اس کے ساتھ ساتھ چلتی ہے۔ یہاں تک کہ پڑھنے والا افسانہ ختم کر چکنے کے بعد افسانے کا جو مجموعی اثر قبول کرتا ہے۔ اس میں اس ترتیب کی بھی خاص جگہ ہوتی ہے۔ وہ افسانے میں آنے والے کرداروں کا تصور بغیر اس ماحول یا فضا کے کر ہی نہیں سکتا جس سے افسانے کی ترتیب قائم کی گئی ہے۔ اس ماحول سے الگ ہو کر افسانوی کردار کٹھ پتلیاں بن کر رہ جاتے ہیں اور پڑھنے والے کا ذہن واقعات کے بیچ اور جھوٹ کا صحیح اندازہ اور تصور کر ہی نہیں سکتا۔ یہی وجہ ہے کہ افسانہ نگاری میں فنی ترتیب کو اتنی اہمیت حاصل ہے اور اس کی تیاری

میں اچھے افسانہ نگار مشاہدہ، مطالعہ، غور و فکر اور تخیل سے کام لیتے ہیں، تقابل اور انتخاب کی قوتوں کو پوری طرح استعمال کرتے ہیں اور اپنی ساری ادبی صلاحیتوں کو صف آرا کر کے کوئی ایسا نقش بناتے ہیں جو افسانے کے مجموعی اثر کو اور زیادہ واضح بنا سکے۔ اچھی فنی ترتیب کے بغیر ان مقاصد میں کامیابی محال ہے۔

---

# تمہید اور خاتمہ

## ۱۔ تمہید

ادب اپنے خیالات کو دوسروں تک پہنچانے کا نام ہے۔ ایسی صورت میں مصنف کا سب سے بڑا فرض یہی ہونا چاہئے کہ شروع ہی سے پڑھنے والوں کے لئے دلچسپی کی ایسی صورت میں پیدا کرے کہ وہ اس کی ادبی تخلیق کی طرف متوجہ ہو کر اسے شوق سے پڑھنے پر مائل ہوں۔ یہی وجہ ہے کہ جو لوگ علمی موضوعات پر کبھی کتابیں لکھتے ہیں وہ انہیں اس طرح شروع کرتے ہیں کہ قاری اس تمہید سے متاثر ہو کر کتاب کے اگلے حصے پڑھنے پر مائل ہوتا ہے۔ قصے کہانی کی کتابوں میں یہ بات اور کبھی زیادہ ضروری ہوتی ہے۔ فلسفے اور علوم و فنون کی کتابیں اکثر اس لئے پڑھی جاتی ہیں کہ انسان ان کے ذریعے ایک خاص قسم کی معلومات حاصل کرنا چاہتا ہے یا اسے نئے خیالات اور نظریات کی جستجو ہوتی ہے۔ فنون اسے بحیثیت انسان کے زیادہ مکمل بناتے ہیں۔ فلسفہ اس کی تخیل کی وسعتوں میں گہرائیاں پیدا کرتا ہے اور سائنس اس کی زندگی کو زیادہ باقاعدہ اور مفید بناتی ہے لیکن افسانے وہ صرف اس لئے پڑھتا ہے کہ اس کا تھکا ہوا دماغ اس کا بے جان جسم اور سرد روح

پھر بیدار ہو جائے۔ وہ حقیقت کی دنیا سے تھک کر تھوڑی دیر کے لئے ایسی فضاؤں میں سیر کرنا اور ان میں گم ہو جانا چاہتا ہے جہاں کی حقیقتیں زیادہ سحر آگس اور دلکش ہیں۔ ایسی صورت میں اس کے لئے یہ بات بڑی اہمیت رکھتی ہے کہ وہ ایسے افسانے پڑھے جنہیں شروع کرتے ہی وہ اس نئی دنیا میں داخل ہو جائے۔ کہانی کی تمہید ہی اسے اپنی طرف کھینچے۔ یہ تمہید ہی اگر پڑھنے والے کو دلچسپ معلوم ہوگی تو اس کے دل میں آگے قصہ پڑھنے کا شوق خود بخود زیادہ ہوگا۔

ہمارا عام تجربہ ہے کہ ہم ایک چیز سے دوسری کی طرف اسی وقت متوجہ ہوتے ہیں جب نئی چیز اچانک اور پر زور طریقے سے ہمیں اپنی طرف متوجہ کرے۔ تھکے ہوئے ذہن افسانے کی طرف اس لئے رجوع ہوتے ہیں کہ ان کے لئے فرحت و انبساط کا سامان مہیا ہو۔ ایسی صورت میں بے حد ضروری ہے کہ افسانہ شروع کرتے ہی انہیں کوئی ایسا جملہ یا ایسی بات مل جائے کہ وہ یک بارگی اپنے خیالات کے رخ کو دوسری طرف موڑ سکیں۔ کسی افسانے کا دلکش ابتدائی فقرہ، جلد یا پارہ انہیں اپنی دنیا میں لا کر اس مقصد کی تکمیل کر سکتا ہے۔

علمی اور نفسیاتی نقطہ نظر سے الگ ہٹ کر اگر ہم اسی بات کو اپنی زندگی کے معمولات سے مطابقت کر کے دیکھیں جب بھی اسی تجربہ پر پہنچیں گے۔ آپ کسی کام سے ایک شخص کے پاس گئے جو بے حد مصروف ہے۔ آپ کے لئے صرف یہی موقع ہے کہ آپ اس شخص کو اپنے خیالات سے متاثر کر کے اپنا ہمدرد بنالیں۔ دوسری طرف اس شخص کی یہ حالت ہے کہ وہ اپنی مصروفیت کی وجہ سے آپ کو بہت تھوڑا وقت دینا چاہتا ہے۔ اتنی دیر میں آپ چاہے اس سے ایک بات کر لیں یا پچاس، فضول باتیں کریں یا کارآمد بہر حال اس میں نقصان یا فائدہ آپ کا ہے۔ ایسے موقع پر عموماً آپ جس بات کو ترجیح دیں گے وہ یہی ہے کہ اپنی بات صاف، موثر اور مختصر لفظوں میں سامع کے

ذہن تک پہنچا دیں۔ اگر آپ ان سب باتوں میں کامیاب ہو گئے تو آپ کا مقصد پورا ہو گیا۔ بالکل یہی حال افسانہ نگار کا ہے۔ اس کا اولین مقصد یہ ہے کہ وہ پڑھنے والوں کے دلوں پر قابو پائے۔ یہ بات اس وقت تک ممکن نہیں جب تک اس کی تمہید میں اختصار، دل کشی، تاثیر اور جدت نہ ہو۔ مثال کے لئے حامد علی خاں کے ترجمے "شاعری کی شکست" کا ابتدائی پارہ ملاحظہ کیجئے :-

"وہ شہزادی اجتیا تھی اور راجہ ناراین کے دربار کا شاعر کبھی اس سے رو برو نہ ہوا تھا۔ جس دن شاعر راجہ کے سامنے کوئی نظم پڑھتا وہ اپنی آواز اتنی بلند کر لیتا کہ اس کے نغمے بالا خانے کی چلمنوں کے پیچھے نادیدہ سامعین کے کانوں تک پہنچ سکیں۔ وہ اپنے راگ کو اپنی رسائی سے دور بہت دور اس تاروں بھری دنیا میں پہنچا دیتا جہاں ادراک نظر کی سرحد سے پرے اس کے مقدر کا رہنما سیارہ ایک ہالہ نور میں گھرا ہوا چمک رہا تھا۔"

افسانے کو شروع کرنے والا اس کے بالکل ابتدائی جملوں کو پڑھتے ہی رومان کی دنیا میں داخل ہو جاتا ہے۔ رفتہ رفتہ اس کے کانوں میں اس فضا کے ہلکے ہلکے نغمے گونجنے لگتے ہیں۔ شاعر کے راگ کی پرواز کے ساتھ اس کا تخیل بھی تاروں کی معصوم دنیا میں پہنچ جاتا ہے۔ یہاں آکر رومان کی دل کشی اور بڑھ جاتی ہے اور وہ افسانے کے رنگ میں ڈوب کر خود کو بھلا دیتا ہے اور یہیں افسانہ کے فن کی ابتدائی منزلوں کی تکمیل ہو جاتی ہے۔ تمہید میں دل کشی بھی ہے اور اختصار بھی، جدت بھی ہے اور زندگی کا ایک پرفریب رومانی پہلو بھی۔

یہ تجربہ ہم میں سے تقریباً ہر ایک کو ہے کہ ہم نے کسی مشہور سے مشہور لکھنے والے کا کوئی ناول، قصہ یا افسانہ پڑھنا شروع کیا۔ اس کے ابتدائی چند صفحے یا

یا تصوراً صاحبہ غیر دلچسپ معلوم ہوا اور ہم نے اس افسانے، رسالے یا کتاب کو اٹھا کر پھینک دیا۔ وہ ذہن جو سکون اور فرصت کی تلاش میں اس طرف رجوع ہوا تھا اسے بجائے کوئی لطف یا کیف حاصل ہونے کے تکدر ہوا۔ اس کی سب سے بڑی وجہ یہ ہے کہ ہم افسانے کو اسی خیال سے شروع کرتے ہیں کہ وہ دلچسپ ہوگا۔ اس لئے اسے غیر دلچسپ پا کر ہمیں زیادہ تھلیف ہوتی ہے۔

ہمارے موجودہ افسانوں میں سے خاصی تعداد ایسے افسانوں کی ہے کہ تمہید کے سرا ان میں اور سب کچھ دلچسپ ہے اور اس کی وجہ یہ ہے کہ بعض افسانہ نگار اس بات کے عادی ہیں کہ وہ ہر بات کو رنگین بنانے کے لئے اسے زیادہ سے زیادہ پھیلا کر بیان کرتے ہیں۔ یہ بات اس صورت میں ضرور اچھی معلوم ہو سکتی ہے جب ہم افسانے کی دلکشی سے متاثر ہو کر اس کے رنگ میں اس طرح ڈوب جائیں کہ ہمارا تخیل اس کے تخیلی تسلسل کے ساتھ خود بخود حرکت کرتا رہے لیکن شروع ہی سے اگر ہم افسانے کی فضا میں داخل نہیں ہوتے تو ہم اس طویل تخیل سے بھی متاثر نہیں ہو سکتے جو تمہید کے بعد شروع ہوتا ہے افسانہ نگار شروع میں جو مناظر ہمارے سامنے پیش کرنے کی کوشش کرتا ہے ہم ان کی تخیلی تصویر کا ذہن میں قائم کرنا بھی اپنے اور ایک بار جانتے ہیں اور اس لئے ایسے موقعوں پر اکثر یہی کرتے ہیں کہ اس تمہید کا خیال کئے بغیر افسانے کا اگلا حصہ پڑھنے لگتے ہیں، جس کا لازمی نتیجہ یہ ہوتا ہے کہ افسانے کا وہ مجموعی اثر جو اس ابتدائی منظر اور افسانے کے دوسرے حصوں کے ساتھ مل کر ہم پر ہونا چاہئے تھا نہیں ہوتا اور افسانہ نگار کے فن کے حسن کا پورا اندازہ کرنا دشوار ہی نہیں بلکہ قریب قریب ناممکن ہو جاتا ہے۔ اس لئے افسانہ نگار کے لئے ضروری ہے کہ اگر وہ افسانے کے پلاٹ کو کسی خاص منظر کے تحت پیش کرنا چاہتا ہے تو اسے رفتہ رفتہ پیش کرے تاکہ وہ پڑھنے والوں پر بار بار نہ ہونے

پائے۔ پڑھنے والا ان تفصیلوں میں اس وقت تک لکھنے والا کا ہم خیال نہیں ہو سکتا جب تک وہ افسانہ کی گہرائیوں میں داخل نہ ہو جائے۔

افسانہ پڑھنے والے کو شروع ہی سے افسانے میں منہمک کر لینے کا ایک فنی اور سب سے بہتر طریقہ یہ ہے کہ افسانے کی ابتدا واقعات کی کسی درمیانی کڑی سے کی جائے۔ اس کے ابتدائی جملوں میں افسانے کا سب سے دلچسپ حصہ بیان کیا جائے۔ اس میں منہما کی سحر آفرینیاں موجود ہوں یا جن کرداروں کو افسانے میں پیش کیا گیا ہے انہیں کسی کش مکش میں مبتلا دکھایا جائے۔ بعض افسانہ نگار اس اصول کے اس حد تک پابند ہیں کہ وہ افسانے کی ابتدا قریب قریب انجام سے کرتے ہیں۔ وہ افسانے کے حزنہ نتیجے کا ذکر افسانے کے بالکل ابتدائی جملوں میں کر دیتے ہیں اور افسانہ پڑھنے والا شروع ہی سے اس میں منہمک ہونے پر مجبور سا ہو جاتا ہے۔ اردو میں ایسے افسانوں کی مثالیں کم نہیں۔ کرشن چندر، عصمت، فتو اور بیدی نے اکثر اسی طریقے سے کام لیا ہے۔

اردو میں اب تک عموماً ابتدا کے لئے تمہید یہ طریقہ رائج تھا۔ رفتہ رفتہ بیانیہ ابتدا میں شروع ہوئیں۔ پہلے افسانہ نگار افسانے کا قصہ بیان کرنے یا اس کے افراد کو ہمارے سامنے پیش کرنے سے پہلے کچھ تمہید بیان کرتے تھے۔ یہ تمہید اکثر دہمیشتر منظر کشی ہوتی تھی۔ اس کے بعد یہ طریقہ جاری ہوا کہ ابتدا اصل قصے کے بیان سے ہونے لگی کبھی یکبارگی افراد افسانہ میں سے کوئی نہ کوئی ہمارے سامنے لایا گیا اور منظر کشی کا طویل طریقہ ناپسندیدہ سمجھا جانے لگا۔ پھر ابتدا مکالموں سے ہونے لگی۔ یا بعض بعض موقعوں پر وہ کسی فلسفیانہ یا نفسیاتی بحث سے شروع کئے جانے لگے۔ لیکن اس نفسیاتی بحث کو تمہید یہ پیرایہ بیان سمجھنا چاہئے۔ اب سوال یہ ہے کہ ان طریقوں میں سب سے بہتر کون سا طریقہ ہے؛ اس



سوال کا جواب کسی قدر دشوار ہے، اس لئے کہ اہل فن اپنے کمال کی مدد سے کبھی ایک طریقے سے حسن پیدا کر دیتے ہیں کبھی دوسرے سے۔ اس لئے ابتدا کے جانچنے کا یہ معیار ہرگز درست نہیں کہ ہم تمہید کی نوعیت دیکھ کر اس کی اچھائی برائی کا فیصلہ کریں۔ جو بات دیکھنے اور سوچنے کی ہے وہ یہ ہے کہ تمہید ایسی ہونی چاہئے کہ اسے پڑھ کر افسانے کی روح کا اندازہ ہو جائے۔ تمہید یہ افسانوں میں یہ بات کسی قدر دشوار ہے۔ مکالمے میں اس کا نباہنا اور کبھی زیادہ مشکل ہے اس لئے فن کے اعتبار سے بیانیہ ابتدا سب سے بہتر سمجھی جاتی ہے۔ مکالمے رفتہ رفتہ افسانوں کی تمہیدوں میں ایک خاص جگہ لیتے جاتے ہیں لیکن ان سے افسانے کے اس مقصد کی تکمیل نہیں ہوتی ہے جس کا ابھی ذکر کیا گیا۔ اس لئے کہ کسی ایک فرد افسانہ کی زبان سے نکلا ہوا ایک جملہ پورے افسانے کی روح نہیں بن سکتا۔ ایسے موقعوں پر ان محدودے چند مثالوں کو چھوڑ دینا چاہئے جو فن کا کمال سمجھی جاتی ہیں۔

مختصر طور پر یہ کہا جا سکتا ہے کہ افسانے کی ابتدا یا تمہید کا کوئی مخصوص یا مقررہ طریقہ نہیں ہو سکتا۔ نہ یہی کہا جا سکتا ہے کہ کون سا طریقہ کس موقع پر زیادہ مناسب ہو سکتا ہے۔ لیکن تمہید کا پہلا راز یہی ہونا چاہئے کہ لکھنے والا اس کے ذریعے پڑھنے والے کے ذہن اور جذبات پر اچھی طرح قبضہ کر سکے۔ اگر شروع میں ایسا ہو گیا تو پڑھنے والا اس کے افسانے کو پڑھنے میں شوق کا اظہار کرے گا اور یہی اس کے حسن کا سب سے بڑا معیار اور اس کی محنت کی سب سے بڑی داد ہے۔

لیکن اس موقع پر یہ بھی کہا جا سکتا ہے کہ سامعین یا ناظرین کے لئے دلچسپی پیدا کرنے کے مختلف مسائل ہوتے ہیں۔ کوئی افسانہ نگار ڈرامائی اثرات پیدا کر کے افسانے کو دلکش بناتا ہے، کوئی افسانے کے ماحول کو اس کا سب سے زیادہ دلکش وسیلہ سمجھتا

سمجھتا ہے اور کوئی محض اس کے پلاٹ کو۔ غرض یہ سب باتیں افسانہ نگاروں کی مختلف ذہنیاتوں کا عکس کہی جاسکتی ہیں اور انہیں مقاصد کی بنا پر یہ کہا جاسکتا ہے کہ کس افسانے کے لئے کون سی تمہید زیادہ بہتر ہے۔ ڈرامائی اثرات مکالموں سے زیادہ بہتر طریقے پر پیدا ہو سکتے ہیں۔ افسانے کے ماحول اور ترتیب کو زیادہ دلکش بنانے کے لئے تمہید یہ طریقے سے کام لیا جاسکتا ہے۔ صرف پلاٹ میں دلکشی پیدا کرنے کے لئے بیانیہ طریقہ زیادہ موزوں ہے۔ کردار نگاری یا سیرت کشی کے لئے ان میں سے ہر طریقہ موزوں ہو سکتا ہے لیکن ان سب طریقوں کو اختیار کرنے کے بعد بھی ہمارے لئے سب سے ضروری چیز یہ ہے کہ ہم بیان کا مختصر، موزوں اور صاف اسلوب اختیار کریں۔

بہت سے افسانہ نگار فلسفیانہ تمہیدوں کو بہتر سمجھتے ہیں۔ فن کے نقطہ نظر سے یہ بات ہرگز پسندیدہ نہیں۔ افسانے کا اصول یہ ہونا چاہئے کہ واقعات پہلے اور خیالات بعد کو پیش کئے جائیں۔

آخر میں ایک کام کی بات اور کہی جاسکتی ہے اور وہ یہ کہ ہر لکھنے والے کو اس کا اندازہ ہے کہ مضمون شروع کرتے وقت اس کا فکر اور تخیل اپنی انتہائی بلندی پر نہیں ہوتا بلکہ اس میں زندگی کے آثار اس وقت پیدا ہوتے ہیں جب اس کا خاصا حصہ لکھا جا چکا ہو جس طرح پڑھنے والا بالکل ابتدا میں افسانے یا کسی تصنیف کی اصل فضا میں داخل نہیں ہو سکتا۔ اسی طرح لکھنے والے کے لئے بھی یہ بات قریب قریب غیر ممکن ہے مضمون شروع کرتے وقت ذہن دوسری چیزوں سے یکبارگی ادھر منتقل نہیں ہوتا، لیکن رفتہ رفتہ دوسرے خیالات دور ہوتے چلے جاتے ہیں اور خود اصل مضمون اور اس کا ماحول اس کی جگہ لے لیتا ہے۔ اس لئے ابتدا پر ہر ایک کو بے حد توجہ اور زور دینا چاہئے تاکہ اس میں اور آنے والے ان حصوں میں تصحیح

مطابقت اور ہم آہنگی پیدا ہو سکے جو مصنف اپنی تخیل اور جوش کی انتہائی بلندی پر پہنچ کر لکھتا ہے۔

اس کا سب سے بہتر طریقہ یہ ہے کہ جب افسانہ نگار لکھتے لکھتے اس منزل پر پہنچ جائے جہاں اسے یہ اندازہ ہو کہ وہ اب افسانے کو یہی ردوانی کے ساتھ لکھ رہا ہے اور وہ اس حد تک پہنچ چکا ہے جہاں وہ اسے ہنچانا چاہتا ہے تو اسے چاہئے کہ وہ تمہید پر ایک بار نظر ڈالے اور دیکھے کہ اس کی تمہید اس کے افسانے کی ردوانی کا ساتھ دے رہی ہے یا نہیں۔ اگر ایسا نہیں ہے تو لکھنے والے کو چاہئے کہ اسے اپنے خیال کے مطابق ویسا ہی دکش اور پرفن بنائے جیسا اس کا باقی افسانہ ہے۔

انگریزی کے بعض مشہور افسانہ نگاروں نے اپنے افسانے شروع **تمہید** کرنے کا جو طریقہ اختیار کیا ہے ان کا ذکر کرتے ہوئے ایک نقاد لکھتا ہے کہ برٹ ہارٹی (BRET HARTE) کے افسانے کی تمہید دلچسپی کے نقطہ نظر سے بڑی اہمیت رکھتی ہے۔ اس نے اسے اپنا خاص فن بتایا ہے ہاتھورن (HAWTHORNE) کا طریقہ یہ ہے کہ وہ اپنے افسانے کو ایک ایسے بیان یا پارے سے شروع کرتا ہے جس میں کسی منظر کا مختصر حال بیان کیا گیا ہو۔ یہ منظر آگے آنے والے کسی طویل منظر کی تمہید کا کام دیتا ہے۔ پو (POE) کا طریقہ یہ ہے کہ کوئی ایسی بات کہہ کر افسانہ خواں کو اپنی طرف متوجہ کرتا ہے جسے سن کر وہ سکتے کے عالم میں رہ جائے، یا ایسا ایسا اس کے دوران خون میں تیزی پیدا ہو جائے۔ برٹ ہارٹی نے کبھی کبھی اپنا افسانہ کسی ایسے جملے یا ایسی بات سے شروع کیا ہے جسے سن کر راہ چلتا آدمی رک جائے اور بے تابی سے اس بات کا انتظار کرنے لگے کہ دیکھیں اب کیا ہو۔ کسی ایک فقرے یا جملے سے قاری کے شوق کو بیدار کر دینا کہسانی

شروع کرنے کا بڑا عام اور دلچسپ طریقہ ہے، لیکن یہ طریقہ خطرناک بھی ہے۔ اس لئے کہ جو شوق کہانی کی تمہید نے جگا یا ہے اگر اس کی تسکین نہ ہو تو قاری سخت مایوس ہوتا ہے۔ اسے کوفت بھی ہوتی ہے اور غصہ بھی آتا ہے، اس لئے اچھے افسانہ نگار (اور ناول نگار) اپنی کہانی کو بڑے دھیمے انداز میں شروع کرتے ہیں اور قاری کا شوق جس دھیمی رفتار سے بیدار ہوتا ہے اسی انداز سے اس کی تسکین بھی ہوتی رہتی ہے۔ انگریزی کے نقاد اور افسانہ نگار 'e' کا طریقہ ہی طریقہ ہے۔ وہ کہانی بالکل "ایک سٹھا بادشاہ" کے روایتی اور سیدھے سادے انداز میں شروع کرتے ہیں۔ مہتم بالشان اور پرشکوہ تمہیدوں کو اچھا نہیں سمجھتے۔ کیٹھرن مینز فیلڈ (KATHERINE MANS FIELD) کا طریقہ سب سے الگ ہے۔ وہ کہانی کی تمہید اور اس کے خاتمے دونوں میں تکلف کی قائل نہیں۔ وہ کہانی اس طرح شروع کرتی ہیں جیسے ہماری عام زندگی کے واقعات شروع ہوتے ہیں۔ ان میں کسی طرح کے تکلف، تصنع اور فنی آورد کو دخل نہیں ہوتا۔ پریم چند کی کہانیوں کی تمہیدیں عموماً اسی طرح کی ہوتی ہیں۔ اس کے برخلاف منٹو کی تمہیدوں میں قاری کو چونکا دینے کا میلان عام ہے۔

تمہید کے متعلق افسانے کے فنی مبصروں میں ایک بات اور کہی گئی ہے اور وہ یہ کہ افسانہ نگار کو اپنی مختصر سی تمہید میں کہانی کے خاص کردار اور خاص واقعہ کا مختصر تعارف کر کے الگ ہٹ جانا چاہیے۔ چیخوف اور بیدی کے افسانوں کی تمہیدیں اسی انداز کی ہوتی ہیں۔

بعض اچھے افسانہ نگاروں کے افسانوں کی تمہیدیں دیکھ کر ماہرین فن نے یہ خیال بھی ظاہر کیا ہے کہ کہانی کی تمہید اور کہانی کے نقطہ عروج میں قریبی تعلق ہونا چاہئے۔ کہانی کا نقطہ عروج تاثیر کی انتہائی بلندی یا بلند ترین نقطہ ہے اور افسانہ نگار

کا ہر جلد آہستہ آہستہ ہمارے خیال اور احساس کو اسی بلندی کی طرف لے جاتا ہے۔ تمہید کو بلندی یا عروج کے اس سفر کا پہلا زینہ ہونا چاہئے کہ تمہید پڑھتے ہی قاری کہانی کی انتہائی دلچسپی کا تصور کر کے اس میں منہمک ہو سکے۔

کہانی کی تمہید کے متعلق اب تک جتنی باتیں کہی گئی ہیں اس سے یہ ظاہر ہوتا ہے کہ ایک تمہید میں بیک وقت صرف ایک کیفیت ہو سکتی ہے۔ حالانکہ ایسا نہیں۔ تمہید میں بعض اوقات کئی چیزیں، کئی کیفیات اور کئی تاثرات بیک وقت شامل ہوتے ہیں۔ مثال کے طور پر کوئی تمہید ایسی ہوتی ہے جس میں چند بیانیہ جملے فضا قائم کرنے، واقعہ کو ایک خاص نہج دینے اور کردار کا مختصر تعارف کرانے کا کام بیک وقت کرتے ہیں۔

کچھ کہانیوں میں تمہیدی جملے کا اصل مقصد تو کہانی کی مجموعی فضا بنانا ہوتا ہے۔ لیکن اسی مختصری تمہید میں واقعات کی جنبش اور حرکت بھی شروع ہو جاتی ہے اور کردار کی ایک ہلکی سی جھلک بھی سامنے آ جاتی ہے۔

بعض کہانیاں دلچسپ مکالموں سے شروع ہوتی ہیں لیکن مکالمہ دلچسپی پیدا کرنے کے علاوہ سیرت کشی کا عمل بھی شروع کر دیتا ہے۔

بعض کہانیوں کی تمہید میں فضا اور کردار ایک دوسرے میں جذب اور مدغم ہو کر سامنے آتے ہیں۔ اور ان سب باتوں سے تمہید کے فن کے متعلق جڑ بوجھ ہم نکالتے ہیں یہ ہے کہ کامیاب تمہید بیک وقت کئی فنی خدمات انجام دیتی ہے۔ فضا پیدا کرنا، قاری کے ذہن کو آنے والے واقعات کے لئے تیار کرنا اور ایک یا ایک سے زیادہ کرداروں کا تعارف کرانا۔

## ۲۔ خاتمہ

افسانے کا بنیادی مقصد دلچسپی ہے اور اسے اس کے ہر حصے میں موجود ہونا چاہئے۔ کہانی کی تمہید میں دلچسپی اس لئے ہونی چاہئے کہ پڑھنے والا اسے شروع کرتے ہی دلچسپی محسوس کرنے لگے۔ اس کا درمیانی حصہ اس لئے دلچسپ ہونا چاہئے کہ قصے کے اصل واقعات اس موقع پر اپنے منتہا تک پہنچتے ہیں اور خاتمے کو اس لئے دلچسپ ہونا چاہئے کہ جو دلچسپی اب تک قائم رہی ہے اس میں کمی نہ آجائے۔ اس لئے عموماً مختصر افسانوں میں اس کا منتہا اور خاتمہ بالکل قریب قریب ہوتا ہے، تاکہ پڑھنے والا منتہا اور خاتمے کے درمیان کے فاصلے کو بے دلی کے ساتھ پڑھنے یا طے کرنے کی کوشش نہ کرے، لیکن بعض افسانے ایسے ہوتے ہیں جن میں منتہا تک پہنچنے کے بعد بھی اشتیاق ختم نہیں ہوتا اور اس لئے افسانہ نگار کی دقتیں زیادہ بڑھ جاتی ہیں۔ جب اسے اس بات کی کوشش کرنی پڑتی ہے کہ وہ منتہا اور خاتمے کے درمیان دلچسپی پیدا کرے۔ مجنوں کے افسانے "خواب و خیال" کو لیجئے۔ اس کے واقعات منتہا کو اس وقت پہنچتے ہیں جب نسیم کی شادی ہو جاتی ہے اور ہم دیکھتے ہیں کہ اب ثریا اور نسیم میں محبت کا یہ رشتہ یا یہ تعلقات باقی نہیں رہے۔ پڑھنے والے کے نزدیک ایسے کا خاتمہ نہیں ہو جاتا ہے۔ لیکن افسانہ نگار اسے ابھی اور زیادہ مکمل بنانا چاہتا ہے اور یہاں سے خاتمے تک قریب قریب بیس صفحات میں باقی حالات بیان کرتا ہے۔ ہم ذرا سی دیر کو بھی انہیں خشک کر کے

چھوڑنے پر تیار نہیں ہو جاتے بلکہ ایسے کو تکمیل تک پہنچتے ہوئے دیکھنے کے لئے بے تاب ہوتے ہیں۔ ثریا غمِ محبت میں گھل گھل کر ختم ہو گئی۔ نسیم کے دل پر اس واقعے کا ایک گہرا اثر رہا اور افسانہ نگار نے ختم کرتے وقت بھی اس کے جذبات کی مصوری کر کے افسانے کے جذبے کو برابر قائم رکھا۔

لیکن اس قسم کی مثالیں بہت کم ہیں جہاں منتہا اور خاتمے میں اتنا فصل ہو اور زیادہ مثالوں میں دیکھا گیا ہے کہ اگر منتہا کے بعد افسانے کو ذرا بھی طویل بنانے کی کوشش کی گئی تو اس میں اثر بہت کم ہو جاتا ہے۔ ہماری زبان کے بہترین افسانہ نگار پریم چند کے افسانے ”آہ بیکس“ کو لیجئے۔ اس کا منتہا وہ ہے جہاں وحشت کی ماری مونگا منشی رام سیوک کے دروازے پر پڑی پڑی آخر جان دے کر ٹلتی ہے۔ اس وقت پڑھنے والا جذبات اور محسوسات کئی گہری دنیا میں ہوتا ہے۔ اس کے بعد اس کے جذبات اس بات کے متحمل نہیں ہو سکتے کہ وہ منشی جی یا ان کے گھر والوں کے متعلق کچھ تفصیل کے ساتھ سننے پر آمادہ ہو جائے۔ اس کا خیال ہوتا ہے کہ فطرت ایسے شخص سے جلد از جلد اس کے گناہ کا انتقام لیتی ہے اور حقیقت میں ہوا بھی ایسا ہی، لیکن افسانہ نگار نے اسے زیادہ نفسیاتی زیادہ حقیقی اور زیادہ قابل یقین بنانے کے لئے منشی جی کے حالات بیان کرنے میں ذرا زیادہ تفصیل سے کام لیا۔ گویا ”تفصیل“ خواب و خیال“ کے مقابلے میں بہت کم ہے۔ لیکن ہم اس میں اتنی زیادہ دلچسپی محسوس نہیں کرتے۔ اس میں سب کچھ ہے لیکن افسانوی حقیقت کا مظاہرہ نہیں۔ منشی جی جس انجام پر پہنچے وہ بالکل صحیح ہے لیکن افسانہ نگار کے بیان نے اس حالت کو جو منتہا پر پہنچا کر کافی گہری اور پرتاثر ہو گئی تھی قائم نہیں رکھا اور یہی اس کا بڑا عیب ہے۔ وہ اثر جو منتہا تک پہنچ کر ہمارے ذہن پر پڑا تھا اس میں کمی آگئی۔

اس لئے افسانے کے خاتمے کی سب سے بڑی خوبی یہی ہونی چاہئے کہ وہ ہمارے دماغ پر وہی اثر قائم رکھے جو افسانے کے شروع سے منتہا تک قائم ہو چکا ہے۔ افسانے کی روح، اس کی نضا اور اس کا انداز برابر خاتمے تک قائم رہنا ضروری ہے ورنہ اس کے اثر میں کمی آجانی لازمی ہے۔

یہی وجہ ہے کہ افسانہ نگار افسانے کے خاتمے کے موقع پر بہت سرعت تیزی اور تعمیلی بلندی سے کام لیتے ہیں۔ وہ خاتمے کے پہلے سکون، خاموشی یا رکاوٹ کو اچھا نہیں سمجھتے۔ وہ نہیں چاہتے کہ خاتمے کی تصویر کو پڑھنے والا دیر تک دیکھتا رہے۔ وہ تیزی سے اس کی ایک جھلک دینے کے بعد اس پر تصور کا پردہ ڈال دیتے ہیں اور صرف ہمارا تخیل ہی اس پردے کو اٹھا کر اس کے گہرے نقوش سے اپنے چشم و دل کو سیراب کر سکتا ہے مثلاً مجنوں کے افسانے "حسن شاہ" کو لیجئے حسن شاہ کی موت کے بعد افسانہ نگار نے افسانے کو جلد از جلد ختم کرنے کی کوشش کی ہے اور ان واقعات پر مختصر تبصرہ کرنے کے بعد افسانے کو جوں الفاظ پر ختم کیا ہے وہ یہ ہیں :-

"اتنی مدت کا غم اتنے قلیل عرصے میں برداشت کرنا حسن شاہ کے

بس کی بات نہ تھی اور اس نے اس کا علاج سوا اس کے اور کچھ

نہیں دیکھا کہ خود بھی سعیدہ کے پاس چلا جائے"

اسی لئے اس بات پر بھی زور دیا جاتا ہے کہ افسانے کا انجام مختصر اور

سادہ ہونا چاہئے اس لئے کسی موثر بات کو سادے سے سادے طریقے سے کہہ

دینے کے بعد پڑھنے والے کا تخیل خود اس میں غوطہ لگانے لگتا ہے اور ایک

سیدھا سادہ انجام خاصا پر تاثر اور سخت معلوم ہونے لگتا ہے۔

افسانے کا خاتمہ کبھی بیانی نہیں ہونا چاہئے۔ اگر افسانے میں کوئی ایسی



بات رہ گئی ہے جسے بغیر خاتے میں بیان کئے ہوئے پلاٹ کی رفتار اور ترتیب مکمل نہیں ہوتی تو مصنف ایک تیسرے آدمی کی طرح ایک ایسے شخص کی طرح جو واقعات کو گزرتے ہوئے دیکھ رہا تھا اسے اپنے لفظوں میں بیان کر دے۔ خاتے کے وقت اکثر اپنے خیالات و جذبات یا دوسروں کی کیفیات و اضطرابات کی مصوری کرنی ضروری ہوتی ہے۔ اس جگہ بھی یا تو افسانہ نگار اس حالت کو اپنے لفظوں میں سیدھے سادے طریقے سے بیان کر دے۔ منظر نگاری کی مدد سے ایسی ترتیب پیش کر دے جو اس مطلوبہ نفا کے بالکل مطابق ہو۔ "تم میرے ہو" میں افسانے کا خاتمہ جمیل کی موت پر ہوا لیکن افسانہ نگار نے اسے اپنے مختصر تبصرے سے زیادہ حقیقی اور زندگی سے قریب تر بنا دیا۔ یہ ایک ایسا افسانہ ہے جسے پڑھنے کے بعد لوگ خواہ مخواہ بھی اسے غلط سمجھنے پر مجبور ہیں۔ افسانہ جس طرح ختم ہوا ہے اس سے خیالات کو اور زیادہ تقویت پہنچتی ہے لیکن افسانہ نگار کے آخری جملوں کو سننے کے بعد کون شخص ایسا ہے جو کم از کم تھوڑی دیر کے لئے اس کا ہم خیال بننے پر مجبور نہ ہو جائے۔

"اخباروں نے تعزیت نامے لکھے۔ بڑے بڑے اہل قلم نے ماتم کئے۔ میرے خیال میں جمیل کے ماتم کی بہترین صورت یہ تھی کہ اس کی زبان سے سنی ہوئی داستان کو دہرا دوں۔ پڑھنے والے مجھ کو محبوط الحواس سمجھیں گے اور میرا مضمک اڑائیں گے مگر محض اس خون سے میں خدا کی خدائی سے تو انکار نہیں کر سکتا۔"

"آخر میں اتنا اور کہہ دینا ضروری سمجھتا ہوں کہ اس دن کے بعد میں نے پھر ساڑھ کی صورت نہیں دیکھی، بجز اس تصویر کے جو ابھی تک اس کے کمرے میں موجود ہے۔ میرے خدمت گار کو بھی

پھر کبھی بھوت پریت کی شکایت نہیں ہوتی :-

اس قسم کے خاتمے فن کے لحاظ سے اچھے کہے جاسکتے ہیں۔ اس لئے کہ اس میں افسانہ نگار جو کچھ کہتا ہے اس سے افسانے کی اہمیت اور زیادہ بڑھ جاتی ہے۔ اگر کوئی شخص اس قسم کے خاتمے لکھنے پر قادر نہیں ہے تو اسے اصل واقعہ ختم ہو جانے کے بعد افسانے کو جلد از جلد ختم کر دینا چاہئے۔

لیکن اس جلدی میں بھی اس بات کا لحاظ بے حد ضروری ہے کہ یہ خاتمہ فرسودہ اور رسمی نہ ہو۔ اس میں کچھ نہ کچھ جدت ضرور ہونی چاہئے۔ عشقیہ افسانوں کو اس طرح ختم کرنا کہ آخر نسیم اور ثریا کی شادی ہوگئی اور وہ دونوں آرام کی زندگی بسر کرنے لگے۔ "یا اسے یہ کہہ کر ٹال دینا کہ "دو پھڑے ہوئے عاشق و معشوق کرشمہ قدرت سے ایسی جگہ سے جہاں کبھی وہم و گمان بھی نہیں جاتا۔ آخر دونوں ایک ایسے رشتے میں منسلک ہو گئے کہ انہیں کوئی جدا نہیں کر سکتا تھا۔" کسی طرح مناسب نہیں۔

اس قسم کے خاتموں سے لوگوں کے جی اکتا گئے ہیں۔ وہ تازہ نئی شگفتہ اور دل خوش کن چیز چاہتے ہیں اور اس کے لئے سب سے پہلے لکھنے والوں کو پرانے اور فرسودہ طریقوں کو چھوڑنا پڑے گا۔ اگر لکھنے والے میں اختراع کی قوت موجود نہیں، اگر وہ انجام کو تازگی اور شگفتگی نہیں دے سکتا تو کم از کم یہ کرنا تو دشوار نہیں کہ افسانے کے واقعات انجام کو فطری طور پر جد بھر لے جا رہے ہیں اسے جانے دے اور بجائے اس کے کہ وہ اس میں کوئی جدت پیدا کر کے کوئی نئی راہ نکالے صرف اسی پر اکتفا کرے کہ واقعات کا فطری انجام کیا ہے۔ ایسی صورت میں ہمیں صرف ایسے لفظوں کی ضرورت ہے کہ ہم فطرت کو فن کی رنگینیوں میں تو ملبوس کر سکیں۔ اگر یہ بات ممکن نہیں تو افسانہ نگاری کے لئے موثر نہیں بن سکتا۔

اگر افسانہ نگار کی سمجھ میں نہ آئے کہ کسی اہم مسئلے کو افسانے کے آخر میں کس طرح حل کرنا چاہئے تو ایسی صورت میں اس کے لئے سب سے زیادہ مناسب بات یہی ہے کہ وہ ایسے مسائل کو ایسی جگہ چھوڑے جہاں افسانہ پڑھنے والا خود بخود مجبور ہو جائے کہ وہ اس کا حل پیدا کرے لیکن اس قسم کے خاتمے میں کبھی بہت سی خرابیاں پیدا ہونے کا اندیشہ ہے اور ان خرابیوں سے بچنے کی صرف یہی صورت ہے کہ واقعات کو ایسی جگہ چھوڑا جائے جہاں وہ معلق نہ معلوم ہوں۔ کسی چیز کا انجام دوسری چیز ہے لیکن انجام سے پہلے ہر چیز کوئی ایسی شکل اختیار کر لیتی ہے جہاں سے انسان مختلف نتائج پر پہنچ سکتا ہے۔ اس لئے افسانے کو کم از کم اس منزل پر ختم کرنا چاہئے جہاں وہ ایسے شکل اختیار کر چکا ہو۔

افسانوں کے انجام یا تو عموماً طرب یا حزن سے ہوتے ہیں یا حزن سے شروع شروع اور در میں عموماً طرب یا انجام کا رواج تھا۔ افسانے کے واقعات، ان کی رفتار، افسانے کی فضا اور اس کی روح خواہ شروع سے آخر تک بالکل حزن سے اور سرسراہٹ سے، لیکن افسانہ نگار اسے طرب و نشاط پر ختم کرنا چاہتے تھے۔ تھوڑے دن بعد اچھے افسانہ نگاروں نے اس بات کو محسوس کیا اور افسانوں کے انجام کو ہر طرح فطری بنانے کی کوشش کی۔ افسانوں کے انجام حزن سے بھی ہونے لگے اور طرب سے بھی۔ تقلید کے دیوانوں نے سمجھا کہ حزن و یاس افسانے کو زیادہ موثر اور پسندیدہ بنا دیتے ہیں۔ اس لئے کوشش کر کے افسانوں کو حزن و یاس کا مرقع بنانے لگے۔ خواہ آسانی سے واقعات کا انجام طرب بن سکتا ہو، لیکن انہیں صرف یہ دھن تھی کہ نہیں اسے حزن ہی ہونا چاہئے۔ اس روش کو دیکھنے کے بعد اس بات کے اظہار کی ضرورت نہیں کہ ان دونوں انجاموں میں سے کون سا زیادہ بہتر اور قابل قبول ہے۔ اس میں شک

نہیں کہ حزن یہ انجام پڑھنے والے پر دیر تک اثر رکھتے ہیں، اور وہ ان سے متاثر ہو کر بلند یوں کی طرف مائل ہونا چاہتا ہے۔ اسے اس انجام میں اپنی فطرت کی پوشیدہ تھلک نظر آتی ہے لیکن اس کے باوجود یہ بات اس سے زیادہ اہم اور ضروری ہے کہ ہم ان انجاموں میں فطرت کا خیال رکھیں۔ افسانے کے واقعات جیسے ہیں ویسے ہی ان کا فطری انجام ہونا چاہئے۔ اگر افسانہ نگار چاہتا ہے کہ انہیں حقیقت سے زیادہ نزدیک کرنے کے لئے طرب و نشاط سے بھرے ہوئے واقعات کو حزن و ملال پر ختم کرے یا جو واقعات فطرتاً حزن و ملال کی طرف جارہے ہیں ان کا انجام طرب دکھائے تو اس کے لئے اسے کوئی خاص وجہ تلاش کرنی پڑے گی۔ کوئی ایسی وجہ جس کی پہلے سے کسی کو کوئی امید نہیں تھی لیکن وہ عین وقت پر فطری طور پر نمودار ہو گئی اور انجام لوگوں کے خیال کے مطابق ہوا۔ لیکن اس موقع پر بھی جس چیز سے سب سے زیادہ بچنے کی ضرورت ہے وہ فرسودگی ہے۔ پرانے افسانوں میں کوئی نہ کوئی خاص اور مافوق الفطرت چیز آخر میں انجام کو بالکل بدل دیتی تھی لیکن وہ ہمیشہ ناقابل قبول اور قیاس سے دور ہوتی تھی۔ موجودہ افسانوں میں جو وجہ پیدا کی جائے اسے کم از کم قیاس اور عقل کے نزدیک صحیح ہونا چاہئے۔

خاتمہ میں ہمارے نئے افسانہ نگار جس چیز سے اب زیادہ کام لے رہے ہیں وہ تصور آفرینی ہے۔ افسانے کے آخر کا صرف ایک جملہ جو پڑھنے والے کے فکر و تخیل کے لئے مہمیز بنتا ہے اور فکر و تخیل کی مدد سے وہ جو تصویریں بناتا ہے وہ اس کے لئے زیادہ مسرت و انبساط کا باعث بنتی ہیں۔ اس طرح وہ افسانہ نگار کی بنائی ہوئی دنیا کا ایک فرد بن جاتا ہے اور اپنے آپ کو افسانے کے مقصد اور اس کی روح سے ہم آہنگ کر لیتا ہے۔

دنیا کے بعض افسانہ نگاروں کے افسانوی فن پر بحث کرتے ہوئے نقادوں نے ان کی کہانیوں کے خاتموں کا ذکر بھی کیا ہے۔ مثلاً یہ بات عام طور سے کہی جاسکتی ہے کہ ہارٹھورن (HAWTHORNE) کی کہانیوں کے خاتمے اس لحاظ سے غیر فنی ہوتے ہیں کہ ان میں اور کہانی کے پچھلے حصوں میں کوئی باہمی ربط اور تعلق نہیں ہوتا۔ اس کے مقابلے میں پو (POE) کے خاتموں کو دیکھ کر محسوس ہوتا ہے کہ اس نے اپنی کہانیوں میں ہمیشہ یہ بات پیش نظر رکھی ہے کہ کہانی کا خاتمہ اس کے پچھلے حصوں کے ساتھ منطقی مناسبت اور مطابقت رکھتا ہو۔

کہانی کے متعلق یہ بات کہی گئی ہے کہ اس کا خاتمہ عین اس جگہ آنا چاہئے جہاں واقعات ایسی جگہ پہنچ جائیں جہاں پڑھنے والے ان میں دلچسپی لینا بند کر دیں۔ کہانی کا سب سے بڑا فن یہ ہے کہ وہ ٹھیک اس جگہ ختم ہو جائے جہاں پڑھنے والے کے لئے اس میں دلچسپی باقی نہیں رہی۔ انگریزی کے مشہور افسانہ نگار کیو (K) نے انجام کی اس اہمیت کو بڑی شدت سے محسوس کیا اور بڑی کامیابی کے ساتھ برتا ہے۔ چنانچہ اس کی بعض کہانیوں میں قاری اس وقت تک اندھیرے میں رہتا ہے یا اسے انجام کا اندازہ نہیں ہوتا جب تک وہ آخری جلد نہ پڑھ لے۔ گویا آخری جلد ہی اسے کہانی کے انجام تک پہنچاتا ہے اور اس کے بعد اس کا اور کہانی کا تعلق ختم ہو جاتا ہے۔ کہانی کے انجام کی بڑی خوبی جیسا کہ ابھی کہا گیا، یہ ہے کہ وہ پڑھنے والے کے فکر و تخیل کے لئے مہینر بنے۔ چیخوت کی کہانیوں کے متعلق یہ بات ہمیشہ کہی گئی ہے اور اسے کبھی اس کا حسن اور کبھی عیب بتایا گیا ہے کہ وہ اپنی کہانیوں کو ایک ایک کی ختم کر دیتا ہے اور یوں معلوم ہوتا ہے کہ جس جگہ افسانہ نگار

نے کہانی ختم کی ہے وہاں سے وہ شروع ہوتی ہے۔ یہ انداز کہانی کے انجام کو فکر خیز اور خیال انگیز بنانے کی مثالی صورت ہے اور اس کی ابتدا کا سہرا جیچھوٹ ہی کے سر ہے، گو اس کی تقلید اور یقیناً کامیاب تقلید بہت سوں نے کی ہے۔

---

## افسانہ اور سیرت کشی

افسانے کے وجود کے لئے افسانے کی تحریک، اس کے موضوع اور مواد، اس مواد کی فنی ترتیب اور پلاٹ کو جتنا ضروری اور اہم بتایا گیا ہے اس سے انکار ممکن نہیں۔ لیکن اتنے ہی بلکہ بعض حسیتموں سے اس سے بھی زیادہ ضروری خود افسانوی کردار ہیں، اس لئے کہ گو پلاٹ اور اس کی فنی ترتیب کا کہانی کے فن سے بڑا گہرا ربط اور تعلق ہے لیکن اس فن کو عملی جامہ پہنانے کے لئے، ہمیں حقیقت کا دست نگر ہونا پڑتا ہے۔ ہم اس فن کی بنیاد کسی نہ کسی دنیاوی حقیقت پر رکھتے ہیں۔ یہ حقیقتیں انسانی زندگی سے تعلق رکھتی ہیں اس لئے افسانوی فن کو تحریک میں لانے اور اسے پلاٹ کی منظم اور مربوط شکل دینے کے لئے ہمیں کرداروں کی ضرورت ہوتی ہے۔ افسانے کا پلاٹ اسی لئے دلچسپ اور دلکش ہوتا ہے کہ اس کا سرچشمہ انسانی زندگی ہے اور افسانہ نگار کے فن کماں کا مظاہرہ جہاں اور بیسیوں جگہ ہوتا ہے وہاں سیرت کشی یا کرداروں کو افسانے کے ذریعے منظر عام پر لانے کا کام بھی اس کی فنی آزمائش کا ایک مرحلہ ہے لیکن اس کی دشواریوں اور فنی لطافتوں سے بحث کرنے سے پہلے شاید اس بات کا ذکر ضروری ہے کہ سیرت کشی

کے لئے مواد کس طرح حاصل کیا جاسکتا ہے۔ اس بات پر اس سے پہلے بھی زور دیا جا چکا ہے کہ افسانے کے لئے ہر قسم کا مواد فراہم کرنے کے لئے افسانہ نگار مشاہدے سے کام لیتا ہے۔ اچھے افسانہ نگار ہمیشہ اپنی آنکھیں کھلی رکھتے ہیں اور اپنے گرد و پیش کے لوگوں کی حرکات و سکنات کا مطالعہ بغور کرتے ہیں۔ ان کی باتوں کو توجہ سے سنتے ہیں، ان کے کاموں پر دلچسپی اور اشتیاق سے نظر ڈالتے ہیں اور جب انہیں ان میں کوئی ایسی چیز مل جاتی ہے جسے وہ دلچسپ یا اہم سمجھتے ہوں تو اسے افسانے کا موضوع بناتے ہیں یا اس سے کسی اور طرح کام لیتے ہیں۔ اس دیکھی ہوئی چیز میں کوئی نہ کوئی ایسی بات اور دلکشی ہوتی ہے جو پڑھنے والوں کے لئے دلچسپ بن سکے۔ افسانہ نگار اپنی قوت مشاہدہ کے ذریعے انسانوں کے خیالات، جذبات طبعی میلانات اور صورتوں کا علم حاصل کرتا ہے اور اسی علم کی بدولت اس کے کرداروں میں زندگی کا رنگ پیدا ہوتا ہے اور وہ زیادہ سے زیادہ قابل قبول بنتے ہیں۔

اگر ہمارا ذہن آئینے کی طرح عکسوں کے نقوش قبول کرنے کا اہل ہے اگر اس میں ہر چیز کو آسانی سے جگہ مل سکتی ہے، اگر ہم ہر اس چیز کو جو ہماری نظر کے سامنے آئے ایک خاص نقطہ نظر سے دیکھنے کے عادی ہیں تو ہم آسانی سے اس میں نیل کی رنگ آمیزی اور اپنے مخصوص نقطہ نظر کی آمیزش سے ایک نئی بات پیدا کر سکتے ہیں مشاہدے کی اس عادت کو افسانہ نگار اگر اپنی ذات سے شروع کرے اور اپنے افعال و اعمال پر غور کرنے کی عادت ڈال لے تو اس کے لئے یہ اندازہ مشکل نہیں کہ صرف ایک شخص کی زندگی کا صحیح مطالعہ بھی اسے انسانی زندگی کے کتنے پہلوؤں سے واقف کر سکتا ہے۔ ہم نے کسی خاص وقت کوئی خاص بات کیوں کہی؟ یا ہم سے کوئی خاص عمل کیوں سرزد ہوا؟ کسی خاص موقع پر ہمارا رد عمل ایک خاص طرح کا کیوں تھا؟ اگر ہم



خود اپنے ہر کام، عمل اور خیالات کے متعلق یہ سوالات کرنے کے عادی بن جائیں تو ہم آسانی سے دوسروں کے خیالات اور تصورات کی تہ تک پہنچ سکتے ہیں، اس لئے کہ افسانے کی بنیاد صرف ایک تصور یا خیال پر ہوتی ہے اور فطرت انسانی اس قسم کے ہزاروں خیالات و تصورات کا مجموعہ ہے۔ اگر افسانہ نگار نے خود اپنی ہی فطرت کو اچھی طرح سمجھ لیا ہے تو وہ ہر موقع پر ایک نئی تحریک کو افسانے کے موضوع کے لئے کام میں لا سکتا ہے اور صرف ایک نمونے سے پچاسوں پلاٹ تیار ہو سکتے ہیں۔ اس لئے خود شناسی بھی اس کے لئے بے حد کام کی چیز ہے۔ رفتہ رفتہ یہی عادت اسے اپنے گرد و پیش سے کام کی باتیں اخذ کرنے کا عادی بنا دیتی ہے۔

ہم اس بات سے انکار نہیں کر سکتے کہ کسی شخص کے کردار، اس کے خیالات، اس کی تحریکات، اس کے رجحانات اور اس کے علاوہ دوسری چیزوں کو نگل شکل میں پیش کرنا بے حد دشوار کام ہے۔ اگر ہم کسی خاص شخص کو اپنے افسانے کے لئے ایک نمونہ بنا کر پیش کرنا چاہتے ہیں تو ہمیں صرف اس کی اہم خصوصیات پر زور دینا پڑے گا اور اسی سے ہم اس کی زندگی کی بہت سی باتیں معلوم کرنے میں کامیاب ہو جائیں گے۔ اپنے پیش کئے ہوئے کرداروں میں ہر موقع پر نمایاں فرق پیدا کرنے کے لئے افسانہ نگار کو اپنی طرف سے کچھ نہ کچھ تبدیلی کرنی پڑتی ہے۔ لیکن ایک دوسری چیز جس سے اس موقع پر بے حد بچنے کی ضرورت ہے یہ ہے کہ ہمارے پیش کئے ہوئے کردار مثالی نہ بن جائیں مثالی کرداروں کا مقصد بے حد بلند ہے۔ ان کی مثالیں لوگوں کو کچھ نہیں تو کم از کم اچھے خیال اور عمل کی طرف مائل کرنے کا سبب بنتی ہیں۔ لیکن مثالی کردار کے معنی یہ نہیں کہ وہ مافوق الفطرت بن جائے۔ ایک بلند نمونے کے یہ معنی نہیں کہ وہ انسان نہ معلوم ہو۔

افسانے کی فنی تعریف کرتے وقت ایک جگہ جمیس لن نے کہا ہے کہ کسی ایک کردار کی زندگی کے سب سے اہم موقع کو ڈرامائی صورت میں مختصر طور پر پیش کرنے کا نام افسانہ ہے۔ افسانے کی اس تعریف میں کردار کو جو اہمیت دی گئی ہے اسے غیر ضروری نہیں کہا جاسکتا۔ حقیقت میں افسانے کا مقصد ہی یہ ہے۔ اس میں ہم ناول کی طرح اپنے پیش کئے ہوئے کردار کی پوری زندگی نہیں دکھاسکتے۔ ہمارے لئے ممکن نہیں کہ اسے سوسائٹی کے مختلف گروہوں میں ملتے جلتے اور ان سے مختلف قسم کا برتاؤ کرتے دکھاسکیں۔ ہم یہ بھی نہیں کر سکتے کہ اس کی زندگی کے سب سے ضروری اور غیر ضروری واقعات کو تفصیل کے ساتھ بیان کر کے خود افسانہ پڑھنے والے کو کردار کے متعلق اپنی رائے قائم کرنے کے لئے خود اسے اس کے فیصلہ پر چھوڑ دیں۔ اس لئے ہمیں مجبور ہونا پڑتا ہے کہ ہم اپنے کردار کے جس پہلو کو زیادہ نمایاں کرنا چاہتے ہیں اسے پڑھنے والے کے ذہن تک پہنچائیں۔ ڈرامائی اثرات کی مدد اس لئے فی جاتی ہے کہ ہماری پیش کی ہوئی حالت زیادہ سے زیادہ موثر بن سکے۔ اس موقع پر عموماً جو طریقہ پسندیدہ سمجھا جاتا ہے وہ یہ ہے کہ ہم سب سے پہلے اپنے کردار کا تعارف کھوڑے سے الفاظ میں پڑھنے والے سے کرائیں۔ ہم نے جو کچھ اس کے متعلق جانا ہے اسے مختصر طور پر بیان کر دیں اور اس کے بعد ہم جو کچھ کہنا ضروری سمجھتے ہیں اسے اس طرح بیان کریں کہ پڑھنے والا اس میں دلچسپی کی کمی محسوس نہ کرے۔ کبھی یہ کام مکالموں سے لیا جاتا ہے۔ کبھی خط یا ڈائری سے حالات کا انکشاف ہوتا ہے۔ کبھی کوئی تصور زاجملہ اپنے اندر کچھ ایسی باتیں پوشیدہ رکھتا ہے کہ اس کے اشارے سے پڑھنے والا کرداروں کے بعض اہم واقعات بیان کرنے کی کوشش کرے۔ کسی کردار کی سب سے نمایاں خصوصیت لے کر اسے مختلف حالتوں میں بیان کرنا افسانہ نگاری کا زیادہ بہتر اور پسندیدہ طریقہ ہے۔

پریم چند کا افسانہ "رانی سارندھا" ایسے افسانے کی بہت اچھی مثال ہے۔ یہاں افسانہ نگار نے رانی کے کردار کی صرف ایک خصوصیت کو نمایاں کرنے کے لئے اسے مختلف حالتوں میں ہمارے سامنے پیش کیا ہے اور ہر موقع پر ہم اس کے افعال کو ایسی قریانی کے خونچکاں اثرات میں ڈوبا ہوا پاتے ہیں جن کی آخری اور سب سے عبرت ناک منزل اس کی موت ہے۔

افسانوں میں کرداروں کے جوہنوں نے پیش کئے جاتے ہیں وہ یا تو ایسے ہوتے ہیں جو واقعات کی ترقی، ان کے بہاؤ اور ان کے مخصوص اثرات اور نتائج کے ساتھ نفسیاتی قوتوں کے اثر سے مجبور ہو کر بدلتے رہتے ہیں یا کسی خاص موقع پر یکبارگی بدل جاتے ہیں اور اپنی پرانی فطرت کو تو انہیں قدرت کے قدموں پر نثار کر کے ایک نئی اور زیادہ بہتر یا بدتر زندگی میں قدم رکھ لیتے ہیں اور یہاں افسانہ ختم ہو جاتا ہے۔ ہم اس کے کردار کی تبدیلیوں اور اس کے دماغ کی کیفیتوں کو برابر دیکھتے رہے۔ اور آخر میں ہم نے اسے ایک انقلابی نتیجے پر پہنچتے دیکھا۔ دوسری قسم کے کردار وہ ہیں جن میں شروع سے آخر تک کوئی تبدیلی واقع نہیں ہوتی۔ وہ جیسے تھے ویسے ہی آخر تک رہے۔ یا یوں کہئے کہ افسانہ نگار نے انہیں ہمارے سامنے اس صورت میں پیش کیا، جب انقلاب ان پر اپنا اثر کر چکا تھا اور جب کردار نے اپنی نئی زندگی شروع کر دی تھی۔ ایسی صورت میں انقلاب کی وجوہات بیان کر دی جاتی ہیں اور افسانہ یہیں ختم ہو جاتا ہے۔ دوسری قسم کے افسانے لکھنے میں مجنوں کو خاص ملکہ ہے۔ ان کے افسانوں میں "سیگانہ" "محبت کا جوگ"، "تم میرے ہو" یا "حسن شاہ" اس قسم کے افسانوں کی اچھی مثالیں ہیں۔ ان میں سے ہر ایک افسانہ اس جگہ سے شروع ہوتا ہے جہاں کسی مخصوص کردار کی زندگی کے واقعات نے اسے دیوانگی، جنون اور اس

قسم کی دوسری مافوق البشر خصوصیات کا حامل بنا دیا ہے۔ ہمیں افسانہ نگار نے خود اس کا موقع نہیں دیا کہ ہم کردار کو ان منزلوں سے ہو کر گزرتے دیکھیں اور یہ صرف اس لئے کہ مختصر افسانے کی محدود آزادیاں اس کی اجازت نہیں دیتیں۔ پہلی قسم کے افسانوں کی بھی ہمارے یہاں بہت سی اچھی اچھی مثالیں موجود ہیں۔ جہاں افسانہ نگار نے پہلے تو اپنے کردار کا مختصر تعارف ہم سے کرایا ہے۔ اس لئے بعد افسانے کے نقطہ عروج کو زیادہ سے زیادہ نمایاں کرنے کی کوشش کی ہے جو شروع میں پیش کیا گیا تھا اور اس موقع پر آکر اس میں کوئی خاص تبدیلی دکھائی ہے۔ لیکن کوئی چیز ایک شکل سے یکبارگی دوسری شکل اختیار نہیں کر لیتی۔ اس کی پہلی اور آخری شکل کے درمیان مختلف منزلیں ہونی ضروری ہیں ورنہ اس کی یہ شکل بالکل غیر فطری نظر آئے گی۔ یہی حالت انسان کی ہے۔ وہ جب اپنی فطرت کے کسی پہلو سے بے نیاز ہو کر اس کی جگہ کسی اور کو دے دینے پر مجبور ہو جاتا ہے تو اس کی کوئی نہ کوئی خاص وجہ ہوتی ہے اور یہ وجہ رفتہ رفتہ اس کے تحت الشعور میں جلد کرتی رہتی ہے۔ یہاں تک کہ آخر میں آکر وہ ایک ایسی منزل پر پہنچ جاتا ہے جہاں اس کے لئے تبدیلی لازمی ہو جاتی ہے۔ پہلی صورت کو افسانہ نگاری کے فن میں ارتقائی کردار (CHARACTER IN MAKING) کہتے ہیں اور دوسری صورت کو اضطرانی کردار (CHARACTER IN CRISIS)۔

کردار کا ارتقا دکھانے کا فن مقصد تو صرف یہ ہوتا ہے کہ پڑھنے والا افسانے کے آنے والے نتیجے کے سننے کے لئے تیار ہو جائے، خواہ اسے نتیجہ پہلے سے نہ معلوم ہو، خواہ اس کا ذہن پہلے سے اس نتیجہ کی طرف پہنچ بھی نہ سکے لیکن جب وہ نتیجہ رونما ہو تو اس کے لئے غیر فطری اور غیر متوقع نہ ہو۔ اس کی حیرت و استعجاب میں خوش ہونی چاہئے تکدر نہیں اور اس تکدر سے اسی صورت میں رہائی ممکن ہے جب افسانہ نگار

پڑھنے والے کو کردار کے ارتقار کے ذریعے ظاہر میں نہیں تو کم از کم پوشیدہ طور پر یا تحت الشعور میں اس نتیجے کے لئے تیار کرتا ہے۔

کردار کا ارتقار اس وقت تک نہیں دکھایا جاسکتا جب تک ہم افسانے میں اسے ایک ہی قسم کے مختلف واقعات کے درمیان زندگی بسر کرتے اور ان واقعات کا اثر لیتے ہوئے نہ دکھائیں۔ ایسے موقع پر ایک تقادانہ نظر انتخاب کی ضرورت ہے۔ افسانے کے ماحول، اس کی فنی ترتیب، اس کے کردار کی خصوصیات اور مقصد پر نظر ڈالنے کے بعد افسانہ نگار کو اس بات کی ضرورت محسوس ہوتی ہے کہ وہ واقعات کا انتخاب کرے۔ ان کے انتخاب میں بڑی تنقید کا نظر کی ضرورت ہے ورنہ نتیجہ یہ ہوگا کہ افسانہ نگار ضروری واقعات کے بجائے ممکن ہے کہ غیر ضروری واقعات پر زور دے اور غیر ضروری واقعات کو نظر انداز کرنے کے بجائے ضروری واقعات کو الگ کر کے پھینک دے، ضروری کا کام غیر ضروری سے لے اور غیر ضروری کے بجائے ضروری کو رد کر دے۔ پریم چند کے افسانوں میں جہاں جہاں کرداروں کا ارتقار دکھایا گیا ہے وہاں ان باتوں کا برابر خیال رکھا گیا ہے۔ سدرشن کے افسانوں میں "اپنی طرف دیکھ کر" خانہ داری کا سبت "اور ترک نمود" اس کی اچھی مثالیں ہیں۔ پریم چند کے افسانوں میں سے ہم اگر "بڑے گھر کی بیٹی" لیں تو ہمیں اس کا اندازہ اچھی طرح ہو جائے گا کہ کس طرح واقعات اور ماحول سے مجبور ہو کر ایک امیر گھرانے کی لڑکی نے اپنے لئے اپنی سسرال کی زندگی کو جنت کا نمونہ سمجھنا شروع کر دیا۔ سدرشن کے افسانوں میں سے ایک میں ایک امیر گھر کی بیٹی ایک معمولی کلرک کی بیوی بن کر آگئی۔ کلرک کی تنخواہ کم اور بیوی کی ضروریات زیادہ۔ کبھی جا رجٹ کی ساری کی ضرورت ہے اور کبھی اونچی ایڑی کا جوتا زندگی کی ایک ناگزیر ضرورت سمجھا جا رہا

ہے۔ شوہر غریب مجبور ہو کر سب کچھ کرتا ہے۔ تکلیفیں جھیلتا ہے مگر بیوی میں کوئی تبدیلی نہیں آتی۔ آخر ایک موقع ایسا آتا ہے جہاں بیوی اپنے شوہر کی زندگی سے ہاتھ دھونے پر مجبور ہو جاتی ہے۔ سہاگ نیشن سے زیادہ پیارا ہے۔ مجبور ہو کر اپنی زندگی کے طرز میں تبدیلی پیدا کرتی ہے۔

کردار کے ارتقا کے لئے اگر واقعات کا سوزوں انتخاب ہو بھی گیا تو اس سے زیادہ دشوار ان کی ترتیب ہے۔ ایسی ترتیب جو افسانے کو رفتہ رفتہ انجام کی طرف لے جائے سب سے زیادہ اچھی سمجھی جاتی ہے۔ ان واقعات میں سے ایک کو منہا بنایا جاتا ہے۔ خواہ اصل زندگی میں واقعات کی ترتیب کسی ہی ہو لیکن پلاٹ میں آکر اسے فن کا تابع ہونا پڑتا ہے اور جب کردار نگاری یا سیرت کشی کی بلندیوں کا موقع آتا ہے تو پلاٹ کو اس کی ضرورتوں پر قربان کرنا لازمی ہو جاتا ہے۔ واقعات کو کچھ اس طرح ترتیب دیا جاتا ہے کہ کردار کی فطرت میں یک رنگی اور ہم آہنگی پیدا ہو سکے۔

جب کردار کا ارتقا ختم ہو جاتا ہے تو وہ ایسی منزل پر پہنچتا ہے جہاں اس کے سامنے دو چیزیں ہوتی ہیں جن میں سے صرف ایک کو حاصل کیا جاسکتا ہے۔ اس کے خیالات میں جنگ ہوتی ہے کہ ان میں سے کون سی چیز لی جائے اور کسے چھوڑا جائے۔ یہ جنگ ان افسانوں میں کم ہوتی ہے جہاں انسان کا ارتقا دکھایا گیا ہے۔ اس لئے کہ جہاں پڑھنے والے ایک خاص نتیجے کے سننے کے لئے تیار ہو جاتے ہیں وہاں کردار خود رفتہ رفتہ غیر محسوس طور پر اتنا بدل چکتا ہے کہ اس موقع پر آسانی سے ایک چیز کو چھوڑ کر دوسری کو اختیار کر لیتا ہے لیکن ایسے افسانے جن کی ابتدا ہی اس خاص اضطراب سے ہوتی ہے فن کے اظہار کے زیادہ مکمل اور زیادہ بہتر موقعے پیش کرتے ہیں اور ایسے موقعوں

پر افسانہ نگار کو یا تو کوئی ایسی ترکیب نکالنی پڑتی ہے جس کی مدد سے کردار دونوں چیزوں کو حاصل کرے یا کم از کم دونوں چیزوں کو نہ گھو بیٹھے۔ اس لئے اسے ایسے فیصلے پر پہنچنا پڑتا ہے جسے وہ دوپیش کی ہوئی صورتوں میں زیادہ اہم سمجھتا ہے۔ چونکہ ان دو چیزوں میں سے ایک کا انتخاب اس کی کردار نگاری کے فن کی تکمیل کرتا ہے اس لئے اس کے پاس اس انتخاب کی بہت معقول وجوہ ہونی چاہئیں۔

سدرشن اور یریم چند کے اکثر کرداروں کو یہی دقت پیش آتی ہے لیکن سدرشن عموماً اس کا تیسرا حل تلاش کرنے کی کوشش نہیں کرتے۔ یریم چند ایسے کو زیادہ ہولناک نہیں بنانا چاہتے اور اس لئے اپنے کردار کو کسی نہ کسی طریقے سے اس کسٹن منزل یا کش مکش سے نجات دلانے کی کوشش کرتے ہیں اور کبھی کبھی اس کوشش میں المیہ اور زیادہ غم انگیز شکل اختیار کر لیتا ہے۔ مثال کے طور پر ان کا افسانہ ”گناہ کے گنی کنڈ“ لیجئے جہاں برج بلاسی جو درپھور میں راج نندنی کے شوہر دھرم سنگھ کو دکھیتی ہے تو اس کی آنکھوں میں خون اتر آتا ہے۔ باپ کی آخری وصیت ہاتھ آتی ہے تو دھرم سنگھ کا خون پینے کو جی چاہتا ہے۔ راج نندنی کے احسانات کا خیال کرتی ہے تو آنکھوں کے سامنے اندھیرا آجاتا ہے۔ وہ کچھ فیصلہ نہیں کر سکتی اور حقیقت میں فیصلہ دشوار بھی ہے۔ یہی بات یریم چند نے محسوس کی اور دھرم سنگھ نے اس کے گناہ کا بدلہ بالکل دوسرے طریقے سے لیا۔ اس کا نتیجہ یہ ہوا کہ دھرم سنگھ، راج نندنی، پرکھی سنگھ اور درگا کنور چاروں کی جانیں صرف اس لئے گئیں کہ برج بلاسی کسی فیصلے پر نہیں پہنچ سکتی تھی۔

مزید اور زیادہ خطرناک ہو گئی۔

مجنوں کے افسانے ”خواب و خیال“ میں نسیم کی محبت کا جو انداز دکھایا گیا ہے

اس میں اضطراب کو بہت زیادہ دخل ہے۔ دونوں ایک دوسرے کو جان سے زیادہ چاہتے ہیں خصوصاً ثریا کی محبت ایسے نقطے پر پہنچ گئی ہے جس کا علاج سوائے وصل کے اور کچھ ہو ہی نہیں سکتا۔ لیکن حالات کی صورت ایسی ہے کہ ثریا اور نسیم میں جدائی ہونی ناگزیر ہے چنانچہ یہی ہوتا ہے۔ ثریا زبان سے نہ کہے لیکن اس کے دل میں مختلف قسم کے جذبات کا ہیجان اور اضطراب ہے۔ آخر میں وہ انتہائی کش مکش کے بعد جس نتیجے پر پہنچتی ہے وہ اس کی جان لے کر رہتا ہے اور افسانہ حزن و یاس کا مرقع بن جاتا ہے۔

حکیم احمد شجاع کے افسانوں میں کرداری اضطراب کے علاوہ ایک اور بات جس کا خاص طور پر خیال رکھا گیا ہے یہ ہے کہ ہر انقلاب کی کوئی نہ کوئی وجہ ہونی چاہئے۔ ان کے افسانوں میں "آرام شاہ کی بیٹی"، "گناہ کی رات" اور "اندھا دیتا" تینوں میں کردار کی تبدیلی کی معقول وجہ دکھائی گئی ہیں۔

اپنے افسانوی کردار کو ہم اپنے پڑھنے والوں کے سامنے مختلف طریقوں سے پیش کرتے ہیں۔ کبھی بیان سے، کبھی مکالمے سے، کبھی عمل سے، کبھی تحریکات سے اور کبھی اضطراب (CRISIS) سے۔ لیکن ان میں سے جو طریقہ سب سے زیادہ عام اور پسندیدہ ہے وہ بیانی ہے۔ ہم اپنے کرداروں کا تعارف اپنے افسانے کے شروع میں مختصر طور پر کر دیتے ہیں۔ مثلاً مجنوں کے افسانوں میں "سمن پوش"، "محبت کا جوگ"، "مدفن تمنا" اور "بیگانہ"۔ پریم چند کے افسانوں میں "ناستا"، "بڑے گھر کی بیٹی"، "عالم بے عمل"، "آہ بکیس"، "صرف ایک آواز"، "بانکا زمیندار"، "کرموں کا پھل"، "مناون"۔ سدرشن کے افسانوں میں "مساوات"، "سجاد حیدر کے افسانوں میں "کوسم سلطان" اس طرح کے افسانوں کی مثالیں ہیں۔ ہم صرف پریم چند کے ایک افسانے کو مثال کے لئے پیش کرتے ہیں۔ اپنے افسانے "آہ بکیس" کے ہیرو منشی رام سیوک



کا تعارف وہ افسانے کی ابتدا میں ہم سے اس طرح کراتے ہیں :-

” منشی سیوک رام موضع چاند پور کے ایک ممتاز رئیس تھے اور  
 روسا کے اوصاف حمیدہ سے بہرہ ور۔ وسیلہ معاش اتنا ہی  
 وسیع تھا جتنی انسان کی حماقتیں اور کمزوریاں۔ یہی ان کی املاک  
 اور موروثی جائیداد تھی۔ وہ روز عدالت منصفی کے احاطے میں  
 ایک نیم کے درخت کے نیچے کاغذات کا بستہ کھولے ایک شکستہ  
 حال چوکی پر بیٹھے نظر آتے تھے۔ اور انھیں کسی نے اجلاس پر  
 قانونی بحث یا مقدمے کی پیروی کرتے نہیں دیکھا، مگر عورت عام میں  
 وہ مختار مشہور تھے۔ طوفان آئے، پانی برسے، اولے گریں مگر مختار  
 صاحب کسی نامراد دل کی طرح وہیں جمے رہتے تھے۔ منشی جی کی قانون  
 دانی میں شک نہیں مگر ”پاس“ کی منحوس قید نے انھیں مجبور و معذور  
 کر دیا تھا۔ بہر حال جو کچھ بھی ہو یہ پیشہ محض اعزاز کے لئے تھا۔ در نہ  
 ان کی گزران کی خاص صورت قرب و جوار کے بکیس فارغ البال  
 بیواؤں اور سادہ لوح مگر خوش حال بڑھوں کی خوش معاملگی تھی۔  
 بیواؤں میں اپنا روپیہ ان کی امانت میں رکھتیں۔ بوڑھے اپنی پونجی  
 ناخلف لڑکوں کی دست برد سے محفوظ رکھنے کے لئے انھیں سونپتے۔  
 اور روپیہ ایک دفعہ ان کی مٹھی میں جا کر پھر نکلتا نہیں جانتا تھا۔ وہ حسب  
 ضرورت کبھی کبھی قرض بھی لیتے تھے۔ بلا قرض لئے کس کا کام چل سکتا  
 ہے؟“

اتنی تفصیل کے بعد افسانہ شروع ہوتا ہے لیکن اتنی تفصیل غیر ضروری نہیں ایفاد  
 نگار نے ان کے متعلق جو کچھ کہا ہے اس سے آئندہ آنے والے واقعات پر بہت روشنی

پڑتی ہے۔ ان باتوں کا بیان کرنا ضروری تھا اور ان کا اثر پیدا کرنا اس سے زیادہ ضروری۔ افسانے کی مختصر حد میں رہ کر یہ غیر ممکن تھا، اس لئے اس کی تمہید کی مدد سے افسانہ نگار نے اپنا کام نکال لیا اور اس کے بعد منشی جی کی زندگی کے ایک واقعہ کا تفصیلی بیان کر کے اسے افسانہ نگاری کا ایک اعجاز بیان دیا۔

ابتدائی بیانات میں جب کردار روشناس کر دیا جائے تو سب سے زیادہ اس بات کا خیال رکھنا چاہئے کہ جو کچھ اس کے متعلق اس جگہ کہا جائے، اس کا تعلق براہ راست افسانے کے پلاٹ، اس کے بنیادی مقصد اور اس کے نتیجے سے ہو۔ ہمیں زیادہ تفصیلات کی اس لئے ضرورت نہیں کہ جب ہم ایک کردار سے اس وقت ملتے ہیں، جب اس کی زندگی، اس کی فطرت یا اس کے جذبات کا صرف ایک پہلو نمایاں ہوتا ہے تو ہمیں کیا ضرورت ہے کہ ہم اس کے متعلق اس سے زیادہ کچھ جانیں؟ اگر یہ ضروری بھی ہے کہ اس کی مختلف خصوصیات، مختلف پہلو، مختلف اچھائیاں اور برائیاں دکھائی جائیں تو انھیں ایک دم سے نہیں بلکہ مختلف مرتعوں اور مختلف حالتوں میں دکھانا چاہئے۔ اور جہاں تک ممکن ہو ان چیزوں کو تصور آفرینی کی مدد سے پیش کرنا چاہئے تفصیلات لکھنے والے اور پڑھنے والے دونوں کے لئے بیکہ تکلیف دہ ہیں۔ دونوں کی قوت تخیل تفصیلات کی وجہ سے مجروح ہوتی ہے۔ ایک کو انتخاب کا موقع نہیں ملتا اور دوسرے کو نامکمل نقوش کو مکمل کرنے کا۔

اپنے کرداروں کی شکل و صورت دکھانے کے لئے بھی حتی الامکان کم سے کم تفصیلات سے کام لینا چاہئے اور اس کی صورت اس مادی یا جسمانی خوبی کا ذکر کرنا چاہئے جس سے افسانے کے عالم یا اس کی تحریک کو خاص تعلق ہو۔ جہاں تک ممکن ہو کسی کے حسن کا تفصیلی ذکر کرنے سے پرہیز کرنا چاہئے۔ اس لئے کہ اس سے

بہت سی خرابیاں پیدا ہونے کا اندیشہ ہے۔ پریم چند نے اپنے افسانے "راتی سارندھا" میں ازودھ سنگھ کی شکل و شباہت کا جو نقشہ کھینچا ہے وہ صرف اتنا ہے۔ "اتنے میں دروازہ کھلا اور ایک لمبے قد کا سجیلا جوان اندر داخل ہوا۔" "لمبے قد کا سجیلا جوان" یہ چار لفظ پڑھنے والے کے سامنے بالکل وہی تصویر پیش کر دیتے ہیں جس کی افسانے کے لئے ضرورت ہے اور جس سے افسانے میں جان نہیں پڑ سکتی۔

بالکل اسی طرح اپنے ہیرو، ہیروئن یا کسی دوسرے کردار کے لباس یا پہناوے کے متعلق ہمیں بھی کسی تفصیلی بیان کی ضرورت نہیں۔ جب صرف ایک آدھ بات کہہ کر وہی اثر پیدا کیا جاسکتا ہے، بلکہ اس سے کہیں زیادہ، جب تصور حسن کو اس سے کئی گنا دلکش بنا سکتا ہے جتنا وہ ہے تو تفصیل بے کار نہیں تو اور کیا ہے؟ کسی انجان عورت کے حسن کا ذکر صرف اتنا کہہ کر بھی کیا جاسکتا ہے کہ گلن داس کے ذہن میں مالن کی لڑکی کی جو تصویر تھی اس کو رہا سے کوئی مناسبت نہ تھی۔ "اس جملے کے کہنے کے بعد ہمارا تصور ہمارے سامنے جو کچھ پیش کرتا ہے وہ کسی تفصیل کے ذریعے سے ممکن نہیں، جب افسانہ نگار کسی رومانی جذبے میں ڈوب کر کہتا ہے: "اس نے سواہ سنگار کئے ہیں، مانگ موتیوں سے بھروائی ہے، کلانی میں بیاہ کا کنگن باندھا ہے، پاؤں میں سرخ مہندی رچائی ہے اور گلناری جوڑا زیب تن کیا ہے" زندہ اور جاندار تخیل اس مختصر بیان سے بھی جو تصویر اپنے ذہن میں قائم کر سکتے ہیں وہ تفصیل کے ذریعے ممکن نہیں۔

ہم کرداروں کو بیانات کی مدد سے پیش کرنے کے علاوہ ان کے متعلق لوگوں کو جو کچھ بتانا چاہتے ہیں اس میں مکالمے اور حرکت سے بہت زیادہ مدد لیتے

ہیں۔ وہ جو کچھ کہتے ہیں، جو کچھ کرتے ہیں وہی اصل چیز ہے جس کی مدد سے ہم ان کے متعلق کوئی رائے قائم کرتے ہیں۔ عمل یا حرکت تو قریب قریب ہر افسانے میں ہوتی ہے۔ اس کے بغیر کوئی افسانہ مشکل سے افسانہ بنتا ہے۔ کس وقت کس کر دار نے کیا کیا؟ اور حقیقتاً اسے کیا کرنا چاہئے تھا؟ اس نے جو کچھ کیا وہ عام طور پر لوگ کرتے ہیں؛ یہ اور اس قسم کے اور سوال ہیں جو اس نسلے میں ہمارے ذہن میں پیدا ہوتے ہیں اور انہیں سوالوں کا صحیح جواب کسی کردار کے جاننے کا صحیح معیار ہے۔ اس لئے افسانوی کردار جو عمل یا حرکت کرے اس کے لئے پہلی ضرورت یہ ہے کہ وہ فطری معلوم ہو۔ دوسری اس سے زیادہ اہم بات یہ ہے کہ وہ ہمیشہ ایک بلند نمونہ پیش کرے۔ عمل یا حرکت کے متعلق کچھ زیادہ لکھنے کی ضرورت نہیں لیکن مکالمے کو جو اہمیت کرداروں کی تہلیق اور اس کی تعمیر میں حاصل ہے اس کے لئے ضروری ہے کہ اس کے متعلق ذرا تفصیل سے کچھ کہا جائے۔

مکالمے کے لئے بھی دوسری چیزوں کی طرح ضروری ہے کہ وہ حقیقی معلوم ہو۔ افسانہ نگار دو کرداروں میں مکالمہ کرے تو وہ بالکل ویسا ہی ہونا چاہئے جیسا کہ اصل زندگی میں۔ اسے کم از کم ایسا ضرور ہونا چاہئے کہ پڑھنے کے بعد پڑھنے والا اسے غیر ممکن نہ سمجھے۔ اس کے ایک ایک لفظ میں حقیقت اور اصلیت کی بو آتی ہو۔ مکالمے میں حقیقت اور اصلیت اس وقت تک نہیں پیدا ہو سکتی جب تک اس کے لفظ لفظ سے اس بات کا پتہ نہ چلے کہ اس کا کہنے والا کون ہے۔ افسانوی گفتگو کو اپنے کردار کی فطرت کے بالکل مطابق ہونا چاہئے تاکہ اس کے منہ سے نکلے ہوئے لفظ اس کی زبان سے اجنبی معلوم نہ ہوں۔

جب افسانہ نگار اس بات کا خیال رکھے گا تو اس کے لئے ساتھ ساتھ اس

بات کا خیال بھی ضروری ہو جائے گا کہ کرداروں کے مکالموں میں انفرادی اور امتیازی شان پیدا ہو۔ ہر مکالمہ انسان کے مخصوص کیرکٹر اور اس کی فطرت میں ڈوب کر نکلتا ہے۔ اس لئے یہ ضروری ہے کہ ہر مختلف کردار کی گفتگو خواہ وہ کسی حالت میں ہو وہی انفرادی شان رکھتی ہو، اس میں بھی وہی امتیاز ہو جو خود اس کردار کی ہستی اور حقیقت کو دوسروں سے الگ کرتا ہے۔ اس کی گفتگو کی یہ خصوصیت اس قدر نمایاں رہنی چاہئے کہ جو شخص اس کی گفتگو ایک مرتبہ سن چکا ہے وہ اس کی گفتگو سن کر بلا بتلائے بھی سمجھ جائے کہ یہ گفتگو اسی شخص کی ہے۔ اس کے سوا کسی دوسرے شخص کی گفتگو میں یہ خصوصیت موجود نہیں ہو سکتی۔ کرداروں کے مکالموں میں امتیازی شان پیدا نہ ہو سکنے کی سب سے بڑی وجہ یہ ہے کہ افسانہ نگار اپنے کرداروں کی فطرت پر اچھی طرح عبور کئے بغیر انہیں ہمارے سامنے پیش کرنے کی کوشش کرتے ہیں جس شخص یا جس چیز کے متعلق وہ خود کچھ نہیں جانتے اس کا تعارف دوسروں سے کس طرح کر دیا جاتا ہے، جس شخص کی فطرت اور افعال نے ان پر کوئی خاص اثر نہیں ڈالا ہے اس کے ذکر سے وہ دوسروں پر کسی طرح اثر نہیں ڈال سکتے۔ یہی وجہ ہے کہ ان کے پیش کئے ہوئے مکالموں میں انفرادی شان نہیں ہوتی اور اس کے بغیر اثر کا پیدا ہونا غیر ممکن ہے۔ افسانے میں افسانہ نگار جو مکالمہ پیش کرتے ہیں اسے اپنے نزدیک زیادہ سے زیادہ فصیح بنانے کی کوشش کرتے ہیں اور کوشش کی وجہ سے وہ فطرت سے دور ہو جاتا ہے۔ اس لئے کہ انسان اپنی عام زندگی کی گفتگوؤں میں فصاحت اور بلاغت کی بلندیوں کی پروا کئے بغیر آزادانہ گفتگو کرتا ہے۔ اس لئے اس قسم کی بناوٹی گفتگو میں کبھی فطری اثر نہیں پیدا کر سکتیں۔ اس لئے افسانہ نگار کو چاہئے کہ جہاں وہ اپنے مکالموں میں انفرادیت پیدا کرنے کی کوشش کرتا ہے وہاں اس

بات کا بھی خیال رکھے کہ وہ جس مخصوص جماعت کے فرد کی گفتگو لکھ رہا ہے اس کا طرز گفتگو کیسا ہے۔ اس جماعت یا گروہ کے لوگ عموماً کس قسم کی گفتگو کے عادی ہیں؟ اس کے بغیر مکالمہ ایک بے جان سی چیز ہے۔

مکالمے میں حقیقت نگاری کا خیال رکھنا اس لئے اور بھی زیادہ ضروری ہوتا ہے کہ اکثر ہم مکالمے ہی کے ذریعے کرداروں کی ذہنی کیفیت، جذبات کی بلندی و پستی اور ان کے ہیجانوں و اضطرابات کا پتہ لگاتے ہیں۔ اگر مکالمہ فطری نہیں ہوگا، اس میں انفرادی شان نہیں ہوگی، اس میں اس مخصوص جماعت کے افراد کی خصوصیات کا خیال نہیں کیا جائے گا تو مکالمے سے ہم جذبات و خیالات کا اندازہ ہرگز نہیں لگا سکتے۔

افسانوی مکالمے کے لئے حقیقت اور اصلیت نگاری کی قید لگا دینے کے بعد ممکن ہے کہ افسانہ نگار اسے اپنا ایمان سمجھنے لگیں۔ انہیں یہ خیال ہو کہ اس راہ سے ادھر ادھر قدم رکھنا ایک گناہِ عظیم ہے اور اس لئے حقیقت اور اصلیت کے اس بری طرح پیچھے پڑ جائیں کہ افسانے کی فنی اور شاعرانہ لطافتیں رخصت ہو جائیں، اس لئے اس جگہ یہ کہہ دینا ضروری ہے کہ فن کی تکمیل کے لئے ہمیں حقیقت کو ہمیشہ فن کا تابع رکھنا پڑتا ہے اور مکالمہ نگاری کا فن ہمیں یہ بتاتا ہے کہ عام گفتگو جو حقیقت کے رنگ میں ڈوبی ہوئی ہو ہمارے لئے دلچسپی نہیں پیدا کر سکتی۔ ہم افسانے میں کرداروں سے اس حالت میں ملتے ہیں جب وہ اپنی زندگی کی کسی بلند یا اہم منزل پر ہوتے ہیں۔ ان کے جذبات، احساسات، افعال اور کردار ہر چیز میں اس موقع پر ایک انفرادی خصوصیت ہوتی ہے اس لئے ہم ایسے ہی مکالموں کو پسند کرتے ہیں جو جذبات کے اضطراب اور دل و دماغ کی امتیازی حالتوں میں ان کی زبان سے نکلے ہیں۔ یہی وجہ ہے کہ

پڑھنے والے عام مکالموں کو کسی طرح پسند نہیں کرتے۔

اسی وجہ سے طویل مکالمے بھی پسند نہیں کئے جلتے۔ اس لئے کہ دل و دماغ زیادہ دیر تک اس حالت میں نہیں رہ سکتے کہ ان کے اثرات میں ڈوبا ہوا ہر لفظ جو زبان سے نکلے ایک خاص دلچسپی اور اثر کے ساتھ سنا جائے۔ اس لئے مکالموں میں ہمیشہ انتخاب کی ضرورت ہے۔ کون سی بات کہنی چاہئے؟ کس کا کہنا ضروری ہے؟ کس بات کا کہنا غیر ضروری ہے؟ اور کس کے کہنے سے دلچسپی بجائے بڑھنے کے کم ہو جائے گی؟ ان سوالات کو ذہن میں رکھے بغیر افسانہ نگار مکالمے کو دلچسپ اور فطری نہیں بنا سکتا۔

حقیقت نگاری کے سلسلے میں یہ بات کہنی بھی ضروری ہے کہ افسانے کے کرداروں کو اپنے مکالموں اور گفتگو میں ایسا ہرگز نہیں معلوم ہونا چاہئے جیسے وہ حقیقت میں ہیں۔ یعنی ان کی سطح ویسی نہیں ہونی چاہئے جیسی وہ معمولی زندگی میں ہوتی ہے۔ اس کی ایک وجہ یہ ہے کہ ہم اگر حقیقی زندگی میں کسی شخص کے کسی عیب سے واقف ہیں تو اس کے ساتھ اس کی دوسری خوبیوں کو بھی جانتے ہیں۔ اس کے اس عیب کو ہمیشہ نیکیوں اور خوبیوں کے ساتھ دیکھتے ہیں تو اس کا شدید احساس کم ہو جاتا ہے۔ لیکن افسانے میں یہ بات ممکن نہیں، اس لئے جن خوبیوں کا ذکر نہیں کیا گیا اور جن سے افسانہ پڑھنے والا واقف نہیں ہے ان کی کمی صرف اس طرح پوری کی جاسکتی ہے کہ جب مکالموں کے ذریعے ہم کسی کردار کے کسی عیب کو پیش کرنے لگیں تو اسے ذرا ہلکا کر دیں۔ آج کل کے افسانوں کے مکالموں میں جہاں اوپر کی بیان کی ہوئی باتوں کی کمی یا شدت کی وجہ سے نقص پیدا ہو جاتا ہے وہاں ایک خاص چیز جو اچھے اچھے افسانہ نگاروں کے یہاں بھی نظر آتی ہے یہ ہے کہ وہ مکالموں میں کرداروں کی زبان سے اپنے

مخصوص نظریات اور اپنا فلسفہ حیات اس طرح نکھواتے ہیں کہ ان میں خشک فلسفیت کے سوا کچھ اور نہیں ہوتا۔ عاشق و معشوق محبت کی باتیں کر رہے ہیں۔ دونوں کے جذبات لطیف احساسات سے معمور ہیں لیکن ان کی زبانیں وہ کھری ہیں جو افسانہ نگار نے ایک خشک فلسفی کی طرح سوچا ہے یا کسی خشک فلسفی کی کتاب میں پڑھ کر سیکھا ہے۔ کس قدر غیر فطری اور غیر شاعرانہ بات ہے۔ ہمارے افسانہ نگاروں میں قیسی، مجنوں اور ممتاز مہتمی کے یہاں یہ چیز کہیں کہیں بے حد نمایاں ہو جاتی ہے۔

مختصر طور پر ہم مکالمے کے متعلق یہی کہہ سکتے ہیں کہ جہاں تک اس سے کرداروں کے خیالات، جذبات، احساسات، مخصوص ذہنی کیفیات، ہیجاناں اور اضطراباں کو لفظی جامہ پہنانے کا کام لیا جاتا ہے اس میں انفرادیت، حقیقت، اصلیت اور اختصار کے علاوہ افسانوی دلکشی، شاعرانہ لطافت اور نفسیات کو دخل ہونا چاہئے۔ اور سب سے زیادہ یہ کہ اسے فن کا تابع ہونا چاہئے۔

افسانوں کے کرداروں کی خصوصیات اور ان کی حقیقت کو نمایاں کرنے کے لئے ہمیں اور چیزوں کے علاوہ عمل اور مکالمے سے بہت مدد لینی پڑتی ہے۔ ایک خاص چیز جو افسانوں میں ان کی مخصوص انفرادی خصوصیات کی حامل ہوتی ہے وہ خود ان کے نام ہیں۔ افسانوں کے کرداروں کے نام زیادہ سے زیادہ تصورزا ہونے چاہئیں۔ جس قسم کے واقعات، جذبات اور افعال سے کرداروں کو مخصوص کیا جائے اس کا اندازہ ان کے ناموں سے بھی ضرور ہونا چاہئے۔ ثریا، ریحانہ، بلقیس، نجمہ، شاہدہ، شانتی، کملا، پریم، کنور وغیرہ ایسے نام ہیں جو صرف محبت اور رومان کے افسانوں کے لئے موزوں ہو سکتے ہیں۔ شاہد، نسیم، کنور، کنہیا صرف کسی عشقیہ افسانے کے ہیرو بننے کے لئے زیادہ موزوں معلوم ہوتے ہیں۔



پر تھی پال سنگھ، اسد، دلاور خاں، جیہڑ پال، بہادری، استقلال اور انتقام کے جذبے میں ڈوبے ہوئے بہادر سپاہیوں کے نام ہو سکتے ہیں۔ شاہد کو کسی میدان جنگ کا ہیرو بنانا، ثریا کو کسی خون ریز جنگ کے نظاروں کے درمیان کھڑا کر کے اس کی زبان سے جوش اور ولولے میں ڈوبے ہوئے پیغام نکھلوانا افسانہ نگاری کے فن کے لئے موزوں نہیں۔ پریم کنور اور شانتی صرف پریم رس میں ڈوبے ہوئے گیت گاتی ہوئی، بات بات میں آنسو کے موتی بہاتی ہوئی زیادہ کھلی معلوم ہوگی برخلاف اس کے کوئی سارندھایا براندہ صرف اس وقت زیادہ کھلی نکلتی ہے جب اسے تلواروں کی جھنکار میں پریم کے گھنگھرو بجاتے ہوئے سنائی دیں۔ گھوڑوں کی ہنہاہٹ اور ہاتھی کے چنگھاڑنے کے درمیان کسی مرتے ہوئے بہادر سپاہی کی چیخ ان کے کانوں میں امرت رس کی بوندیں ٹپکائے۔ غرض ہر نام اپنے ساتھ کچھ خصوصیتیں رکھتا ہے۔ اس کی آواز میں ایک اثر ہے اور وہ اثر اس وقت زیادہ سے زیادہ موزوں بن سکتا ہے جب اس نام کی آواز کے ساتھ ہمارے کان اسی قسم کی بازگشت بھی سن سکیں۔

نئے افسانے کے فن سے پہلے کردار نگاری کے تین طریقوں کا رواج بہت عام تھا۔ پہلے طریقے سے کہانی کے واقعات کی رفتار کے ساتھ ساتھ رفتہ رفتہ کردار کی سیرت اور شخصیت کا نقش خود بخود ابھرتا رہتا ہے، یہاں تک کہ جب کہانی ختم ہوتی ہے اور واقعات اپنی آخری حد تک پہنچ جاتے ہیں تو کرداروں کی صحیح اور مکمل تصویر ہمارے سامنے ہوتی ہے۔ دوسرا طریقہ یہ ہے کہ افسانہ نگار افسانے کے بالکل ابتدائی حصے میں کردار کا تعارف ہم سے کرا دیتا ہے۔ اس کے بعد کچھ واقعات یکے بعد دیگرے پیش آتے ہیں اور ہم اس متعارف کردار کو ان واقعات اور مخصوص حالتوں میں عمل کرتا دیکھتے ہیں اور اس طرح ان واقعات سے

کردار کی سیرت اور شخصیت کے ان سارے پہلوؤں کی تائید ہوتی رہتی ہے جن کا ذکر افسانہ نگار ہم سے کر چکا ہے۔ تیسرا طریقہ ان دو طریقوں کا امتزاج ہے۔ افسانہ نگار کردار کے متعلق تھوڑی سی باتیں ہمیں بتا دیتا ہے اور اس کے بعد کہانی کے واقعات شروع ہو جاتے ہیں۔ واقعات ہوتے جاتے ہیں اور کردار کی شخصیت کا خاکہ زیادہ واضح اور پر معنی ہوتا رہتا ہے۔ یہاں تک کہ جب افسانہ ختم ہوتا ہے تو کردار ہمیں جانی پہچانی شخصیتیں معلوم ہونے لگتے ہیں۔

نفسیات کے پیدا کئے ہوئے فن نے کردار نگاری کے اس پرانے نیچ کو بدل دیا ہے۔ پہلا فرق تو یہ ہوا ہے کہ لکھنے والوں نے اپنی کہانی کی حدود کو صرف ایک فرد کی ذات تک محدود اور مخصوص کر لیا ہے۔ کہانی کے سارے ماحول اس کے مقصد اور تاثیر کی بنیاد اسی ایک فرد کے ذہن کی شعوری کیفیت پر رکھی جاتی ہے۔ شعور کی رو سے اس ایک کردار کی ذہنی کیفیت کا خاکہ ہمارے سامنے پیش کرتی ہے۔

نئے زمانے میں زندگی ایک انتشار اور اضطراب میں مبتلا ہے۔ انسان کو اپنے ارادوں پر اپنی زندگی اور اخلاق کی قدروں پر بھروسہ نہیں۔ وہ انہیں برابر ٹٹتے دیکھ رہا ہے۔ وہ ان پرانی قدروں کی جگہ نئی قدروں کو اپنانا چاہتا ہے۔ لیکن نئی قدروں میں استواری اور استقلال نہیں اور اس لئے زندگی کے منجھدار میں کھڑے ہوئے انسان کے قدم ڈگمگانے لگتے ہیں۔ اس کی سمجھ میں نہیں آتا ہے کہ کس چیز کا سہارا لے کر اور کس کے بھروسے پر اس منجھدار سمندر میں قدم رکھے۔ اسی بے اطمینانی اور انتشار کی حالت میں حقیقت کی دنیا سے بھاگ کر ایک ذہنی دنیا میں جا کر بس رہنا کتنی آسان بات ہے۔ نیا انسان اس مضطرب اور غیر مطمئن دنیا سے اپنی شخصیت میں بس جانے کی کوشش کرنے والے انسان کے ذہن کی مصوری کرتا ہے حقیقت

کی دنیا سے بیزاری اور کوفت اور اس کے بدلے میں کسی بہتر تخیلی دنیا کی تلاش  
 نئی دنیا کا انسان اس تخیل کی دنیا میں بسنا چاہتا ہے اور اس تخیل میں بس کر  
 وہ اپنے ماضی کو حال میں لا کر کھڑا کرتا ہے۔ جو کچھ اب نظر آتا ہے اس کے تصور  
 سے گزری ہوئی تصویریں خود بخود آنکھوں میں بھرنے لگتی ہیں۔ ایک تصویر سے  
 دوسری تصویر بنتی ہے، ایک نقش سے دوسرا نقش ابھرتا ہے اور اس طرح  
 یہ بہت سی تصویریں اور بہت سے نقش یوں ایک دوسرے میں گھل مل جاتے ہیں  
 کہ انھیں ایک دوسرے سے الگ کرنا ممکن نہیں ہوتا۔ ان میں کوئی منطقی تسلسل  
 اور ربط نہیں پیدا کیا جاسکتا: "شعور کی رد" کی حیثیت ایک سیال مادے کی  
 سی ہے کہ اسے جدھر راستہ ملتا ہے بہنے لگتا ہے۔ انسانی خیال اسے کہاں  
 سے کہاں لے جائے، اس کا علم پہلے سے کسی کو بھی نہیں ہوتا۔ بات سے بات  
 پیدا ہوتی ہے، خیال خیال کو جگہ دیتا ہے، ایک لفظ، ایک ہلکا سا اشارہ  
 ایک منظر، کسی گزرے ہوئے اہم واقعے کی یاد تازہ کر دیتا ہے اور اس طرح جوں  
 جوں حال اور ماضی کی کڑیاں ایک دوسرے سے ملتی جاتی ہیں ہم ایک خاص  
 فرد یا کردار کے متعلق بہت سی باتیں جانتے رہتے ہیں، یہاں تک کہ جب ذہن  
 کسی نقطہ پر آکر رک جاتا ہے اور خیال اکتا کر کچھ سوچنے سے انکار کر دیتا ہے  
 تو حال اور ماضی کا سلسلہ منقطع ہو جاتا ہے۔ کہانی جیسے یہاں آکر ختم ہو جاتی ہے  
 اور اس خاتمے تک ہم اس فرد کے متعلق اتنی باتیں جان لیتے ہیں کہ اس کے کردار  
 کا صحیح تصور کرنے میں ہمیں کوئی دقت نہیں ہوتی۔ ہمیں اس کردار کے گزرے  
 ہوئے ماحول اور موجودہ حالت سے اس کی سیرت کے متعلق کوئی رائے قائم  
 کرنے میں سہولت ہوتی ہے۔

کردار نگاری یا سیرت کشی کا یہ نفسیاتی طریقہ اب ناولوں اور افسانوں میں

بہت عام ہوتا جا رہا ہے اور اس طریقے نے افسانہ نگاری کے فن میں زبردست تبدیلیاں کی ہیں۔ افسانہ نگاروں کو اب انسانی ذہن کے مطالعے میں نظر کی گہرائی اور فکر کی صفائی سے کام لینا پڑتا ہے۔ اگر یہ دونوں باتیں نہ ہوں تو "شعور کی رو" سے افسانے کی رفتار اور اس کی ترتیب میں جو ظاہری بے ربطی پیدا ہو جاتی ہے وہ پڑھنے والے کے ذہن کو ایسے الجھاؤ میں مبتلا کر دے کہ اس کے لئے کردار کے متعلق کسی صحیح نتیجے پر پہنچنا غیر ممکن ہو جائے۔ نظر کی گہرائی اور فکر کی صحت اس بے ربطی میں کبھی ایک خاص قسم کا فنی ربط اور تسلسل پیدا کرتی ہے اور مجموعی طور پر یہ بغیر پلاٹ یا متعدد چھوٹے چھوٹے پلاٹوں سے بنا ہوا افسانہ ایک مجموعی تاثر پیدا کرتا ہے۔

نفسیاتی فن کا یہ نیا نظریہ بدلے ہوئے زمانے کا پیدا کیا ہوا ہے اور افسانہ نگاروں نے اسے بدلے ہوئے حالات کی مصوری کے لئے استعمال کیا ہے۔ اس کے استعمال سے پلاٹ کی روایتی حیثیت میں بھی نمایاں تبدیلی ہوئی ہے اور سیرت کشی کے طریقے میں بھی خصوصاً سیرت کشی پر اس کا اثر بہت گہرا ہے۔ اب افسانہ نگار سیرت کشی کے فرسودہ طریقے میں تبدیلی کرنے پر مجبور ہوا ہے اور یوں یہ فن اس بلند سطح پر پہنچتا ہے جہاں اب تک اس کی رسائی نہیں ہوتی تھی۔

## افسانہ اور رومان

اور بہت سے لفظوں اور اصطلاحوں کی طرح، ہماری زبان اور ادب میں رومان اور رومانیت کے الفاظ احتیاط اور توجہ کے ساتھ استعمال نہیں ہوتے اور اس کے باوجود کہ ہم کبھی کبھی ان اصطلاحوں کو، خصوصیت سے رومانیت کی اصطلاح کو اس علمی اور فلسفیانہ مفہوم میں بھی استعمال کر لیتے ہیں جو اس کے ساتھ وابستہ ہے، ہمارے ذہن نے پوری طرح اس لفظ کی علمی اور فلسفیانہ حیثیت کو قبول نہیں کیا اور اس کا نتیجہ یہ ہے کہ ہمارا ادب حقیقت میں ادب اور رومانیت کے اس صحیح رشتے سے واقف نہیں ہوا جس کی بدولت ادبی اور فنی تخلیقات میں ایک خاص رنگ بھی پیدا ہوتا ہے اور خاص طرح کی جذباتی اور رومانی کشش بھی آتی ہے۔ رنگوں کی یہی پر قلمونی اور دلاؤ نیری اور جذباتی اور رومانی کشش ہے جس نے زندگی کے ہر دور میں فنکاروں اور ادیبوں کو اس تصور کی طرف مائل کیا ہے جسے ہم نے رومانیت کا اصطلاحی نام دیا ہے اور جو حقیقت میں ادیبوں اور فن کاروں سے پہلے عام انسان کے دل کی آواز بن کر فضا کو معمور و منور کر چکا ہے۔

لیکن سوال یہ ہے کہ یہ "دل کی آواز" ہے کیا؟ اور دل کی اس آواز کی گونج ہمیں ادب اور فن میں کس کس انداز میں سنائی دیتی ہے اور کس کس طرح اس نے دل کے گوشوں سے نکل کر ادب اور فن کی جلوہ گاہ میں جگہ پائی اور پھر فلسفہ و حکمت کے ایوانوں میں باریابی حاصل کی ہے۔

مغرب کے ملکوں میں انگلستان، جرمنی اور فرانس اس تحریک کے آغاز اور مرکز رہے ہیں اور انہیں ملکوں میں بعض چیزوں کے رد عمل نے اس سے (یعنی رومانیت سے) تعلق رکھنے والے تصورات کو جنم دیا ہے۔ انگلستان میں رومانیت کی تحریک بعض نعرے اپنے ساتھ لے کر آئی — "فطرت کی طرف لوٹو" "سادہ فطری جذبات کی طرف رخ کرو"، "آباد و اجداد کی تاریخ، ان کی تہذیب، انکی تہذیب، ان کے رسوم اور ان کے طور طریقوں میں پناہ تلاش کرو"۔

جرمنی میں رومانیت کی رنگینی اور حرارت، گونٹے، سنگ اور شیڈر کے کلاسیکی سکون کا رد عمل تھی اور اس لئے رنگینی اور حرارت کے رس میں ایک طرح کا معصومانہ جوش و خروش تھا۔ نادان، کمسن اور معصوم بچوں کی طرح محسوسات کی دنیا میں بے خوف و ہراس جذب ہو جانے کی تمنا اور طلسم و افسوں کے ان دیکھے جہانوں میں پرواز کرنے کی آرزوئے بے پایاں۔

فرانس میں ادب و شعر کی رومانیت بیان و اظہار کو کلاسیکی تکلف اور تصنع سے نجات دلانے اور آزاد کرانے کی ایسی تحریک تھی جو حسنِ سادہ کو اپنی پرکاری سے دلوں کو تسخیر کرنے اور ان میں تاثیر کی حرارت و التہاب پیدا کرنے کا درس دیتی تھی۔

ان تین تحریکوں میں خاصا بعد بھی ہے اور قرب بھی اور قرب و بعد کے ان درمیانی فاصلوں میں مفہوم کی انتہائی لچک بھی ہے اور معانی کی حد درجہ وسعت

بھی رومانیت، آرزوں اور تمناؤں کے حوش و خروش کا نام بھی ہے۔ جذبات و احساسات کی سادگی، معصومیت اور پاکیزگی کا نام بھی نفس کو اس کے قید و بند سے آزاد کرانے کی کوشش بھی اور اس قید و بند سے نجات دلا کر طلسم و اسرار کی ایک دنیا کو اپنانے کی تعلیم بھی۔ یہاں نظر حسن کی طالب و جو یا بھی ہے اور حسن میں ایک انوکھے پن اور ایک دارفتگی کا نظارہ کرنے کی آرزو مند بھی۔ اور لطف یہ ہے کہ ان میں سے کوئی ایک تصور بھی بجائے خود رومانیت کے یوں مفہوم پر حاوی نہیں۔ ہر مفہوم میں ایک خاص ذہن یا نفس کی محدود تمناؤں کا عکس ہے۔ ہر نظر جس چیز میں تسکین کا تصور کرتی ہے وہی چیز اسے دوسری چیزوں سے زیادہ اپنا آدرش دکھائی دینے لگتی ہے۔ گویا تسکین کا یہ سامان حقیقت میں کسی ایک چیز یا کسی دوسری چیز میں نہیں بلکہ انسان کی نظر میں ہے جو ایک خاص انداز سے چیزوں کو دیکھتی ہے اور دل کی اس کیفیت میں ہے جسے ہر جگہ وہی جدہ نظر آتا ہے جس سے دل معمور ہو۔ گویا رومانیت کسی ایک چیز یا چند خاص چیزوں کے مجموعے کا نام نہیں بلکہ ان چیزوں کو ایک خاص طرح دیکھنے اور ایک خاص طرح محسوس کرنے کا نام ہے اور اسی لئے فلسفہ و حکمت نے اسے اپنا موضوع بنا کر اس کی تاویل میں پیش کی ہیں۔ ان تاویلوں میں اس چیز کی توضیح ہے جسے ہم رومانیت یا رومانی مزاج کہہ سکتے ہیں

WALTER PATER نے رومانی مزاج یا رومانی روح کی وضاحت کرتے

ہوئے حیرت اور احساس حسن کو اس مزاج یا روح کے بنیادی اور لازمی عناصر قرار دیا ہے۔ انسان حیرت اور استعجاب کے جذبے اور احساس کے ساتھ ان چیزوں کی جستجو کرتا ہے جن میں اسے حسن نظر آتا ہے اور اسے اس جستجو اور سرگردانی میں ایک سرور محسوس ہوتا ہے، ایک لذت کا احساس ہوتا ہے۔ احساس حسن کے

بعد حسن کی جستجو میں نکلنا اور اسے حاصل کرنے کو اپنا مقصود بنانا یہ اس رومانی مزاج کا دوسرا پہلو ہے۔ حسن، ایک ایسا حسن جو اپنی رعنائی میں منفرد اور لاثانی ہو، اس تلاش کا مطمح نظر ہے اور اسی لئے اس کے حصول کے لئے نظر بے تابانی تخیل کی بلند پروازیوں کا سہارا ڈھونڈتی ہے اور یہ تخیل اسے ایک ایسی دنیا میں لے جاتا ہے جو ہماری دنیا سے آب و گل سے مختلف یعنی ہے اور دور کبھی جس کے صبح و شام اس دنیا کے صبح و شام سے زیادہ رنگین، دل نواز اور دیر پا ہیں اور اس دور کی دنیا میں جو امکان کی سرحدوں سے پرے ہے دل کی بے تابی کو قرار آتا ہے۔ گویا اس رومانی مزاج اور روح کی بنیادی خصوصیت حیرت و استعجاب ہے اور حسن کا بے پایاں احساس۔ دوسری خصوصیت، ایسے حسن کی جستجو جو اپنی خصوصیتوں میں غیر معمولی ہو اور تیسری خصوصیت تخیل کی کار فرمائی، جس کی بدولت خیال کی ایک دلکش دنیا بنتی ہے۔

فلسفی ہیگل نے فن کی ارتقائی منزلوں کا ذکر کرتے ہوئے جمالیات میں رومانیت کا ایک خاص درجہ مقرر کیا ہے۔ وہ کہتا ہے کہ فن اپنی ارتقائی منزلوں میں تین واضح مراحل سے گزرتا ہے۔ پہلا مرحلہ وہ ہے جس میں فن کی صورت مرکزی اور اشارتی ہوتی ہے۔ اس مرحلے پر مادی عنصر رومانی عنصر پر غالب رہتا ہے۔ دنیا میں فن تعمیر یا عمارت سازی کا فن عموماً اس مرحلے پر آکر ٹھہر جاتا ہے اور یہی مرحلہ اس کا آخری مرحلہ اور یہی منزل اس کی آخری منزل ہوتی ہے۔ فنی ارتقا کا دوسرا مرحلہ وہ ہے جسے اصطلاحاً کلاسیکی مرحلہ یا منزل کہا گیا ہے۔ اس مرحلے پر پہنچ کر فن کے مادی اور روحانی عناصر میں توازن پیدا ہو جاتا ہے اور مادے کی کٹھوس قدریں روح کی نازک اور لطیف قدروں سے ہم آہنگ ہو کر اس میں زیادہ وقار پیدا کر دیتی ہیں۔ ہیگل کے نزدیک فن کی اس منزل ارتقا کی



بہترین نمائندگی بت تراشی کے فن میں ہوتی ہے۔ فنی تجربے کا تیسرا مرحلہ یا اسکی ترقی کا بلند ترین درجہ اور مقام وہ ہے جب مادی عنصر روحانی عنصر کا تابع نظر آتا ہے اور جمال کی قدریں جلال کے مظاہر پر غالب آکر اسے نظر نواز اور دل نشین بنا دیتی ہیں۔ فن کی اس منزل بلند کا نام رومانی منزل ہے۔ موسیقی، مصوری اور شاعری کا مقام یہی ہے۔

ہیگل کی یہ تقسیم جمالیات اور فنون کی تاریخ میں مدتوں تک بحث کا موضوع بنی رہی ہے اور ہیگل کے نظریات سے اختلاف کرنے کے باوجود ماہرین نے اسے بنیادی طور پر تسلیم کیا ہے۔ ماہرین کے نزدیک ہیگل کے خیالات میں تھوڑی سی ترسیم کی گنجائش ہے۔ اس کے باوجود جمالیاتی تجربے اور تخلیق کی ہر حرکت کے لئے یہ تقسیم بڑے اچھے نقطہ آغاز کا کام دیتی ہے۔ اس کی سب سے بڑی خوبی یہ ہے کہ اس نے کلاسیکی اور رومانی فن کے جو مدارج مقرر کئے ہیں اور ان کی جو خصوصیات بیان کی ہیں انھیں ہم آج بھی اپنے فکر اور احساس کا رہنما بنا سکتے ہیں اور اس رہنمائی کے سہارے کلاسیکی اور رومانی فن کی اچھی اور بری دونوں خصوصیتیں واضح طور پر ہمارے سامنے آجاتی ہیں۔ ہم جب کسی فنی تخلیق کے ساتھ یا مختلف فنی تخلیقات کے ساتھ کلاسیکی صفت استعمال کرتے ہیں تو ہمارا ذہن فوراً ایک خاص طرح کی سنجیدگی، مستانہ وقار اور عظمت، جذبے اور احساس کی بلندی اور یاکیزگی اور انہماق اور اسلوب کی رفعت اور تکمیل کی طرف منتقل ہوتا ہے۔ گوان صفات کے پیچھے ایک خاص طرح کے تکلف اور تصنع کی جھلک دکھائی دیتی ہے۔ ایسا تکلف و تصنع جو حرارت اور گداز سے محروم و نا آشنا ہے۔

اس کے مقابلے میں رومانیت اپنے جلو میں حرارت، گداز، آزادی اور

خلوص کی صفات لے کر آتی ہے گو ان صفات پر کبھی کبھی بے باکی اور تخیل کی بے راہ روی کے بادلوں کا سایہ بھی دکھائی دیتا ہے۔

رومانیت کے یہ گونا گوں تصورات دنیا کے تمام فنون میں نمایاں اور عکس انداز ہوتے رہے ہیں۔ اور مختلف ملکوں اور مختلف زمانوں میں ایک مخصوص فن اور ماحول اور اس فضا اور ماحول کے پیدا کئے ہوئے نفسیاتی اثرات نے گونا گوں شکلیں اختیار کی ہیں۔ رومانیت کی ان گونا گوں شکلوں میں جہاں ایک طرف کسی مخصوص زمانے کے مزاج کا پر تو نظر آتا ہے، دوسری طرف ان فن کاروں کے مزاج اور رنگِ طبیعت نے بھی اپنا اثر ڈالا ہے جو مختلف فنی تخلیقات کے خالق بنے ہیں۔ یہی وجہ ہے کہ جب ہم رومانیت کے تصور کا جائزہ لینے بیٹھتے ہیں تو ہمیں یہ سوچنا اور دیکھنا پڑتا ہے کہ جائزہ لیتے وقت کس خاص مقام، کس خاص زمانے اور کس خاص صنفِ فن کی رومانیت ہمارا مقصود ہے اس لئے کہ رومانیت نے جہاں ایک طرف اپنے ساتھ بعض ایسے مفہام وابستہ کر لئے ہیں جن کا عکس فن کی ہر صنف میں نظر آتا ہے وہاں دوسری طرف ہر صنف کے رشتے کے ساتھ اس کے بعض پہلو زیادہ اور بعض کم نمایاں ہوتے ہیں۔ چنانچہ یہی صورت افسانے اور رومانیت کے رشتے کے معاملے میں ہے۔

افسانے یا افسانوی ادب کے ضمن میں جب "رومان" کا نام لیا جاتا ہے تو اس سے یہ یک وقت جتنے معنی مراد لئے جاتے ہیں ان کی فہرست خاصی طویل ہے۔ تاہم اس طویل فہرست میں سے چند چیزوں کو الگ کیا جائے تو جو خاص خاص معنی سامنے آتے ہیں وہ یہ ہیں :

رومان ایک منظوم کہانی یا ایسا نثری قصہ ہے جس میں لکھنے والا شاعرانہ تخیل و تصور کو اپنا رہبر بنائے۔

رومان ایک روایتی داستان ہے جسے عوام میں دلچسپی سے سنا اور پڑھا جاتا ہے۔

رومان ایک کہانی ہے جس کا ماخذ تاریخی، نیم تاریخی یا روایتی واقعات ہوں اور جس میں جرات مردانگی اور دلیری کے حیرت انگیز قصے بیان کئے جاتے ہیں۔ رومان ایک ایسی کہانی ہے جس کی بنیاد کبھی سرتاسر غیر فطری واقعات اور عناصر پر ہو اور کبھی ایسے غیر معمولی کارناموں پر، جو ہمارے مشاہدات کی حد میں نہ آتے ہو۔

رومان ایک ایسی کہانی ہے جس میں اتفاقات اور حوادث قسموں کے بنانے یا بگاڑنے میں اتنا حصہ لیتے ہیں کہ آدمی زندگی کی منطق کو بے معنی اور بے حقیقت سمجھنے لگتا ہے۔

رومان انسان کی جذباتی شدت اور اس کے شدید رد عمل کی کہانی ہے جہاں تخیل کے پیدا کئے ہوئے حالات، تخیل کی آغوش میں پرورش پائے ہوئے کرداروں کے مزاج اور فطرت میں انقلاب کا پیش خیمہ بنتے ہیں۔

مختصر یہ کہ رومان ایک ایسی کہانی کا نام ہے جو معمولی کے بجائے، غیر معمولی ظاہر و واضح کے بجائے پوشیدہ اور پراسرار اور حقیقی کے بجائے تخیلی پر زور دیتی ہے۔ اسے زندگی کی سادہ حقیقتوں سے نہیں بلکہ تخیل و تصور کی تخیل کی سہمی رنگین چیزوں سے تعلق و وابستگی ہے۔ اس طرح کو یا رومانیت حقیقی یا تخیلی زندگی کی اس حقیقت یا اس حقیقت کا نام نہیں۔ اصل میں یہ ایک خاص طرح کا تصور یا اندازِ نظر ہے جو ایک طرح کی چیزوں کو اپنا کر سننے سے لگاتا ہے اور دوسری طرح کی چیزوں سے آنکھ بچا کر نکل جاتا ہے۔ اس کی آنکھیں زندگی کے حقائق میں ایسے پہلو تلاش کر لیتی ہیں جو نور کے سانچے میں ڈھلتے اور رنگینی کی آغوش

میں پلتے بڑھتے ہیں۔ رومانی افسانہ نگار اس معنی میں کوئی دیوانہ نہیں جو نعرہ ستانہ اور جلوہ بیباک کو اپنا مقصد حیات سمجھتا ہو۔ اس کی مستی میں بھی ہوشیاری کا یہ پہلو موجود ہے کہ جب وہ کوئی کہانی سنانا چاہتا ہے تو اس کا تانا بانا ان چیزوں سے نہیں بناتا جو ہمارے آپ کے معمولی تجربے میں آتی ہیں۔ اس کا خام مواد اس تجربے کے وہ رخ ہیں جن تک عام نظر کی رسائی نہیں۔ اسے صحن چمن میں کھلے ہوئے قرمزی گلاب میں محض ایک سادہ رنگ بلکہ کسی پری دس کا رنگ رخ اور عکس جمال دکھائی دیتا ہے۔ اسے اپنے سامنے سے گزر جانے والی دختر دہقان میں زندگی کی سب سے پہلی سطح سے تعلق رکھنے والی سادہ و معصوم و دوشیزہ کا عکس نظر آنے لے جاتے اپنے خوابوں کی پری اور اپنے عالم تخیل پر حکمرانی کرنے والی ملکہ کا جلوہ دکھائی دیتا ہے۔ مختصر یہ کہ اس کے چشم و گوش ایسے جلوے دیکھنے اور ایسی صدا سننے کے عادی ہیں جنہیں تخیل کا ساحر مقصد آفریں زندگی کے پردوں میں سے کھینچ کر باہر لاتا ہے۔

فن کار یا افسانہ نگار کا یہی فنی یا حسن کارانہ انداز نظر ہے جو کہانیوں میں رومانیت کا رنگ بھرتا ہے اور یہی رنگ ہے جسے ہم رومانی فضا کا نام دیتے ہیں اور یہی رومانی فضا ہے جس کی تخلیق دل کی اس کیفیت سے ہوتی ہے جسے رومانی کیفیت کہا جاتا ہے اور جو زورِ بازو سے ہرگز حاصل نہیں ہوتی۔ یہ دولت، یہ احساسِ جمال، سادگی میں سے رنگ چرا سکنے کی یہ قوت و صلاحیت فطرت کا عطیہ ہے۔

اس اندازِ نظر یا اسلوبِ فکر و تخیل نے ماضی کی یادوں کو حال کی دنیا میں لانے کا سبق عام کیا ہے۔ اس کی بدولت وقت کے دھندلوں میں چھپا اور ڈھکا ہوا حسن حال کی جگمگاتی روشنی میں آتا اور اس روشنی کو اپنے دھندلوں کا تھوڑا عکس

دے کر حسین تر بنا دیتا ہے — اور روشنی اور دھند لکوں کا یہ امتزاج کہانی کو (رومانی کہانی کو) حقیقی کہانی سے زیادہ با معنی بنا دیتا ہے۔

کہانی میں رومانی فضا پیدا کرنے کے جو وسیلے رومانی انسانہ نگاروں نے استعمال کئے اور جن سے کہانی کو عام کہانی سے زیادہ دلکش بنایا ہے، ان میں دھند لکوں میں چھپے ہوئے ماضی اور اس ماضی کے بعد و فصل کو بڑا دخل ہے۔ اس لئے ان پردوں کے پیچھے چھپے ہوئے کردار ہمیں اپنے دیکھے بھالے کرداروں سے زیادہ حسین و پروقار اور زیادہ مہتمم بالشان معلوم ہوتے ہیں۔ وقت کے بعد کے علاوہ دوسری چیز جو رومانی فضا کی تخلیق، تزئین اور تکمیل میں حصہ لیتی ہے، وہ مناظر کی اجنبیت ہے۔ ہم اس منظر کے تصور پر وجد کرنے اور سرد ہنسنے ہیں جو ہم نے کبھی نہیں دیکھا اور کسی دور میں نظر نہ ہمیں دکھایا ہے۔

یہی وجہ ہے کہ رومانی انسانوں میں مناظر کا نقش ہمیشہ سیکھا اور نظر میں کھب جانے والا ہوتا ہے اور اسی نقش کا تصور ہمیں ان دیکھے جہانوں کی گلگشت کراتا ہے۔

رومانیت اور رومانیت کی پیدا کی ہوئی رومانی فضا میں گزرے ہوئے چند لمحوں کا ہاتھ ہے۔ نظر کے پیدا کئے ہوئے رنگین مناظر کو حرارت اور زندگی اس جذباتی جوش اور شدت سے ملتی ہے جو ماضی کی یادوں اور نادیدہ لصورات و مناظر کو حقیقت کا لباس پہناتی اور دیدہ و روں کو ان کا گرویدہ و تیدائی بناتی ہے۔ جذبات کا یہ جوش شدت اور حرارت ہر رومانی تجربے اور خصوصیت سے اس تجربے کا ناگزیر عنصر ہے جسے کہانی کا روپ ملتا ہے۔

رومانیت کو اور اس لئے رومانی فضا — اور رومانی فضا والی کہانیاں

کو زندگی سے فرار کی ایک کیفیت اور اس کیفیت کا ایک مظہر کہا گیا ہے۔ اور حقیقت میں زندگی سے فرار کی یہ کیفیت ہی اس تحریک اور اس تحریک سے پیدا ہونے والی تخلیقات کی جان اور اس کی مقبولیت کا راز ہے۔ انسان پر زندگی میں بار بار ایسے لمحے طاری ہوتے ہیں جب اس کی تسکین، اس کی آسٹھ اس کی بیزاری اور اس کی مجبوری دبے بسی اس کے دل میں یہ مبہم سی تمنا پیدا کرتی ہے کہ کاش اس تسکین اور بیزاری، اس مجبوری دبے بسی سے نجات ملتی یہی تمنا رومانیت کا سرچشمہ ہے اور اسی نقطے پر آکر رومانی فن کا ریا رومانی افسانہ نکلا اور ہر انسان کا دل ایک دوسرے سے ملتا ہے۔ رومانی افسانہ نگار کے افسانے اس تمنا کے حصول کا راستہ دکھاتے اور وارفتہ تمنا کو شاہ مقصود کی منزل سے قریب لا کر اس کی تسکین قلب کا سامان ہم پہنچاتے ہیں۔ انھیں افسانوں کی نضا انسان کو خوابوں کے افق پر لے جاتی اور تخیل کی بنائی ہوئی سمروانسون کی رادیوں کی سیر کراتی ہے۔

اس دنیا کے سمروانسون میں، خوابوں کے اس افق میں شباب کو وہ دنیا دکھائی دیتی ہے جو غیر فطری اور غیر حقیقی ہونے کے باوجود دلکش اور حسین ہے اور پیری کو وہ جہان نظر آتا ہے، جو طلسم فریب پیدا کرتا ہے اور حیات ابدی عطا کرتا ہے۔ رومانیت کی یہی خوبیاں ہیں جنہوں نے ہر زمانے میں فن اور ادب کے مختلف شعبوں اور صنفوں میں، خصوصیت سے کہانیوں میں دلچسپی اور دلآویزی بھی پیدا کی ہے اور انقلاب کی راہیں بھی دکھائی ہیں لیکن رومانی فن کاروں اور رومانی داستان گو اور افسانہ نگار کی تخلیقات کو بہت کم وہ رفعت و عزت ملی ہے، جو حقیقت پسند، حقیقت پرست اور حقیقت نگار کے حصے میں آتی ہے کہ وہ زندگی کے ابدی حقائق کا مصور بھی ہے اور اس کے اخلاقی اور رومانی مقاصد کا ترجمان بھی۔ اس میں شبہ نہیں کہ افسانوں نے افسانہ گوئی کا منصب پورا کرتے

ہوتے اسے رمز و کتائے اور ایجاباً و اختصار کے حسن سے آشنا کیا ہے اور  
 تخیل کی مدد سے ایسے منظر، ایسے واقعات اور ایسے کردار وضع کئے ہیں کہ  
 حقیقت پسندان کی مثل پیش کرنے سے عاری ہے۔ لیکن یہ سب کچھ اس  
 لئے ہے کہ زندگی سے بے تعلق ہو جانے کے بعد اور مشاہدے کی جگہ تخیل  
 و تصور کو اپنے تجربے اور تخلیق کی بنیاد بنانے کے بعد اس کا کام بہت آسان ہو جاتا  
 ہے اور فن کی بارگاہ میں جو کچھ خونِ جگر کھائے بغیر میسر آ جائے اسے ابدیت  
 کا ثروت حاصل نہیں ہوتا۔

مگر رومانیت نکتہ چینیوں کی اس نکتہ چینی اور سخت گیریوں کی اس سخت  
 گیری پر مسکراتی اور اپنے گوشہ عافیت میں بیٹھتی اپنی ابدیت کے یقین کے سہارے  
 زندہ ہے۔ رومانیت بعض باتوں میں حقیقت کی ہمسر نہیں اور اس لئے بعض  
 حیثیتوں سے اس کی رسائی اس کی عظمت تک نہیں لیکن اس کی بعض باتیں ہیں جو  
 اس کی ابدیت کی ضامن ہیں اور جس کی بنا اس کی جگہ ہر کس و ناکس کے دل میں  
 ہے۔ یہ صحیح ہے کہ بعض باتوں میں وہ "حقیقت" کی ہم سر نہیں لیکن بعض باتیں ایسی  
 بھی ہیں جو صرف "رومانیت" کے حصے میں آتی ہیں۔ اور "حقیقت" ان سے محروم ہے۔  
 جو باتیں حقیقت کا عیب سمجھی جاتی ہیں رومانیت کا دامن ان سے پاک ہے۔  
 "رومانیت" حقیقت کی طرح جیہ و دستار پہن کر واغظوں کے منبر کی شیدائی  
 نہیں۔ وہ "حقیقت" کی طرح زندگی کے معمولی، بے حیثیت اور بعض اوقات  
 ناخوشگوار موضوعات کو اپنی زندگی کا سہارا نہیں سمجھتی۔ وہ مشاہدے کی فراہم کی ہوئی  
 تفصیلات کے کانٹوں میں الجھ کر نہ اپنا دامن چاک کرتی ہے اور نہ اپنے مخاطب  
 کو اس میں الجھا کر اس کے دل و جگر کا خون کرتی ہے اور یہی چیزیں ہیں جن کی بنا پر ہر  
 زمانے میں رومانیت کو ہمارے دلوں کا قرب حاصل رہے گا۔

اس قرب اور ابدیت کی ایک ضمانت اور ہے — حقیقت جو اپنے آپ کو رومانیت سے بہتر و برتر جانتی اور اس کے سامنے سر اٹھا کر چلتی ہے۔ قدم پر نہ سہی لیکن اپنے سفر کی آخری منزلوں میں، اپنے تصور کی بلند ترین اور ارفع ترین مقامات پر رومانیت کی دست نگر اور محتاج ہے حقیقت کی آخری منزل اور ارفع ترین مقام وہ ہے جب اس کا باریک بین مشاہدہ اس کا اخلاقی مقصد و منصب اور اسلامی جذبہ احساس اسے مثالیت کی حدوں میں داخل کرتا ہے۔ یہ مثالیت جو حقیقت نگار کے فن کی معراج ہے تصور کے سہارے کے بغیر حاصل نہیں ہوتی۔ تصور کے اسی سہارے کا نام رومانیت ہے اور اس لئے جب تک فن ادب اور افسانوی ادب میں حقیقت کا تصور زندہ و باقی ہے اور جب تک حقیقت کا یہ تصور اپنے ارفع ترین مقام تک پہنچنے کا آرزو مند ہے، رومانیت زندہ و باقی ہے۔ اگر "حقیقت" ابدی ہے تو اس حقیقت کو "مثالیت" کا روپ دینے والی "رومانیت" بھی ابدی ہے اور اس سیدھی سادی اور واضح منطق کو جھٹلانا آسان نہیں۔ "حقیقت" افسانے کا جسم ہے۔ "رومانیت" حقیقت کے بلند ترین تصور یعنی "مثالیت" کی روح ہے۔ جسم و جان میں کیا چیز باقی اور کیا فانی ہے۔ اور کون کس کا محتاج ہے — اس سوال کا جواب اتنا بدیہی ہے کہ اس کی تلاش میں بغلیں جھانکنے کی ضرورت نہیں۔

رومان کے اس وسیع علمی اور اصطلاحی مفہوم کے علاوہ اس کے جس مفہوم نے افسانوی ادب اور خصوصیت سے افسانوں میں جگہ پائی وہ محبت کا وہ مفہوم ہے جسے انسان نے ہمیشہ اپنی زندگی کا سب سے دلچسپ اور کیف آور مشغلہ جانا ہے۔ دودلوں کے باہمی ربط اور تعلق کی کہانی اس مشغلے کی بنیاد ہے۔ چنانچہ افسانے میں انسانی زندگی کے جتنے حقائق کو موضوع بنایا گیا ہے ان میں سب سے زیادہ جگہ افسانہ نگاروں



نے محبت کو دی ہے۔ محبت نے افسانے کے پلاٹ، اس کی فنی ترتیب، اس کی سیرت کشی، اس کے مقصد اور تاثر اور اسی طرح بہ حیثیت مجموعی اس کے فن پر بہت گہرا اثر ڈالا ہے۔ اسی لئے افسانہ نگاری کے فن کا ذکر کرتے وقت جب حقیقت اور صداقت کا ذکر کیا جاتا ہے تو محبت اور افسانے کے باہمی تعلق کے سلسلے میں بہت سی باتیں کہنے کی ضرورت محسوس ہوتی ہے۔

افسانے اور محبت کا رشتہ آج کا نہیں، یہ دونوں اسی دن سے ایک دوسرے کے فریب میں مبتلا ہیں جب فطرت نے محبت کا سحر آگیاں جذبہ انسان کے دل میں بسایا۔ یہی وجہ ہے کہ اس نے جب افسانہ گوئی شروع کی تو پہلا جادو جس کے اثر میں ڈوب کر اس کے قصے نکلے یہی محبت کا جذبہ تھا۔ تہذیب نے ترقی کی زبان کی جگہ قلم نے لی اور محبت کی فتنہ پرور داستانیں کاغذی پیراہن میں ہم تک پہنچنے لگیں۔ ان کی رنگینیوں نے ہر ہر قدم پر ہمیں اپنا دیوانہ بنایا۔ اور اب تک ہم اور ہمارے افسانے اس سحر سے آزاد نہیں ہو سکے۔ یہاں تک کہ افسانہ اور محبت ایک دوسرے کے لئے لازم و ملزوم بن گئے۔

افسانوں میں عموماً جو محبت پیش کی جاتی ہے اور جو عام طور پر سب سے زیادہ دلکش اور دل فریب بھی سمجھی جاتی ہے وہ ایک نوجوان مرد اور نوجوان عورت کی محبت ہے۔ عشق کا یہی افسانہ ہے جسے ہر قوم نے اپنے ابتدائی احساس سے لے کر تہذیب کی انتہائی ترقی تک پہنچنے کے بعد تک دہرایا ہے۔ ہر قوم اس فریب میں گرفتار ہوئی اور اس نے اسے اپنی سب سے بڑی خوبی جانا ہے۔ ہر قوم نے صرف اسی محبت کو اپنی اور دنیا کی تخلیق کا راز سمجھا لیکن باوجود اس خیال میں متفق ہونے کے مختلف قوموں نے جس طرح اس عشق کا اظہار کیا وہ ایک دوسرے سے جداگانہ ہے اور ادب میں عموماً اور افسانے میں خصوصاً اس اختلاف نے ایک

سے زیادہ دلکش شکلیں اختیار کرتی ہیں۔

عشق یا زیادہ واضح لفظوں میں عورت اور مرد کی محبت کا پہلا مظاہرہ ادب میں اس صورت میں ہوا جسے ہم کلاسیکی کہہ کر پکارتے ہیں۔

افسانوں میں کلاسیکی محبت کے جذبات کو ایک سے زیادہ ایک سحر آگس طریقے سے پیش کیا گیا ہے۔ لیکن فن کا مصوروں نے ایسے افسانوں کے لئے چند باتیں لازمی سی کر لی ہیں۔ اس طرح کی محبت کے افسانوں کا سب سے پہلا جز ان کی معصومیت ہے۔ یہ معصومیت عاشق و معشوق کی ذات کے علاوہ خود ان کے گرد پیش پر بھی چھائی رہتی ہے۔ محبت کے فریب میں مبتلا ہونے والے یہ عاشق و معشوق اپنے شباب تک محبت کے نام تک سے ناواقف رہتے ہیں۔ لیکن محبت کا جذبہ انہی فطرت میں ان کی پیدائش ہی کے وقت سے شامل ہوتا ہے، اس لئے ان کا احساس رفتہ رفتہ پوشیدہ حقیقت سے واقف ہوتا جاتا ہے۔ دونوں کو اپنے لئے کسی معبود محبت کی تلاش ہوتی ہے۔ فطرت ان کا ساتھ دیتی ہے اور کھولے کھالے عاشق اور معشوق ہمیشہ کے لئے ایک دوسرے کو مل جاتے ہیں۔ اس کے بعد دنیا کی ساری لذتیں انہیں صرف اپنی محبت میں حاصل ہوتی ہیں۔ وہ فطرت جو اب تک خاموشی کے ساتھ ان کے دلوں کو گدگدا رہی تھی، جس کے مختلف گوشوں سے اب تک محبت کے خاموش نغمے ان سوالوں کے کانوں میں گونج رہے تھے، ان کی ہم آہنگ ہو جاتی ہے۔ گلوں سے گل، بوٹوں سے بوٹے، شمشاد سے قمریاں اور خود نسیم کے نرم نرم جھونکوں سے جھولنے والی ڈالیاں بھی ایک دوسرے سے ہم آغوش ہو جاتی ہیں۔ اور محبت کی نیند کے ماتوں کی گہری مدہوشی کے ساتھ فطرت میں سناٹا سا چھا جاتا ہے۔ یہ کلاسیکی محبت جس کی پہلی کرن ازل کے دن حکمنی شروع ہو گئی تھی اپنی تیزی مگر معصوم، روشن مگر خاموش، رنگین مگر سکون پرور چمک کے ساتھ قدم

بڑھاتی ہوئی آگے کو بڑھ جاتی ہے۔

کلاسیکی محبت میں معصومیت اور فطرت کی تحریکات کو جتنا دخل ہے اس سے کچھ ہی کم حزن ریاس کو۔ بہت کم موقعے ایسے ہوتے ہیں جہاں اس قسم کی محبت کا انجام طرب و نشاط ہو۔ طرب و نشاط کی گھڑیاں آتی ضرور ہیں لیکن صرف چند لمحوں کے لئے اور وہ بھی اس لئے کہ دلوں کی تڑپ میں اور تیزی پیدا ہو جائے۔ دو محبت کرنے والے محبت کا نام لیتے لیتے اس پر قربان ہو جائیں اور دیکھنے والوں کے لئے یہ افسانہ ایک حیات ابدی کا پیغام بن رہے۔

اس طرح کی محبت کے افسانے اسی لئے لکھنے دشوار ہیں۔ افسانہ نگار کو ایک نہیں بیسیوں باتوں کا خیال رکھنا پڑتا ہے۔ اسے عام دنیاوی سطح سے بلند ہو کر عشق کی داستان کو ایک ایسی دنیا میں لے جا کر پیش کرنا پڑتا ہے جہاں سے وہ خود بھی ناواقف ہے اور اس کے باوجود چاہتا ہے کہ دوسروں کے دلوں کو اس سے مسح کرے۔ دوسری دشواری پس منظر کے قائم کرتے وقت پیش آتی ہے جسے ہر ممکن طریقے سے اسی جذبہ محبت کا تابع بنانا پڑتا ہے جس کے گرد پیش میں وہ موجود ہے۔ آزاد فطرت کو کسی قید میں پابند کرنا صرف ایک بڑے فن کار ہی کے لئے ممکن ہے۔

کلاسیکی محبت کے افسانوں میں سب سے زیادہ ضروری چیز یہ ہے کہ کہانی لکھنے والے کی نظر نفسیاتی گہرائیوں سے واقف ہو، اس لئے کہ اس قسم کے افسانے اسی وقت پورا اثر پیدا کر سکتے ہیں جب پڑھنے والے کے جذبات میں فوری پہچان نہ پیدا ہو۔ اثر آہستہ آہستہ بڑھے اور آخر میں غیر محسوس طریقے پر وہ ایسے درجے پر پہنچ جائے جہاں جذباتی پہچان اپنا پورا اثر دکھا رہا ہو ایسے افسانوں کی مثال ایک ایسے دریا کی سی ہے جس کی سطح بالکل ہموار ہے لیکن اس میں

پانی حد سے زیادہ ہے۔ اس ہموار سطح پر یہ پانی آہستہ آہستہ بہتا ہوا سمندر کے کنارے پہنچتا ہے اور اپنے دبے ہوئے جوش کو سمندر کی لہروں کے سپرد کر دیتا ہے۔ جوش پیدا ہوتا ہے لیکن اس سے بڑی ایک طاقت اسے دبا دیتی ہے۔ ایسے افسانوں کی بھی بالکل یہی حالت ہے۔ افسانے کے ختم ہوتے ہوتے پڑھنے والے کے جذبات پر زیادہ سے زیادہ اثر پڑتا ہے۔ لیکن افسانے کا مجموعی اثر ان جذبات کو دبا دیتا ہے۔ ظاہر ہے کہ ان سب بلند فنی لطافتوں کا پیدا کرنا کسی مبتدی کا کام نہیں۔ یہی وجہ ہے کہ اس طرح کے افسانے ہر ادب میں نسبتاً کم ہیں۔ اردو میں ان کی اچھی مثالیں نیاز کے بعض افسانوں میں ملتی ہیں۔

محبت کا جو جذبہ افسانوں میں عام طور پر پایا جاتا ہے وہ رومانیت ہے۔ رومانی افسانے یا ایسے افسانے جن پر کسی رنگی طرح رومانی جذبات چھائے ہوئے ہیں اردو میں بھی اچھی خاصی تعداد میں ہیں۔ یہ افسانے بھی عام عشقیہ افسانوں سے کسی قدر مختلف ہوتے ہیں اور ان کے ہیرو اور ہیروئن بھی بعض حیثیتوں سے دوسروں سے ممتاز ہوتے ہیں۔

رومانی افسانوں کی فنی ترتیب میں بھی کلاسیکی افسانوں کی طرح مناظر فطرت کو بہت زیادہ دخل ہے اور اس قسم کے عشقیہ افسانے لکھنے والے افسانہ نگار عموماً خاص خاص موقعوں پر ان سے کام لیتے ہیں۔ مثلاً سجاد حیدر نے اپنے رومانی افسانوں میں چاند اور اس کی مخصوص کیفیتوں سے اکثر عاشق و معشوق کے سوئے ہوئے جذبات کو جگایا ہے۔ اس سکون پرور چاندنی نے اکثر ان کے دلوں کو سوس کر ان میں تڑپ پیدا کی ہے۔ انھوں نے اس کی کرنوں میں اپنے محبوب کے جلوے دیکھے ہیں۔ اس کے علاوہ دریا کی پرسکوت روانی، لات کا سناٹا اور اس میں سوائے

ایک پیمبر کے کسی آواز کا نہ سنائی دینا، ٹھنڈی ہوا کے جھونکوں کا محبوب کی زلفوں کو آکر ہلانا، یہ اور اسی قسم کی چیزیں ہیں جو رومانی افسانہ نگار فطرت سے حاصل کر کے ان کی مدد سے اپنے افسانے میں نئی رنگ و بو کے جلوے پیدا کرتے ہیں۔

ایسے افسانوں کے ہر دو کی خصوصیت یہ ہے کہ وہ اپنے محبوب پر فریفتہ ہوتا ہے، اپنی دیوانگی کو چھپانے کے بجائے اسے زیادہ سے زیادہ آشکارا کرتا ہے۔ اس کی باتوں میں جوش و خروش اور ہر کام میں بے یقینی اور تڑپ کے آثار نمایاں ہوتے ہیں۔ وہ محبوب کو پا کر ہر چیز سے بیگانہ ہو جاتا ہے۔ وہ ہر چیز کا جلوہ صرف اسی میں دیکھنے لگتا ہے حتیٰ کہ اسے کبھی خدا بھی ماننے کے لئے تیار ہو جاتا ہے، لیکن یہ صرف اسی وقت جس وقت کہ اس کا رومانی جذبہ اس پر حکومت کر رہا ہو، ورنہ یہ کبھی ممکن ہے کہ دوسرے وقت وہ محبوب کو بالکل بھلا بیٹھے۔ وہ ایک اسی وقت میں شاعر بھی ہوتا ہے اور فلسفی بھی، دنیا کا سب سے بہادر سپاہی بھی اور انتہائی بیوقوف انسان بھی۔ اس کا محبوب گوشت اور پوست کا نہیں ہوتا اور نہ وہ دنیا کے سامنے اسے اس طرح لانا چاہتا ہے۔ وہ کبھی اسے "نطق موسیقی" کہہ کر یگارتا ہے کبھی اس کی ہر جنبش اس کے نزدیک "نقش ترنم" ہے۔ اس کی رفتار میں موسیقی کے پردے چھپے ہوئے ہیں، وہ عشق اور محبت کا موجود ہے۔ اس کا حسن "کائنات کی ساری چیزوں کا بخوڑ ہے" اور اس لئے اس کے بغیر زندگی بے کیفیت اور بے روح۔ وہ صرف دیکھنے کے لئے ہے۔ "آزاد، رسیدہ آغوش سے دور" یا بعض کے نزدیک عورت جو صرف محبت کرنے کے لئے پیدا ہوئی ہے، مرن۔۔۔ "ایک لذت ہے مجسم، ایک تسکین ہے تشکل، ایک سحر ہے مرن، ایک نور ہے مادی اور اس لئے وہ ہم پر حکمراں ہے" یہ ہے رومانی

محبوب کا سراپا۔ ہمیں یہ تک پتہ نہیں کہ اس کی شکل کیسی ہے؟ اس نے کیسے کپڑے پہن رکھے ہیں؟ اس کا مجسمہ کیسا دلکش ہے۔ لیکن اس کے باوجود ہم رومانی افسانوں کے محبوب پر فریفتہ ہونے پر مجبور ہیں اور یہی ہے اس کے آرٹ کی تکمیل۔ نیاز فتحپوری، مجنوں اور سجاد حیدر کے افسانوں میں رومانیت کے اس مخصوص انداز کی جھلک جا بجا موجود ہے۔

افسانہ نگاروں کا رجحان روز بروز رومانیت کی طرف بڑھتا جا رہا ہے لیکن ان میں سے اکثر کی کوشش انہیں غلط راستے کی طرف لے جا رہی ہے اور وہ رومانی جذبات پیدا کرنے کی کوشش میں افسانوں میں عریانی پیدا کر دیتے ہیں۔ عشقیہ افسانوں میں جو روش اب تک عام تھی اور اب رفتہ رفتہ کم ہوتی جا رہی ہے: "مثالی محبت" کی تھی۔ لوگوں نے مثالی محبت کے مفہوم کو بالکل غلط سمجھ کر افسانوں کی بنیاد اس پر رکھنی شروع کر دی اور اس کا نتیجہ یہ ہوا کہ افسانے کی فنی اور ادبی لطافتوں کا خون ہونے لگا۔ جہاں مثالی عشق پیدا ہوا وہاں بھی لازم ہو گیا کہ عاشق و معشوق اپنے ظاہر و باطنی محاسن میں دنیا کی بہترین مثال بن جائیں۔ ایسا ہونا بالکل غیر ممکن ہے بظاہر ہے کہ جب ایک غیر ممکن چیز کو اصلیت کا جامہ پہنا کر ہمارے سامنے پیش کیا جائے گا تو وہ کتنی بھونڈی معلوم ہوگی۔ اس قسم کے مثالی عاشق و معشوق کلاسیکی اور رومانی عشق کے افسانوں میں تو کسی حد تک موزوں بھی ہو سکتے ہیں لیکن عام عشقیہ افسانوں میں ان کا وجود کبھی پسندیدہ نظروں سے نہیں دیکھا جاسکتا۔ اس لئے مثالی عشق کے افسانے لکھتے وقت بھی یہ بے حد ضروری ہے کہ لکھنے والا حقیقت نگاری کو ہاتھ سے نہ جانے دے۔ حتی الامکان ہر ہیرو اور ہیروئن کو فطرت کے مطابق پیش کرے اور ان میں بجائے ان کا ایک ایک خدوخال نمایاں کرنے کے اس کے مجموعی تصور کو سامنے لائے تاکہ مثالی محبت کو پیش کرنے کا مقصد کسی

حد تک پورا ہو سکے۔

ایسے افسانوں میں عموماً یہ بھی ہوتا ہے کہ محبت پہلی نظر میں اپنا گھر سے گہرا اثر کر لیتی ہے۔ اس سے انکار نہیں ہو سکتا کہ جو محبت آخر میں مثالی حد تک پہنچتی مکن ہے اس کی ابتدا بھی پہلی نظر میں ہو جائے گی۔ لیکن اس کے یہ معنی تو نہیں کہ ابتدا اور انتہا میں کوئی فرق ہی نہ ہو۔ اس لئے موجودہ افسانہ نگاروں نے اس بات کو ملحوظ رکھا ہے کہ عشق کو رفتہ رفتہ اپنی انتہائی منزل تک پہنچنے کے لئے ضروری موقعے ملیں۔ اس کی کوئی نفسیاتی وجہ ہو۔ علی عباس حسینی اور اعظم کریم کے عشقیہ افسانوں میں ایسی مثالیں آسانی سے مل جائیں گی۔

ایسے افسانہ نگاروں اور فن کی نزاکتوں کو سمجھنے والوں نے اس روش میں تھوڑی سی تبدیلی کر لی ہے اور اپنے افسانوں میں ایسے عشق اور محبت کو جگہ دی ہے جسے کسی حد تک مثالی تو ضرور کہا جاسکتا ہے لیکن اس کی اکثر پابندیوں سے آزاد ہے۔ ایسے افسانوں کی تعداد روز بروز بڑھتی جا رہی ہے اور انھیں لوگ دوسرے عشقیہ افسانوں کے مقابلے میں زیادہ پسند کرنے لگے۔ ایسے افسانوں کی پہلی خصوصیت یہ ہے کہ وہ عورت و مرد کے عشق و محبت کو کسی سماجی پابندی کا تابع نہیں کرنا چاہتے۔ نہ رشتہ ان کے درمیان حائل ہوتا ہے اور نہ مذہب و ملت کی بندشیں۔ صرف عشق ان کا قانون ہے اور اس قانون پر عامل ہونے کے بعد وہ کسی دوسرے قانون کی پروا نہیں کرتے۔ وہ اپنے قانون پر اس لئے ایمان رکھتے ہیں کہ ان کے نزدیک یہی قانون فطرت ہے اور فطرت دنیاوی جکڑ بند سے بے نیاز ہے۔ وہ اسے ٹھکراتی ہوئی، ان زنجیروں کو پاش پاش کرتی ہوئی آگے بڑھتی چلی جاتی ہے۔ چونکہ اس قسم کی محبت سوسائٹی اور اخلاق کے نزدیک معیوب سمجھی جاتی ہے اس لئے ضروری تھا کہ افسانہ نگار اپنے ہیرو اور ہیروئن کو سوسائٹی

کے عام معیار سے بلند کر دیں۔

ایسے افسانوں کے لئے لازمی ہے کہ ان کے ہیرو اور ہیروئن تعلیم یافتہ اور روشن خیال ہوں۔ چنانچہ اس قسم کے جتنے اچھے افسانے اردو میں ہیں ان میں اس بات کا التزام رکھا گیا ہے۔ مجنوں کے اکثر ایسے افسانے اس موقع پر بہترین مثال کے طور پر پیش کئے جا سکتے ہیں۔ نئے افسانہ نگاروں نے جب اس روش کو اختیار کیا تو صرف اس نظریہٴ محبت کو تولد لیا اور اس کی فنی ترتیب اور اس کے ہیرو اور ہیروئن کے معیار سے بے خبر ہو گئے اور اس طرح حسن عیب بن گیا۔

ایسے افسانوں میں محبت کا جو معیار پیش کیا گیا ہے اس کے متعلق اخلاقی نقطہ نظر سے کوئی بلند رائے نہیں قائم ہو سکتی لیکن فن کے اعتبار سے یہ افسانے کے لئے بہت موزوں ہے اس لئے کہ اس میں رومانی، نفسیاتی اور مثالی عشق کی ساری خوبیاں ایک جگہ آسانی سے جمع کی جا سکتی ہیں۔ مثلاً "خواب و خیال" اور "محبت کی قربانیاں" کے علاوہ کرشن چندر کے بعض افسانے۔

ایسے افسانوں میں فنی لطافتیں پیدا کرنے کا بہترین طریقہ یہ ہے کہ افسانہ نگار خاص خاص موقعوں پر اخلاقی، سماجی اور سیاسی پابندیوں اور جذباتِ محبت میں ایک جنگ دکھائے اور ان چیزوں سے نفسیاتی عوامل کے ماتحت ایک خاص نتیجہ مرتب کرے۔ عموماً ایسے افسانوں کا انجام حزن یہی ہو سکتا ہے، اس لئے خواہ مخواہ اس بات کی کوشش نہیں کرنی چاہئے کہ وہ طریقہ ہو جائیں۔

اب تک محبت کے جو نظریے پیش کئے گئے ان میں سے ہر ایک اردو میں کہیں نہ کہیں باہر سے آیا ہے۔ کلاسیکی محبت پر یونانی نخل اور انگریزی آب و رنگ کا اثر ہے۔ رومانیت فرانس اور ترکی سے آئی ہے۔ مثالی محبت ایران سے حاصل کی



گئی ہے۔ نفسیاتی محبت ان میں سے کئی ایک کے ملنے سے بنی لیکن اکثر انسانوں میں عشق و محبت کی وہ مثالیں موجود ہیں جو ہندوستان کے مخصوص اثرات کے ماتحت جلوہ گر ہوئی ہیں۔ ایسی محبت میں ہر ہر قدم پر وہ رکاوٹیں محسوس ہوتی ہیں جو ہمارے معاشرے اور ہمارے مذہب کی وجہ سے ہم پر عائد ہو گئی ہیں۔ کم استعداد افسانہ نگار ان بندشوں کی پروا کئے بغیر جو جی میں آتا ہے لکھ مالتے ہیں اور اس لئے ان کے افسانے اکثر غیر فطری ہو جاتے ہیں۔ ایسے افسانوں میں ضروری ہے کہ ہم اپنی سوسائٹی کی محسوس پابندیوں کو بالکل نظر انداز نہ کریں۔ اگر ہم ہیرو یا ہیروئن کو اس قید سے آزاد کرنا چاہتے ہیں تو اس کی کوئی معقول وجہ پیش کریں، اس لئے کہ کوئی شخص سوسائٹی کے قوانین کو اس وقت تک نہیں توڑ سکتا جب تک اس کے پاس اس کی کوئی نفسیاتی وجہ نہ ہو۔ اس لئے افسانہ نگاروں کو اس موقع پر بچہ احتیاط سے کام لینے کی ضرورت ہے۔ وہ اگر کوئی غیر فطری بات دکھائیں تو اس کی غیر معمولی وجہ بھی موجود ہونی ضروری ہے۔

عشقیہ افسانوں کی جتنی مختلف قسمیں بتائی گئیں ان میں ہر ایک کی مخصوص ضروریات مختصر طور پر بیان کی گئیں، لیکن اس کے بعد بھی یہ نہیں کہا جاسکتا کہ ان کی پابندی کرنے کے بعد ہر شخص بلند عشقیہ افسانے لکھنے پر قادر ہو سکتا ہے۔ اس لئے فن نے بعض ایسی باتوں کو اپنا ضابطہ بنایا ہے جن کا لحاظ ہر موقع پر افسانہ نگار کے لئے ضروری ہے۔

عشقیہ افسانوں میں سب سے پہلی احتیاط یہ ہونی چاہئے کہ ہم حتی الامکان محبت کے مادی عنصر کو زیادہ ابھاریں۔ اس کے ایساں خیزا جزاں کو جہاں تک پوشیدہ رکھ سکیں رکھیں اور اس بات کی کوشش کریں کہ افسانہ پڑھنے کے بعد خود پڑھنے والا اس مادی جذبے کا شکار ہو کر نہ رہ جائے۔ اس موقع پر یہ سوال کیا

جا سکتا ہے کہ ان مادی جذبات کو بیان کرنا ہی حقیقت اور فطرت کے مرادف ہے؛ اس میں شک نہیں کہ یہ بالکل ٹھیک ہے لیکن ہم انہیں مادی باتوں اور عشق کی داستانوں کو ایسے لفظوں میں پیش کر سکتے ہیں کہ بجائے مادی جذبات کو سبجان میں لانے کے وہ ہماری فطرت کو روحانی جذبات یا فطرت انسانی کے بلند احساسات کی طرف مائل کریں اور ہم دو محبت کرنے والوں کے مادی عشق سے ایک بلند سبق حاصل کریں۔

عشقیہ افسانوں میں محبت کے مناظر یا ایسے مواقع جہاں عاشق اور معشوق میں اظہار محبت کا جذبہ غالب ہے، زیادہ نمایاں ہونے چاہئیں، ورنہ محبت کی بلندی ان میں غائب ہو جائے گی۔ ایسے مواقع پر لکھنے والے کو صرف تصور آفرینی سے کام لینا چاہئے۔

عشقیہ افسانوں کے انجام، عموماً مبتدی کوشش کرتے ہیں کہ طرب یہ ہوں۔ طرب یہ افسانے برے نہیں ہوتے اور نہ حزن یہ افسانوں کو اس خاص موقع پر ان کے مقابلے میں اچھا کہا جاسکتا ہے لیکن ضروری صرف یہ ہے کہ افسانے کا انجام فطرت کے مطابق ہو۔ نہ اسے خواہ مخواہ طرب بنایا جائے اور نہ حزن یہ۔ واقعات اور ان کی رفتار اسے جدھر چاہے لے جائے۔ جو انجام افسانے کے واقعات کی صورت میں ہونا لازمی ہے وہی ہو، خواہ طرب خواہ حزن۔

یہ چیزیں تو ایسی ہیں جن میں بہت احتیاط کی ضرورت ہے لیکن جو باتیں کہیں گئیں ان کے علاوہ اگر افسانہ نگار دو باتوں کا اور خیال رکھیں تو ان کے افسانے زیادہ لطیف اور نازک بن سکتے ہیں۔

پہلے یہ کہ عشقیہ افسانوں کی ابتدا ہمیں اصل واقعات کے درمیان سے کرنی چاہئے۔ ہم اپنے ہیرو یا ہیروئن کو ایسی حالت میں لوگوں کے سامنے

پیش کریں۔ جب ان پر عشق کا جذبہ اثر کر چکا ہے۔ اس صورت میں ایک بات یہ بھی ہوگی کہ افسانہ پڑھنے والا شروع ہی سے افسانے میں منہمک ہو جائے گا اور جو کیفیت اس پر افسانے کا کافی حصہ پڑھنے کے بعد طاری ہوتی وہ بالکل ابتدا سے شروع ہو جائے گی۔

ابتدا کے متعلق تو یہ، اور انجام کے متعلق یہ کہ عشقیہ افسانوں کو اس طرح ختم کرنا چاہئے کہ پڑھنے والے کے خیال کے لئے بھی تھوڑی بہت گنجائش رہے اور وہ یقینی طور پر خود بخود ایسے نتیجے پر پہنچ سکے جو ایسے افسانے میں پیش کئے ہوئے واقعات کے لئے لازمی ہے۔

یہ سب کچھ تو ان افسانوں کے لئے ہے جنہیں عرف عام میں عشقیہ افسانہ کہہ کر پکارا جاتا ہے یا جن میں ایک جوان مرد اور جوان عورت کی محبت کا ذکر ہوتا ہے۔ لیکن سوال یہ ہے کہ کیا محبت باوجود اپنی انتہائی وسعتوں کے صرف اتنی ہی محدود چیز ہے کہ اسے عورت کی ذات سے وابستہ کر دیا جائے؟

اس کا جواب وہ افسانے ہیں جو اب اردو میں بھی عام ہوتے جا رہے ہیں۔ بہت سے افسانہ نگار اپنے افسانے کا موضوع انسانی فطرت کے مختلف پہلوؤں کو بناتے ہیں اور ان میں سے ہر ایک میں افسانے کی فنی لطافتیں پیدا کرنے کی کوشش کرتے ہیں۔ کسی افسانے میں محض بہن بھائی کی محبت دکھائی گئی ہے۔ لیکن اسے زیادہ دلکش بنانے کے لئے اس میں افسانہ نگار نے رومانی ترتیب اور پس منظر پیدا کرنے کی کوشش کی ہے۔ کہیں ماں اور بیٹے کی محبت اس حد تک دکھائی گئی ہے جو فطرت انسانی کی اس حد سے گزر کر جسے 'ماتہ' کہتے ہیں رومانیت کا درجہ حاصل کر لیتی ہے اور ایک ہی افسانے میں ماں اور بیٹے کی محبت کے علاوہ رومانی ترتیب اسے زیادہ شاعرانہ بنا دیتی ہے۔ اس قسم کے افسانے کی

مثال میں "حسن کی قیمت" کو پیش کیا جاسکتا ہے یا اگر کوئی رومانیت اور عشق کا یہ دلدلدادہ ہے اور وہ محبوب اور عاشق کی حدود سے باہر نکل کر بھی رومانیت اور شاعرانہ محبت کی جستجو کرتا ہے تو آسانی سے میاں بیوی کے رشتے میں اس کے پیدا کرنے کی گنجائش ہے۔ جیسے "گرم کوٹ" اس میں شک نہیں کہ یہ رومانیت جیسا کہ اکثر افسانہ نگاروں کا خیال ہے شادی کے بعد باقی نہیں رہتی لیکن اس کے باوجود سجاد حیدر نے اپنے دو ایک افسانوں میں اس قسم کی فنی ترتیب مہیا کر دی ہے کہ میاں اور بیوی کی محبت میں رومانیت کا لطف آنے لگتا ہے۔ یہ تو خیر ہے ہی لیکن فن کے ماہر میاں بیوی کی محبت کے علاوہ خود آقا اور نوکر محبت میں شاعر اور اس کے شعر کی محبت میں، سنگ تراش اور اس کے اپنے بنائے ہوئے مجسمے کی محبت میں رومانیت اور شاعرانہ لطافت کی انتہائی گہرائیاں دکھاسکتے ہیں۔ حامد علی خاں کا افسانہ "پوسٹ ماسٹر"، حمید احمد خاں کا افسانہ "سنگ تراش" یا "مصور کی موت" اور صناعت کا راز" ایسے افسانے ہیں جنہیں جذبہ محبت کی بہترین مثال کہا جاسکتا ہے۔ پریم چند اور راشد الغیری کے افسانوں میں میاں بیوی کی محبت کی بہترین مثالیں موجود ہیں۔ ایک دوست دوسرے دوست کے لئے کس طرح قربانی دے سکتا ہے؛ یہ افسانے کا بہترین موضوع ہے۔ دوستوں کی محبت کے علاوہ اگر افسانے میں رومانیت محبت کا شامل کرنا ضروری ہے تو آسانی سے یہ کہا جاسکتا ہے کہ ایک دوست نے اپنی محبوبہ کو محض اس لئے چھوڑ دیا کہ اس کا دوست اس سے محبت کرتا تھا۔

محبت کی تڑپ اگر رومانیت محبت میں ہونی ممکن ہے تو دنیا کی کسی دو چیزوں کی محبت میں آسانی سے یہ جذبہ پیدا کیا جاسکتا ہے جس طرح علی عباس حسینی نے "رفیق تنہائی" میں ایک بوڑھے کی تڑپ اور محبت کا اظہار اس کے کتے کی محبت سے کیا ہے۔ ضرورت ہے کہ اردو میں ایسے افسانے

زیادہ لکھے جائیں تاکہ محبت اور اس کے مفہوم کا فرسودہ طریقہ ایک ادبی لطافت سے بدل جائے۔

---

## افسانہ اور حقیقت

لفظوں کی دنیا بھی ایک طلسم و افسوں کی دنیا ہے۔ انسان صبح سے شام تک اپنے مشاہدات، تجربات اور محسوسات لفظوں کے ذریعے دوسروں تک منتقل کرتا رہتا ہے اور یہ لفظ سننے والوں کے سامنے نئی تصویریں لاتے اور قلب و نظر کے لئے ایک نیا سماں فراہم کرتے ہیں لیکن یہ نئی تصویریں، ان کا پیدا کیا ہوا رنگین اور دل آویز سماں اور ان دونوں چیزوں کی پیدا کی ہوئی کیفیت، نشاط و سرور انسان کی زندگی کا ایسا معمول بن گیا ہے کہ وہ غیر محسوس طریقے پر اس میں سے گزرتا رہتا ہے۔ اور الفاظ ہیں کہ وہ برابر اپنے طلسم و افسوں کا عمل جاری رکھتے ہیں۔

لیکن انسان کا ایک معمول اور بھی ہے۔ وہ ہر آن کیفیتوں کی جن منزلوں کو غیر محسوس انداز میں طے کرتا ہے۔ کبھی کبھی انہیں کشاں کشاں عالم محسوسات میں بھی لے آتا ہے اور چھپی ڈھکی چیزوں پر سے تہ در تہ پردے اٹھنے شروع ہوتے ہیں تو ایک ایسا طلسم سامنے آتا ہے کہ آنکھیں حیرت میں رہتی ہیں اور دل پر نئے عالم گزرتے ہیں۔ یہی حال لفظوں کی دنیا کے طلسم کا ہے۔ ہمیں ہر آن لفظوں ہی

سے سابقہ ہے اور ہمارے قلب و ذہن کا سارا کاروبار انہیں کے سہارے چلتا ہے۔ لیکن جب کبھی ہم لفظوں پر پڑے ہوئے حریری پردے اٹھاتے ہیں تو پتہ چلتا ہے کہ نہ جانے کتنی چیزیں ہیں کہ نظر کی اب تک وہاں رسائی نہیں ہوئی تھی۔ حقیقت اور افسانے کے دو سیدھے سادے لفظ بھی اس نوعیت کے ہیں۔ ان دونوں لفظوں کو ہم کبھی کبھی نہیں، اکثر استعمال کرتے ہیں اور دونوں کو ایک دوسرے کی ضد سمجھ کر استعمال کرتے ہیں۔ حقیقت ہمارے لئے عالم مشاہدات اور افسانہ عالم خیال کی تصویر ہے۔ جسے کوئی حبٹلا نہ سکے وہ حقیقت ہے اور جس میں سچ کا شائبہ کبھی نہ ہو وہ افسانہ۔ لیکن جب ان دو مانوس لفظوں کے ظاہری پیکر سے گزر کر ان کی معنوی تہوں میں اس کی گزر ہوتی ہے تو بات اتنی سیدھی سادی اور معمولی نہیں رہتی جیسی کہ نظر آتی ہے۔

اب دیکھنا یہ ہے کہ معمولی کو غیر معمولی سمجھنے والوں نے ان دو لفظوں کے سلسلے میں کیا کچھ سوچا اور کیا کچھ کہا ہے۔ سوال یہ ہے کہ اگر ہم لفظ "افسانہ" کے اس مفہوم کو پیش نظر رکھیں جس میں کہانی کی ہر قسم، ناول، مختصر افسانہ، داستان، حکایت وغیرہ شامل ہے تو اس کے مقابلے میں حقیقت کے متعلق ہمارا تصور کیا ہوگا اور اس حقیقت اور افسانے میں باہم کیا رشتہ قائم ہوگا؟

پہلے سوال کے پہلے جزو کو لیجئے :-

فن کی مختلف طرح کی تخلیقات کے متعلق گفتگو کرتے ہوئے یہ مسئلہ ہمیشہ مبصروں اور نکتہ سخنوں کے سامنے رہا ہے کہ فن کی کسی تخلیق میں حقیقت کو کس حد تک دخل رہا ہے، یا دوسرے الفاظ میں یہ کہ فن کار نے کسی فن پارے کی تخلیق کرتے وقت حقائق کی دنیا سے کس حد تک تعلق قائم رکھا ہے اور کس حد تک تخیل کا سہارا لیا ہے، اور اس تعلق اور بے تعلق کا نتیجہ اس کی فنی تخلیق پر کیا پڑا ہے؟ اس سوال کا

جواب تلاش کرنے کی کوشش کی جائے تو پتہ چلتا ہے کہ فن اور فنی تخلیقات کی بحثوں میں حقیقت یا (REALISM) کا لفظ متعدد معنوں میں استعمال کیا گیا ہے۔

مثلاً جب کوئی فن کار اپنے فن کی فرسودہ روایات کو ترک کر کے اپنے فن کے اظہار کے لئے ایسے وسیلے اختیار کرتا ہے جن میں روایتوں کی زنجیریں ٹھہری ہوتی اور بعض اوقات ٹوٹی نظر آتی ہیں۔ تو ہم اس فن کار کو حقیقت پسند کہتے ہیں۔ دوسرے الفاظ میں روایت اور رسم کی قیدوں کے مقابلے میں ایک ایسی راہ جہاں فن کو زیادہ سہولت سے ظاہر ہونے اور سامنے آنے کے موقعے میں حقیقت یا حقیقت پسندی کی راہ ہے۔

حقیقت کو روایت یا روایت پسندی کے مقابلے کے علاوہ مثالیت یا عینیت (IDEALISM) کے مقابلے میں بھی پیش کیا جاتا ہے۔ زندگی میں انسان کو جن چیزوں سے یا جن تصورات سے سابقہ پڑتا ہے ان کی اچھائی برائی کے متعلق اس کے ذہن میں کچھ معیار ہوتے ہیں اور وہ چیزوں کو انہیں معیاروں سے دیکھتا اور انہیں کی کسوٹی پر کس کران کی اچھائی برائی کے مدارج قائم کرتا ہے۔ لیکن زندگی کا عام تجربہ یہ ہے اس کے گرد و پیش کی چیزیں اسے شاذ و نادر ہی وسیلی ملی ہیں جو اس کے معیار حسن پر پوری اترتی ہوں، اس کی زندگی کا نصب العین آڈرٹس یا آئیڈیل بن جاتی ہے۔ فن کار جو انسانی جذبات و احساسات کا ترجمان اور اچھائی برائی کے معاملے میں اس کے حسیات تیز تر اور نازک تر ہوتے ہیں، اس حسن کے لئے زیادہ بے تاب نظر آتا ہے جس کی تمنا تو سب کو ہے لیکن یہ تمنا پوری کبھی نہیں ہوتی۔ اسی لئے وہ اپنے فن اور فنی تخلیقات کو اسی نہ حاصل ہونے والے حسن کی تمنا سے بجاتا اور آباد کرتا ہے اور بالآخر اس کی آرزو اس کے فن پارے یا فنی تخلیق کی صورت اختیار کر لیتی ہے اور آرزوؤں کی آغوش میں بلا ہوا یہ فن پارہ ایک ایسے تصور کی تصویر



بن کر ہمارے سامنے آتا ہے جو حقیقت سے دور اور مثالیت سے قریب ہے۔ فنکار کا یہ تصور زندگی کے ہر دور میں انسان کے ساتھ رہا ہے اور فن کی مختلف اصناف کی ہیئت اور اس کے حسن و قبح پر اثر انداز ہوتا رہا ہے۔ حقیقت کا دوسرا مفہوم اقدار کے اسی مثالی تصور کے مقابلے میں پیش کیا جا رہا ہے۔

فنی بحثوں میں حقیقت کو ایک تیسرے مفہوم میں بھی استعمال کیا گیا ہے۔ فن کا موضوع بدیہی طور پر وہ کائنات ہے جس کا ہم مشاہدہ کرتے ہیں، جس سے ہر وقت دوچار ہوتے ہیں اور جو ہمارے ہر طرح کے تجربات کی بنیاد ہے۔ لیکن کائنات جس صورت میں ہمارے مشاہدے اور تجربے میں آتی ہے وہ صورت فن کا بیکر اختیار کرنے سے پہلے بہت سے مرحلوں سے گزرتی اور گزر کر نکھرتی اور نکھر کر سنورتی ہے۔ ان مرحلوں میں سب سے اہم اور سب سے موثر مرحلہ فن کار کے تخیل کا ہے۔ تخیل ایک سادہ صورت پر ایسے ایسے رنگ چڑھاتا ہے کہ یہ سادگی پہلے سے کہیں زیادہ دل آویز بھی ہو جاتی ہے اور موثر بھی۔ اس طرح گویا تخیل کی کار فرمائی کے بغیر زندگی کی کوئی حقیقت اور فن کی حقیقت نہیں بنتی۔ لیکن کبھی کبھی تخیل کے سامنے میں ڈھل کر حقیقت کا رنگ روپ ایسا بدل جاتا ہے کہ اسے حقیقت کا نام نہیں دیا جاسکتا۔ فن کی یہی صورت اور فن کا یہی تخیلی تصور ہے جس کے مقابلے میں حقیقت کا لفظ استعمال ہوتا رہا ہے۔

اس سلسلے کی چوتھی کڑی وہ ہے جس میں ہم حقیقت کو جذباتیت کے مقابلے میں لا کر پیش کرتے ہیں۔ ہر فنی تخلیق خواہ وہ زندگی کی کسی خارجی حقیقت کا عکس ہی کیوں نہ ہو فن کار کی داخلی کیفیوں یا دوسرے الفاظ میں اس کے جذبات و احساسات کی عکاس اور ترجمان بھی ہوتی ہے۔ بے لوث خارجی (OBJECTIVE) عکاسی، مصوری اور ترجمانی کا گزرنے کی بارگاہ میں نہیں۔ یہاں ہر تصویر پر ایک

داخلی زندگی (SUBJECTIVE) کا پر تو ضروری ہے لیکن کبھی کبھی یہ داخلی پہلو اس درجہ ابھرتا اور نمایاں ہوتا ہے کہ زندگی کے خارجی مظاہر کی صورت یکسر بدل جاتی ہے۔ حقیقت پسندوں نے داخلی کیفیت، جذبے یا جذباتیت (SENTI- (MENTALISM کے اسی غلبے کے خلاف احتجاج کیا اور حقیقت کا پرچم اونچا رکھنے کو اپنا منصب بنایا ہے اور یوں فن میں حقیقت کا وہ تصور پیدا ہوا جو جذباتی شدت اور جذباتیت کی ضد ہے۔

حقیقت کے یہ سب مفہوم جس طرح فن کی مختلف اصناف اور ان کی تخلیقات پر گفتگو، بحث اور تنقید کرتے ہوئے استعمال کئے گئے ہیں۔ اسی طرح ادب کے ان شعبوں اور صنفوں کا جائزہ لیتے ہوئے اور فنی قدر متعین کرتے ہوئے اور زیادہ کثرت سے برتے گئے ہیں جن میں زندگی کے مختلف مظاہر کو موضوع بنایا جاتا ہے۔ ادب کے ان شعبوں اور صنفوں میں سب سے پہلا نمبر افسانوی ادب کا ہے جس میں حیات انسانی کے داخلی پہلوؤں کے علاوہ انسان کے خارجی ماحول کی مصوری کو ہمیشہ سے اہمیت دی جاتی رہی ہے۔ انسانی زندگی اور اس کے خارجی ماحول اور افسانوی ادب یا افسانے میں جو گہرا، قریبی، لازمی اور ناگزیر تعلق اور ربط ہے، اس کی بنا پر حقیقت کے لفظ نے ان مفہوموں کے علاوہ جن کا ابھی ذکر ہوا اور بھی کئی مفہوم پیدا کر لئے اور ان مفہوموں میں اس لفظ کے استعمال نے ادبی تخلیق کے رجحانات و میلانات کو متاثر کیا اور پھر ان میلانات و رجحانات نے افسانوی ادب میں بعض ایسے اچھے اور برے پہلو نمایاں کئے جن سے ہر دور میں افسانوی ادب اور ان کی گونا گوں تخلیقات کی راہیں متعین ہوئیں۔

ایک ایک کر کے ان مختلف پہلوؤں کا ذکر اور تجزیہ افسانوں کا مطالعہ کرنے والوں کے لئے یقیناً دلچسپی سے خالی نہیں۔ اس سلسلے میں جو مفہوم سب سے پہلے

ہمارے سامنے آتا ہے۔ وہ سیدھا سادا ہونے کے باوجود بے حد اہم ہے۔ اس مفہوم میں حقیقت نگاری واقعات کے بے کم و کاست بیان تک محدود ہے اور حقیقت نگار کی حیثیت کم و بیش وہی ہے جو فوٹو گرافر کی، جس کا کام محض یہ ہے کہ سامنے آنے والی اور سامنے سے گزرتی ہوئی زندگی کو مقید کر کے اسے جوں کا توں تصویر کی شکل میں منتقل کر دے۔

افسانے میں حقیقت نگاری کا دوسرا مفہوم پہلے مفہوم سے کسی قدر مختلف ہے۔ حقیقت یا حقیقت نگاری کا یہ مفہوم سمجھنے والے افسانہ نگار کو فوٹو گرافر نہیں کہتے اور نہ ان کے نزدیک یہ خیال درست ہے کہ ادیب یا افسانہ نگار جو کچھ دیکھتا ہے اسے بے کم و کاست ضبط تحریر میں لے آتا ہے۔ اس کی نظر اور اس کے دیکھنے کا انداز اس لحاظ سے فوٹو گرافر سے مختلف ہے کہ وہ خصوصیت کے ساتھ عام چیزوں اور عام حقیقتوں کو اپنے مشاہدے کا مرکز و محور بناتا ہے کہ انہیں کا نام زندگی اور انہیں کی مصوری کا نام حقیقت نگاری ہے۔

تیسرا مفہوم صرف ان مشاہدات اور واقعات کو حقیقت کے دائرے میں شامل سمجھتا ہے جو "ناخوشگوار" ہیں۔ اس طرح کی حقیقت نگاری صرف ایسی چیزوں کو، ایسے واقعات کو اور زندگی کے ایسے رشتوں کو اپنا تسلیم کرتی ہے جنہیں خواہم اور ثقہ افراد کی نظر میں پسندیدہ نہیں سمجھا جاتا اور مہذب مجلسوں میں جن کے ذکر پر بھی پابندی ہے۔

اس طرح کو یا حقیقت نگاری کے مورخ الذکر دونوں مفہوموں میں مواد کی نوعیت کے بجائے ان کے طریق انتخاب پر زور دیا جاتا ہے اور اس طریق انتخاب میں افسانہ نگار کی رہنمائی وہ میلان کرتا ہے جس کے ماتحت وہ ایک خاص نوعیت کے مواد پر نظر ڈالنے اور ایک خاص اسلوب سے پیش کرنے پر مائل اور مجبور ہوتا ہے۔

حقیقت نگاری کے تینوں مفہوم جیسا کہ ان کی مختصر توضیح سے ظاہر ہے محض خیالی نہیں ہیں۔ یہ تصورات نقادوں اور مبصروں کے سامنے آتے ہیں۔ اس لئے کہ افسانہ نگاروں کے افسانوں کی تخلیق میں ان کا واضح عکس نظر آتا ہے۔ لیکن ان تصورات پر محض تصورات کی حیثیت سے اور افسانہ نگار کی تخلیقات کی رہنمائی کرنے والے محرکات کی حیثیت سے نظر ڈالی جائے تو یہ اندازہ لگانے میں دشواری نہیں ہوتی کہ یہ تصورات خام اور ادھورے ہیں اور ان کی بنیاد کسی نہ کسی طرح کے فریب نظر پر ہے۔ مثلاً افسانہ نگار کو فوٹو گرافر اور اس کے طریق کار کو کیمرا جیسی کل پرزوں والی چیز سے مشابہ سمجھنا اس لئے درست نہیں کہ افسانہ نگار اپنے سامنے گزرنے والی زندگی کو خواہ کتنی ہی توجہ سے دیکھے اور خواہ ان کی عکاسی میں کتنی ہی کاوش سے کام لے اس کی بنائی ہوئی تصویر کسی صورت میں بھی مکمل طور پر اصل کے مطابق نہیں ہو سکتی۔ ایک فن کار کی حیثیت سے وہ بالکل غیر محسوس طور پر نظر کے سامنے آنے والی چیزوں میں انتخاب اور ترمیم اور افسانے کا عمل جاری رکھتا ہے۔ ایک منظر کو دیکھتے ہوئے اس میں سے کچھ جزئیات کو ترک کر دینا، کچھ میں نئے رنگ شامل کر کے انھیں ایک صورت دے دینا اور کچھ میں پچھلے مشاہدات کی جزئیات بڑھا کر انھیں زیادہ دلآویز بنالینا اس کے لئے ناگزیر ہے۔ افسانہ نگار بہر حال ایک فن کار ہے اور اس لئے اس کی کوئی فنی تخلیق (یا کہانی) اس کی شخصیت کی رنگ آمیزی سے خالی نہیں ہو سکتی۔ یہاں تک کہ اگر وہ اپنی کہانی کو شخصیت کے اس پر تو اور عکس سے الگ رکھنے کی کوشش بھی کرے تو اس کا اپنی کوشش میں کامیاب ہونا ممکن نہیں۔ فن کا، فنی تخلیقات کا اور اس سے بھی زیادہ کہانی کا یہی شخصی پہلو اور شخصیت کی یہی رنگ آمیزی ہے جس سے کہانی کی اہمیت بھی بڑھتی ہے اور تاثیر بھی اور یہی چیز ہے جس سے کہانی میں رنگِ ثبات و دوام پیدا ہوتا ہے۔

اسی طرح خصوصیت کے ساتھ عام چیزوں کو کہانی کے مواد کے لئے منتخب کرنا یا خصوصیت کے ساتھ خوشگوار کی جگہ ناگوار سے رشتہ جوڑنا بھی محض ایک رجحان ہے اور اس رجحان کا تعلق انفرادی طبائع سے ہے اس لئے اسے حقیقت نگاری سے تعبیر کرنا اور اسے تنقید اور کبھی کبھی طنز و تشنیع کا نشانہ بنانا درست نہیں۔

جب کسی لفظ کے اصطلاحی مفہوم میں اتنی وسعت پیدا ہو جائے اور نقطہ نظر کے اختلاف کی بنا پر اس کے گرد معانی اور مفہا، سیم کا ایسا ہجوم ہو جائے جیسا کہ لفظ حقیقت کے گرد نظر آتا ہے تو اس کی منطقی تعریف بڑی دشوار ہو جاتی ہے۔ اور یہ بات آسان نہیں رہتی کہ اس لفظ کی تشریح ایسے جامع زمانع الفاظ میں کی جائے کہ وہ مختلف معانی و مفہا، سیم کو احاطہ کر سکے۔ یہی وجہ ہے کہ جب ادیبوں اور فن کاروں اور ادب و فن کے نکتہ دانوں اور نکتہ سنجوں نے اس کی منطقی تعریف کی طرف قدم بڑھایا ہے تو اس میں ایسے نکتے نکالے ہیں کہ حقیقت کے لفظ میں اس سے بھی زیادہ معنوی وسعت، لطافت اور نزاکت پیدا ہو گئی ہے جیسی معنی و مفہوم کے ان اختلافی پہلوؤں میں کبھی نہیں ملتی جن کا ذکر ابھی کیا گیا۔ ذرا بعض تعریفوں پر نظر ڈالئے :

ہاتھورن جو انگریزی میں مختصر افسانے کے قافلہ سالاروں میں سے ہے، رومان اور ناول کا فرق بیان کرتے ہوئے حقیقت پسندانہ افسانہ اسے کہتا ہے جس میں ”رومانی فضا کی کمی ہو“۔ چونکہ ”رومانی فضا“ کی ترکیب بجائے خود کسی واضح مفہوم کی حامل نہیں اس لئے ہاتھورن کی تعریف کی وضاحت ان الفاظ میں کی گئی ہے کہ ”قصے میں حقیقت کا مفہوم یہ ہے کہ قصہ گو زندگی کو اس کے اصلی رنگ اور اصلی انداز میں پیش کرنے کی کوشش میں ”معمولی“ اور ناخوشگوار سے اجتناب نہ کرے تو وہ حقیقت پسند ہے۔“

اس طرح حقیقت کا مفہوم خاصا وسیع اور لامحدود ہو جاتا ہے۔ اس کے شرائط میں ایک طرف تو یہ بات شامل ہو جاتی ہے کہ زندگی کو اس کے اصلی رنگ یا اصلی انداز میں پیش کیا جائے، دوسرے ایسی چیزوں سے نظر نہ پرانی جائے جنہیں معمولی سمجھ کر چھوڑ دیا جاتا ہے۔ تیسرے ایسی چیزوں سے پرہیز نہ کیا جائے جو بعض لوگوں کے نزدیک ناخوشگوار ہیں اور ممنوعات کی فہرست میں شامل ہیں۔ اس کی وسعت میں اس طرح اور کبھی اضافہ ہو جاتا ہے کہ جب کوئی فن کار زندگی کو اس کے اصل رنگ میں پیش کرنا چاہتا ہے اور اس کا مشاہدہ کرتا ہے تو لازماً اس کے مشاہدے میں اس کے مخصوص اندازِ نظر، اس کے مخصوص جمالیاتی ذوق اور اس کے مخصوص رجحانات کا اثر ہوگا اور یوں جس چیز کو زندگی کا اصل رنگ کہا جاتا ہے وہ اصلی ہوتے ہوئے بھی ہر صورت میں ایک سا نہیں ہوگا۔ زندگی اپنے حدود میں رہ کر بھی نظر اور ذوق کے اختلاف اور فرق کی بنا پر ہر جگہ ایک نیا رنگ اختیار کرے گی اور ایک نئے رنگ میں ہمارے سامنے آئے گی۔

فن کاروں کی شخصیت، مزاج، مذاق اور نظر کے اسی فرق نے ادب میں اور خصوصیت سے افسانوی ادب میں عملی اعتبار سے بڑی دلکش، دل آویز اور دل نشین صورتیں اختیار کی ہیں۔ ناول نگاروں اور افسانہ نگاروں نے حقیقت کو اس کے حدود میں رکھتے ہوئے بھی اس پر اپنا ذاتی رنگ چڑھایا اور اس کے متعلق کوئی نہ کوئی موثر اصول اور نظریہ پیش کیا ہے۔ فن کاروں میں سے بعض کی کہی ہوئی باتیں سن لیجئے:

فیلڈنگ نے فن کار کا منصب بیان کرتے ہوئے لکھا ہے کہ "ہمارا منصب ہے کہ ہم اپنا کام ایک ذمہ دار مورخ کی طرح انجام دیں اور سیرتِ انسانی کو ویسا پیش کریں جیسی کہ وہ ہے، نہ کہ ویسا جیسا کہ ہم اسے چاہتے ہیں۔"

انگریزی کا مشہور ناول نگار اسکاٹ، جین آسٹن کی حقیقت نگاری کی تعریف

کرتے ہوئے لکھتا ہے کہ "اس نوجوان خاتون کو معمولی زندگی کے واقعات، احساسات اور کرداروں کے بیان کرنے کا خاص ملکہ ہے لیکن جذبے اور بیان کی صداقت سے زندگی کی معمولی حقیقتوں کو دلکش بنا دینے کا جو نازک انداز اسے آتا ہے اس سے میں نابلد اور نا آشنا ہوں۔"

ظاہر ہے کہ انداز کی یہ نزاکت، شخصیت کا وہی رنگ اور اس رنگ کا عکس ہے جس کی طرف ابھی اشارہ کیا گیا۔ حقیقت کی مصوری میں شخصیت اور شخصیت کے انفرادی رنگ کی جو انگریزی لازمی ولابدی ہے اس کی طرف ای۔ ایم۔ فارٹر نے اس طرح اشارہ کیا ہے کہ :

"زندگی کی تصویر خواہ حسین ہو، خواہ قبیح، خواہ افسردہ کن یا ولولہ انگیز اس کی سب سے بڑی خصوصیت یہ ہونی چاہئے کہ وہ پڑھنے والے پر تصویر کے حقیقی ہونے کا تاثر قائم کرے۔"

فن اور ادب کے گوناگوں بدلتے ہوئے میلانات میں سے "حقیقت پسندی" کا میلان صرف ایک ہے لیکن صرف ایک میلان نے مختلف زمانوں میں فن اور ادب کو اور خصوصیت سے موجودہ زمانے میں افسانوی ادب کی تخلیق اور اس کے فن پر جو گہرا اور دیرپا اثر ڈالا ہے وہ کسی اور چیز نے نہیں ڈالا، اس لئے کہ اس کے گوناگوں تصورات نے اور خصوصیت کے ساتھ اس آزادی نے کہ ہر فن کار کی حقیقت اس کے اپنے مشاہدے اور فکر کی انفرادیت کے رنگ میں رنگی اور رچی ہوئی ہوتی ہے اس کے میدانِ عمل میں لامتناہی وسعت پیدا کر دی ہے حقیقت کی پوری دنیا اور اس میں قدم قدم پر بکھری اور پھیلی ہوئی بے شمار چیزیں اس کا موضوع ہیں۔ ان بے شمار چیزوں میں نظر کے اختلافات سے جو لامحدود اضافے ہوتے ہیں وہ بھی اسی حقیقت کے روپ میں ہیں لیکن اس سے بھی بڑھ کر رومان و تخیل کی لامحدود

کائنات بھی اس کی حقیقت افزو دنیا کا حصہ ہے۔ اس لئے کہ رومان و تخیل بھی بنیادی طور پر کسی خاص ذہن اور احساس کی تخلیق کردہ حقیقتیں ہیں اور اس لئے انھیں حقیقت کے دائرے سے خارج نہیں کیا جاسکتا۔ چنانچہ تصورات کی اس وسعت، میدان عمل کی اس فراخی و کشادگی اور سوچنے اور عمل کرنے کی اس بے پایاں آزادی نے افسانہ نگار کے ذوق فن اور شوق فراواں کو پوری طرح ظاہر ہونے کا موقع دیا ہے اور یہ گونا گوں محرکات انسانوں میں بعض ایسے رجحانات پیدا کرنے کا سبب بنے ہیں جن سے افسانہ موضوع اور فن دونوں پیشیروں سے ترقی کی اس منزل تک پہنچ گیا ہے کہ اب تک ادب کی کسی صنف کی رسائی وہاں تک نہیں ہوئی تھی۔

ترقی کے ان مدارج و مراحل میں سب سے پہلا نمبر فن کا ہے۔ فن کار سے حقیقت نگاری کے فن اور اسلوب کا یہ مطالبہ ہے کہ وہ زندگی کو اس کے اصلی رنگ روپ میں دوسروں کے سامنے لائے۔ اس مطالبے نے فن کار (اس جگہ افسانہ نگار کہتے) کو مشاہدے کے معاملے میں باریک بینی اور دقت نظر کی اور صحیح اور مکمل مشاہدے کے بعد بیان کی صراحت، وضاحت اور صفائی کی طرف اور پھر مشاہدے اور بیان میں پورا خلوص اور دیانت برتنے کی طرف مائل کیا ہے اور یوں افسانوں کے ذریعے زندگی کی جو تصویریں ہماری نظر کے سامنے آتی ہیں ان سے ہمیں زندگی کو اس طرح دیکھنے، جاننے پہچاننے اور سمجھنے اور پھر اپنے تجربے میں وسعت اور گہرائی پیدا کرنے کا موقع ملتا ہے جیسے یہ تجربہ کسی اور کا نہیں خود ہمارا ہے۔ موضوع اور فن کے ساتھ اتنا درجے کا اخلاص برتنے کے فنی رجحان نے افسانہ پڑھنے والوں کی دنیا کو حیرت انگیز اور ناقابل یقین حد تک وسیع کر دیا ہے اور افسانہ نگار کے عمل تسخیر سے کائنات کا ذرہ ذرہ ان کے عالم نظر میں رقص کرتا نظر آتا ہے۔



حقیقت پسندی اور حقیقت نگاری کے رجحان اور دور جدید کے علمی اندازِ نظر یا سائنٹیفک مزاج میں بڑی مطابقت ہے۔ اس سائنٹیفک مزاج نے فن اور اس کی تخلیقات اور خاص طور پر انسانی ادب کی تخلیقات اور ان کے اسالیب فن پر بہت گہرا اثر ڈالا ہے۔ حقیقت پسندی کا رجحان اپنے پیردے سے صحیح مشاہدے کا طالب ہے۔ وہ مشاہدے کی وسعت کے ساتھ فن کار سے اس کی بھی توقع رکھتا ہے کہ اپنی دیکھی بھائی چیزوں کی جزئیات سے پوری طرح واقف ہو کر ان کے اجزاء میں حسین و غیر حسین، موزوں و غیر موزوں، موثر و غیر موثر کا امتیاز کرے اور اس امتیاز کے بعد اخذ و ترک کے عمل سے اپنے فن کے لئے وہی چیزیں منتخب کرے جو اس کے فنی مقصد سے ہم آہنگ ہیں۔ یہی دونوں باتیں سائنس کے طریقِ عمل نے اپنے راستوں پر چلنے والوں کو سکھائی ہیں۔ بے کم و کاست مشاہدہ اور بے لوث تجزیہ اس کے مسلک کے بنیادی اصول ہیں۔ انھیں دونوں اصولوں کو اپنا رہنا بنا کر سائنس استقرار کے ذریعے اپنے کلیات مرتب کرتی اور انھیں عمومیت کی سند دیتی ہے۔ یہ تیسری چیز بھی موجودہ دور کے حقیقت پسندانہ افسانوی ادب میں اس طرح داخل ہوئی ہے کہ افسانہ نگار مختلف افراد اور واقعات کے مشاہدے اور تجزیے کے بعد انھیں کھلے کی شکل دیتا اور انفرادی چیزوں سے مرتب اور اخذ کئے ہوئے نتیجوں اور کلیوں کو عام انسانی عمل پر منطبق کرتا ہے اور اس طرح حقیقت پسندی کے سائنٹیفک مزاج نے افسانے کو زندگی کی صحت اس کی وسعت اور "ٹھوس پن" سے روشناس اور زندگی کے وسیع مفہوم سے آشنا کیا ہے۔

حقیقت پسندی کے رجحان اور عہدِ حاضر کے غالب جمہوری طرزِ فکر اور اندازِ نظر کے درمیان بھی ایک طرح کی مطابقت اور ہم آہنگی ہے۔ جمہوریت انسان کو

مساوات کا سبق سکھاتی اور چھوٹے بڑے، اچھے برے اور عزیز و حقیر کے امتیاز کو مٹاتی ہے۔ اس کی نظر خواص سے زیادہ عوام اور امیر سے پہلے غریب پر پڑتی ہے۔ حقیقت نگاری کا سبق بھی یہی ہے۔ اس نے عام چیزوں کے مشاہدے اور ان کی مصوری پر اور غیر معمولی کے مقابلے میں معمولی کی اہمیت پر زور دیا ہے اور یوں افسانہ نگار کے لئے موضوعات کا لامحدود سرمایہ مہیا و فراہم کیا ہے۔ افسانہ نگار کو سوچنے کے اس انداز میں قدم قدم پر اپنے عہد کے سیاسی، معاشرتی اور جمہوری مزاج سے تقویت ملتی ہے۔ اور یہ تقویت اس کے کام کو ایک اخلاقی اور روحانی جلادیتی ہے اور اس طرح حقیقت پسندی کا جو عمل افسانے میں بظاہر محض فن کے پسندیدہ رجحان کا منظر ہے، ایک مقدس صورت اختیار کر لیتا ہے۔

حقیقت پسندی کے رجحان اور حقیقت نگاری کے عمل نے افسانے کو ایک اور طرح بھی وسعت بلکہ معنویت دی ہے۔ افسانے کو افسانہ لکھنے والوں نے ہمیشہ سے ماضی کی تصویر سمجھا ہے اور اس کے ذریعے ماضی بعید اور ماضی قریب کی مصوری کرنے اور گزرے ہوئے واقعات بیان کرنے کو اپنا فرض منصبی جانا۔ یہ رجحان بعض صورتوں میں اب بھی ہمارے افسانوں میں موجود ہے اور اس طرح افسانہ ہیں محض ماضی کی داستان معلوم ہوتا ہے اور اس کا نتیجہ یہ ہے کہ وہ مختلف حیثیتوں سے ہمارے لئے دلچسپ اور دل نشین ہونے کے باوجود معنویت سے خالی ہوتا ہے۔ ہم اسے اکثر ایک ایسی حقیقت سمجھنے پر مائل ہوتے ہیں جو خلا میں معلق ہے۔ وہ ہمیں آسمانوں کی سیر تو کراتا ہے لیکن ہماری زمینوں سے بے خبر اور نا آشنا ہے۔ حقیقت پسندی اور حقیقت نگاری کے نئے رجحان نے جس افسانے کو فن کی بے پایاں آزادی دی ہے، جس افسانے کو سائنٹیفک مزاج سے آشنا کیا ہے، جس کی پرورش میں جمہوری مساوات اور عام پسندی کا جذبہ شامل

کیا ہے۔ اسے ماضی کی سر زمینوں سے سراٹھا کر حال کی زندگی میں لایا ہے۔ اور زندگی جو کچھ تھی اس کے متعلق کچھ کہنے کے بجائے ہمیں اس زندگی کی کہانی سنائی ہے جو اب ہے۔ افسانہ نگار کی نظر بھی اب قاری کی طرح "ہاں" پر ہے اور اس طرح دونوں کے درمیان اشتراک کا ایک ایسا رشتہ قائم ہوا ہے جو زندگی کے ساتھ قائم ہے۔ حال کے ساتھ انسان کا دائمی رشتہ ہی زندگی کو اہم اور پر معنی بناتا ہے اور یہی رشتہ قائم و استوار کر کے افسانہ نگار نے افسانے کو وہ اہمیت اور معنویت دی ہے جو اسے اس سے پہلے حاصل نہیں تھی۔

حقیقت اور افسانے کے اس فنی تعلق اور افسانہ نگاری کی صنف میں اس کی اہمیت کے احساس نے افسانے کے فن کو جو غیر معمولی وسعت دی اور افسانہ نگار کے لئے امکانات کے جو ان گنت باب کھولے اس سے انکار ممکن نہیں۔ انھیں امکانات کی بدولت پچھلے پچاس سال میں افسانوی ادب میں ادب کی ہر صفت کے مقابلے میں جو ترقیاں ہوئیں وہ حیرت انگیز ہیں۔ افسانہ فنی حیثیت سے برابر آگے بڑھ رہا ہے۔ زندگی کی مصوری، ترجمانی اور تنقید میں کوئی اس کا ہمسر نہیں۔ نظر بلندی کی طرف رکھ کر اس نے برابر قدم آگے کی طرف بڑھائے ہیں لیکن اچھائی کے ان پہلوؤں کے ساتھ بعض پہلو ایسے بھی ہیں کہ جب افسانہ نگاروں نے پوری احتیاط سے کام نہیں لیا تو حقیقت پسندی کے اس قرب نے افسانے کو نقصان بھی پہنچائے ہیں اور بلاشبہ بعض اوقات اس نقصان کی نوعیت ایسی ہے کہ اسے شدید کہا جاسکتا ہے۔ افراط تفریط ہر انسانی عمل میں اپنا رنگ دکھاتی ہے، چنانچہ افسانے کے معاملے میں بھی اس کے اثرات یہی ہوئے ہیں کہ حقیقت پسندی کے اثر سے افسانہ کبھی بام فلک تک پہنچا ہے اور کبھی تحت الثریٰ تک۔ کبھی اس کا بلند بغایت بلند کا مصداق ٹھہرا ہے اور کبھی اس کے پست نے بغایت پست کو

کو کبھی مات دی ہے۔

مثال کے طور پر زیاں کے چند پہلوؤں پر نظر ڈالئے :

یہ بات اس سے پہلے سامنے آچکی ہے کہ حقیقت زندگی کی وہ صورت ہے جیسی کہ وہ اصلیت میں ہے لیکن حقیقت کی یہ تصویر سچ پوچھئے تو اس حقیقت کی تصویر ہے جو فن کار یا افسانہ نگار کو نظر آتی ہے۔ افسانہ نگار خواہ چیزوں کو کتنا ہی بے تعلق ہو کر دیکھے اور اپنی نظر کو خواہ کتنا ہی بے رنگ رکھنے کی کوشش کرے اس کے انداز نظر میں اس کی شخصیت اور مزاج کا عکس نمودار ہو جانا لازمی ہے اور اس لئے جس چیز کو وہ حقیقت کہتا اور سمجھتا ہے، اصل حقیقت سے کسی نہ کسی لحاظ سے فرور مختلف ہوتی ہے اور یوں نتیجہ یہ نکلا کہ اس کی بنائی ہوئی حقیقت کی تصویر ادھوری نامکمل یا کم از کم ایک طرف ہوتی ہے۔ ہو سکتا ہے کہ اس ادھوری، نامکمل اور ایک طرف تصویر میں اس کی روح ہی باقی نہ رہے اور دیکھنے والے ایک بے روح حقیقت کو اصل سمجھ کر ایک فریب میں مبتلا رہیں۔

حقیقت پسندانہ مشاہدے کی سب سے ضروری خصوصیت یہ ہے کہ مشاہدہ کرنے والا چیزوں کو ایک ایسی نظر سے دیکھے جس میں ذاتی پسند و ناپسندیدگی اور شخصی رجحان و میلان کو دخل نہ ہو۔ بے تعلق، بے لوث اور بے رنگ مشاہدہ ہی حقیقت پسندانہ مشاہدہ ہے اور ایسے ہی مشاہدے پر مکمل حقیقت نگاری کا انحصار ہے۔ اس بات کو اگر غور سے دیکھا جائے تو اس سے یہ نتیجہ نکلتا ہے کہ مشاہدے سے ذاتی میلانات کا رنگ خارج کر دیا جائے تو اس میں جذبات و احساسات کا وہ گلزار باقی نہیں رہتا جس کے بغیر کسی چیز یا شخص پر ہمدردی سے نظر ڈالنا ممکن نہیں۔ موضوع کے ساتھ فن کار کی یہ بے تعلق اور علمی مدگی موضوع کو بے رنگ بنا دیتی ہے اور اس کے انسانیت کی بلند و ارفع سطح تک پہنچنے کے راستے میں حائل ہوتی ہے۔

کسی ایسی فنی تخلیق یا کسی ایسے افسانے کا تصور ممکن نہیں جو محض واقعات یا مشاہدات کے بے لوث اور بے رنگ بیان کی بنا پر دلکش اور موثر بنا ہو۔ اس طرح کی حقیقت نگاری جس میں فن کے کسی نہ کسی وسیلے سے کام نہ لیا گیا ہو، اگر موثر ہے تو وہ یقیناً ایک فنی معجزہ ہے اور یہ ظاہر ہے کہ معجزات کو کلیات کی حیثیت نہیں مل سکتی۔ اس لئے یہ نتیجہ نکلا کہ حقیقت اور فن کے اس ناگزیر رشتے میں فن کی حیثیت حقیقت کے دشمن کی ہے۔ افسانے میں فن کی یہ دشمنی اس طرح ظاہر ہوتی ہے کہ وہ واقعات کو سطحی طور پر تو حقیقت کی شکل دے دیتا ہے لیکن حقیقت کی یہ شکل محض حقیقت کا فریب ہوتی ہے۔

عہد جدید کے افسانے کے سلسلے میں جس سائنٹیفک مزاج اور اس مزاج کے جس عکس اور اثر کا ذکر ابھی کیا گیا اس کا ایک پہلو یقیناً قابل توجہ ہے — اور یہ کہ سائنٹیفک مزاج اگر فن کا رازہ احساس کا ہم عنان بلکہ تابع نہ ہو تو وہ ٹھوس حقیقتوں کو تو جنم دے سکتا ہے، لطیف فنی حقائق تخلیق نہیں کر سکتا۔ سائنس کو صرف حقائق عزیز ہیں۔ حقائق کے پیچھے جو صداقتیں یا جو ارفع انسانی قدریں چھپی ہوئی ہیں، ان پر اس کی نظر نہیں پڑتی — اور فن حقیقت میں ان ٹھوس حقیقتوں کا نہیں بلکہ ان سے پیدا ہونے اور ان کی آغوش میں پرورش پانے والی غیر فانی قدروں کا پرستار اور اس لئے ترجمان و عکاس ہے۔ افسانے کو بھی کبھی اس رفیع فنی حقیقت کو نظر انداز کیا اور اس لئے زک اٹھائی ہے سائنس کی اندھا دھند پیروی اور سائنٹیفک مزاج کی کورازہ تقلید نے اسے فنی حسن سے محروم کر دیا ہے۔

سائنس کے انداز فکر اور اس کے پیدا کئے ہوئے ٹھوس مادی طریق کار نے فن کے لئے ایک اور خطرہ بھی پیدا کیا ہے اور اس خطرے سے افسانے کو

ادب کی ہر صنف کے مقابلے میں زیادہ دوچار ہونا پڑا ہے۔ سائنس اور مادے کی پیروی اور اس کی آستانہ بوسی اپنے پرستاروں کو جان کے مقابلے میں جسم کی طرف مائل ہونے کا حیوانی سبق سکھاتی ہے اور بعض اوقات افسانہ نگار حقیقت کو جسم اور مادے کا مراد سمجھ کر اسی کی مصوری کرنے اور اسی سے تعلق رکھنے والی حقیقتوں کو اصل حقیقت سمجھنے لگتے ہیں۔

اس کا نتیجہ یہ ہوتا ہے کہ ان کا فن جسم کے خارجی مظاہر کا مصور اور ترجمان بن کر رہ جاتا ہے۔ جذبات، احساسات اور نفسیات کی نازک تر حقیقتوں تک پہنچنا ان کے دائرہ عمل سے خارج ہوتا ہے اور یوں وہ انسانیت کے بجائے حیوانیت کے ترجمان بن جاتے ہیں۔ دور جدید کے افسانے میں جا بجا "حیوانیت" کا میلان نمایاں ہے اور ظاہر ہے کہ یہ حقیقت پسندی کی ایک خاص روش اور اس کے محدود مفہوم کا پیدا کیا ہوا ہے۔

لیکن جو لوگ افسانے کو مستقبل کی مقبول ترین اور فنی لطافتوں کے اعتبار سے نازک ترین صنف سمجھتے ہیں انھیں ایک چیز سے تسکین ہوتی ہے اور وہ یہ کہ حقیقت پسندی اور حقیقت نگاری کے میلان نے افسانہ نگار کے رستے میں جو خطرے پیدا کئے ہیں انھیں افسانہ نگار خطرے سمجھ کر ان سے بچنے کو اپنا فنی منصب جانتا ہے اور حقیقت نگاری کی مشعل ہاتھ میں لے کر فن کی اس منزل کی طرف گامزن ہے جو حیاتِ انسانی کا مشاہدہ کئے بغیر، اس مشاہدے کو غور و فکر سے بوجہ بنائے بغیر اور اس میں جذبے کا گلزار شامل کئے بغیر ہاتھ نہیں آتی۔ ہر اچھے فنکار کی طرح ہمارے افسانہ نگار کبھی جب تک مشاہدے، فکر اور جذبے کی ہم آہنگی کو اپنا منصب سمجھتے رہیں گے ان کا فن ترقی کی رفعتوں کی طرف قدم بڑھاتا رہے گا۔ اس میں شبہ نہیں کہ حقیقت پسندی اور حقیقت نگاری ہی افسانے کے درخشاں مستقبل

کی ضمانت ہے لیکن فن کار کا کام یہ ہے کہ اس حقیقت کو غیر شاعرانہ اور غیر فنکارانہ  
 نہ بننے دے۔ حقیقت کا اور اس کے ساتھ افسانے کا مستقبل "شاعرانہ حقیقت"  
 کے ہاتھوں میں ہے یہی حقیقت اصل میں انسانی حقیقت اور روحانی حقیقت  
 ہے۔



## افسانہ اور مقامی رنگ

مقامی رنگ کی اصطلاح ہماری تنقید میں اس وقت داخل ہوئی جب سے پریم چند کے افسانوں کے پس منظر اور ماحول اور اس ماحول کے اثرات کا تجزیہ شروع ہوا اور اس تجزیے کے ساتھ ساتھ اس اصطلاح کے معنوی حدود متعین کئے جانے لگے۔ ہم جب پریم چند کے افسانوں کا ذکر کرتے ہیں اور ان کے عہد بہ عہد رجحانات کا تجزیہ کرتے ہیں تو ان افسانوں میں سب سے پہلے ہمیں قومی زندگی کی بعض ایسی تصویریں نظر آتی ہیں جو اس سے پہلے افسانوں میں (یہاں تک کہ دوسرے قصوں اور داستانوں میں بھی) نہیں ملتیں۔ یہ تصویریں راجپوتوں کی قدیم زندگی اور بیسویں صدی کے شروع کی سیاسی بیداری اور سیاسی شعور کے طے بٹے رنگ سے بنی ہیں۔ یوں گویا ہمارے افسانوں میں قدیم راجپوتی زندگی اور اس کی گونا گوں روایتیں اور دیہاتی زندگی کے مختلف پہلوؤں کو مقامی رنگ کی معنوی تعبیر سمجھا جانے لگا اور یہ دونوں تصورات عرصے تک اس اصطلاح کے ساتھ وابستہ رہے یہاں تک کہ اردو افسانے کی تاریخ میں مقامی رنگ اور دیہاتی



زندگی کی مصوری ایک ہی حقیقت کے دو نام بن گئے۔ پریم چند اور ان سے متاثر ہونے والے ہم عصر افسانہ نگاروں میں علی عباس حسینی، سدرشن اور اعظم کرپوری ابتدائی دور کے بعد کے درمیانی دور کے افسانہ نگاروں میں اختر اور ستوی، بہیل عظیم آبادی اور احمد ندیم قاسمی اور دور جدید کے لکھنے والوں میں بلونت سنگھ "مقامی رنگ" کے اس رخ کے کامیاب منظر ہیں اور ان میں سے ہر ایک نے اپنے اپنے مزاج اور مذاق کے مطابق اسے افسانوں میں برتا اور اسے زندگی کا ترجمان بنانے کے علاوہ فنی حسن کا نمونہ بھی بنایا ہے۔

"مقامی رنگ" کے افسانے ہماری افسانہ نگاری کے ہر دور میں لکھے گئے اور ہر دور میں یہ ترجمان افسانے کی معنوی اور صوری ترقی کا ضامن بنا، لیکن ہم اپنے افسانے کے اس پہلو پر نظر ڈالتے ہوئے یہ کبھی نہیں سوچتے کہ اس ررشن اور میلان کی فنی حیثیت کیا ہے ہم نے اسے بھی اسی طرح کی ایک اتفاقی چیز سمجھا ہے جیسی ہمارے افسانوں کی اور بہت سی چیزیں۔ حالانکہ ایسا نہیں حقیقت میں مغرب کے افسانوں میں اس کا آغاز اور ارتقاء ایک خاص طرح کے فنی احساس کا منظر و ترجمان ہے۔ یہی فنی احساس ہے جس نے ہمارے نئے افسانے کی فنی نشور نامیں بڑا حصہ لیا ہے۔

انگریزی کے مختصر افسانے میں اس میلان اور اس میلان سے پیدا ہونے والے فن کا اولین اور بعض حیثیتوں سے بہترین منظر اور ترجمان آرلینڈ کے معروف ناول نگار اور افسانہ نگار جیمز جوائس کے افسانوں کا مجموعہ ڈبلینرز (DUBLINERS) ہے۔ اس مجموعہ میں افسانہ نگار کے ایسے افسانے شامل ہیں جن میں اس نے شہر ڈبلن (DUBLIN) کی زندگی کے مختلف پہلوؤں کو موضوع بنایا ہے۔ ان افسانوں کو موضوع اور فن کے اعتبار سے ایک انقلابی رنگ کا حامل بھی کہا گیا

ہے یہ اور ان افسانوں کی اس طلسمی کیفیت کی داد بھی دی گئی ہے جو اس لئے پیدا ہوئی ہے کہ ڈبلن ان کی ہیروئن ہے۔ جو اس نے ڈبلن کو اپنی ہیروئن بنا کر اس کے سراپا کی چھوٹی سے چھوٹی جزئیات بھی بڑے بڑے نئے نئے کر اور ایسے سادہ، سبک اور معصوم لیکن موثر شاعرانہ انداز میں بیان کی ہیں۔ اس کی کھینچی ہوئی تصویروں کا رنگ آنکھوں میں کھبتا اور اس کے لفظوں کی موسیقی کانوں کی راہ دل میں جگہ بناتی ہے۔ ان لفظوں اور ان تصویروں میں ہر جگہ ایک گہرا جذباتی خلوص ہے۔ منظر کے حسن اور جذبے کی شدت اور خلوص کے امتزاج سے ان کہانیوں میں فن کا ایسا حسن اور نزاکت ایسی پیدا ہوئی ہے کہ پڑھنے والا پہلی مرتبہ یہ محسوس کرتا ہے کہ کسی ایک مقام اور ماحول کی محدود زندگی میں بھی اس بات کے امکانات ہیں کہ اس کے سہارے پر عظیم سے عظیم کہانی لکھی جاسکتی ہے۔ جو اس کی ان کہانیوں نے کہانی کے فن میں "مقامی رنگ" کا سکہ بٹھایا۔ یہ واقعہ ۱۹۱۴ء کا ہے۔ جب زمین کا سینہ توپوں کی گرج اور دھماکوں سے دہل رہا تھا۔ جنگ کے بلند ہوتے ہوئے شعلوں کی ہونناک زندگی میں "DUBLINERS" کا درد (یا اشاعت) ایک خشک اور مرجھائے ہوئے پتے کا درد تھا۔ جو اس نے "مقامی رنگ" کو بنیاد بنا کر جو کہانیاں ایک مجموعے کی صورت میں دنیا کے سامنے پیش کی تھیں انھیں لوگوں نے ڈرتے ڈرتے ہاتھ لگایا اور اس کتاب کا دوسرا ایڈیشن آٹھ سال بعد شائع ہوا۔ لیکن جو اس نے جس اسلوب لے اس بات کا اندازہ اس سے کیا جاسکتا ہے کہ جب جو اس نے اپنے مجموعے کے لئے کوئی ناشر تلاش کرنے کی کوشش کی تو اسے سخت ناکامی ہوئی۔ ناشر "DUBLINERS" کے افسانوں کے انقلابی (انقلابی موضوع اور اسلوب کے نئے پن کے اعتبار سے) کو دیکھ کر کانوں پر ہاتھ دھرتے تھے اور کہتے تھے کہ اسے بھلا پڑھے گا کون؟

کی طرح ڈالی تھی اس نے آہستہ آہستہ دلوں میں گھر کیا اب بالآخر ایک زبردست ادبی تحریک کی شکل اختیار کی۔

سنہ ۱۹۱۲ء میں آئرلینڈ کا ایک مشہور افسانہ نگار فلیبرٹی (FLABERTY) لندن آیا اور اس نے لندن کی زندگی پر کہانیاں لکھنی شروع کیں۔ اس لئے کہ اپنے خیال میں وہ اسی زندگی سے سب سے زیادہ واقف تھا لیکن ایڈورڈ کارپٹ نے اسے آئرلینڈ جانے کا مشورہ دیا۔ فلیبرٹی اس مشورے کے مطابق آئرلینڈ چلا گیا اور وہاں جا کر کسانوں اور محصلوں کی زندگی کے متعلق کہانیاں لکھیں۔ ان کہانیوں کے متعلق ایک نقاد کی رائے یہ ہے کہ ان میں نئے رنگ روغن کی چمک اور تازگی ہے۔ ان کہانیوں کا موضوع مقامی زندگی کی ایسی جزئیات اور تفصیلات ہیں جن پر اب تک کسی کی نظر نہیں پڑی تھی یا جن کی فنی اہمیت کسی نے اب تک محسوس نہیں کی تھی۔ — بیڑے کے نیچے کی پیدائش، گائے کی موت، چڑیا کی پہلی اڑان جیسی چھوٹی چھوٹی چیزیں ان کہانیوں کے حیات افروز موضوع ہیں۔

آئرلینڈ کے ان دو افسانہ نگاروں سے کچھ ہی سال بعد انگلستان کے دو لکھنے والوں کے نام سامنے آئے جنہوں نے سومرٹ مام، گالزورڈی، جارج مور اور لارنس جیسے عظیم افسانہ نگاروں اور فن کاروں کی شہرت اور رعب کے باوجود اپنے لئے ایک خاص جگہ بنائی۔ ان دو لکھنے والوں میں سے ایک کیٹھرین مینز فیلڈ (KATHERINE MANS FIELD) اور دوسرا ای۔ ای۔ کاپرڈ (A. E. COPPARD)۔ کیٹھرین مینز فیلڈ کے کارنامے اور اس کا نام سنہ ۱۹۱۲ء اور سنہ ۱۹۱۳ء کے درمیان یا اس کے بعد دو چار سال بعد تک ادبی حلقوں میں گفتگو کا موضوع اور توجہ کا مرکز رہے۔ اس کی کہانیوں کا موضوع بھی اس عہد کے دوسرے افسانہ نگاروں کی طرح حقیقی زندگی اور اس کے کردار ہیں لیکن یہ حقیقی زندگی اس مہتمم بالشان زندگی سے بالکل مختلف ہے

جسے دوسرے افسانہ نگاروں نے اپنایا ہے۔ اس نے لندن کی چیکیلی، بھڑکیلی، شاندار اور بیچیدہ زندگی سے ہٹ کر اس کے گرد و پیش کی زندگی میں بسیرا لیا ہے اور اپنی کہانیوں کے ذریعے اپنے قاری کو بتایا ہے کہ دیہات کے سادہ اور بے لوث گھروں میں، وہاں کی سنان اور خاموش گلیوں میں اور ان گلیوں کی رونق بڑھانے والے چھوٹے چھوٹے ہوٹلوں اور چائے خانوں میں نانی اور نانہائی کی دکانوں میں نظر آنے والی معمولی زندگی ہے۔ اس نے انگریزی افسانوں کو یہ نئے موضوع دے کر افسانوں میں جمہوری ادب کے ایک نئے دور کا آغاز کیا اور لکھنے اور پڑھنے والوں پر بیک وقت یہ راز آشکار کیا کہ افسانہ نگار زندگی کے کسی رخ یا گوشے کو، کسی ایک مقام اور اس کی محدود زندگی کو موضوع بنائے اور اس موضوع کو ایک نئے انداز اور زاویے سے دیکھنے کی عادت ڈالے تو زندگی کا معمولی سے معمولی رخ اور اس کا چھوٹے سے چھوٹا واقعہ بھی دلچسپ بن سکتا ہے۔ یوں گویا کیستھرین مینز فیلڈ نے "مقامی رنگ" کے تصور کو عملی صورت دے کر افسانہ نگاروں کے لئے امکانات کے نئے دروازے کھول دیئے۔ اس کے متعلق کہا گیا ہے کہ اس کی اہمیت اس بنا پر نہیں کہ اس نے افسانوں کو کیا دیا بلکہ وہ اس لئے اہم ہے کہ اس نے دوسروں کو بتایا کہ افسانے میں کیا کچھ کرنے کی گنجائش ہے اور یہ سب کچھ افسانہ نگار ایک محدود زندگی کا احاطہ کر کے کر سکتا ہے۔

اے۔ ای۔ کاپرڈ نے بھی اپنی کہانیوں کا مواد خالص مقامی بلکہ محدود مقامی زندگی سے حاصل کیا۔ اس کے افسانوں کے ایک درجن مجموعوں میں سے ۶ یا ۷ ایسے ہیں جنہیں محض اسی بنا پر افسانوی فن کے بے مثال مجموعے کہا جاتا ہے کہ ان میں افسانہ نگار کے گرد و پیش کی محدود مقامی اور پوری طرح جانی پہچانی زندگی مچلتی دکھائی دیتی ہے۔ اس زندگی کی سادگی، قوت اور تاثیر نے کاپرڈ کے افسانوں

میں پر یوں کے قصوں اور بچوں کی سادہ و معصوم کہانیوں کی سی بے لوث اور بے تکلف سادگی اور معصومیت پیرا کی ہے۔ یہ کہانیاں پڑھتے وقت پڑھنے والا یہ محسوس کرتا ہے کہ زندگی کی پھیل اور گہما گہمی سے دور کسی خاموش اور پرسکون فضا میں بیٹھا دکھائی دیتا ہے، لطیف، داستانی اور لوک کہانیاں سن رہا ہے اور ان سب کہانیوں میں سننے والوں کو ایک ایسی تازگی اور شگفتگی محسوس ہوتی ہے جیسی دوسرے لکھنے والوں کی پر تکلف کہانیوں میں نہیں ملتی۔

انگریزی افسانے کے تانے بانے میں مقامی رنگ کی آمیزش سے ایک نیا انقلاب پیدا کرنے کی یہ کوششیں ارادی ہیں لیکن ان سے بھی زیادہ ارادی وہ کوششیں ہیں جنہوں نے امریکہ کے لئے افسانے کو افسانوی ادب کے نشاۃ الثانیہ کا نام دلویا۔ اس نشاۃ الثانیہ کا قائد سالار امریکی افسانہ نگار شرود انڈرسن (SHERWOOD ANDERSON) ہے جس نے پہلی جنگ عظیم کے فوراً بعد کے عہد انتشار میں کہانیاں لکھنی شروع کیں اور ایک ایسے انداز میں شروع کیں جس کی روح میں امریکی افسانے کی روایت سے مکمل بغاوت کا شعلہ لپکتا دکھائی دیتا ہے۔ اس باغی انداز کا نتیجہ یہ نکلا کہ جوائس کی طرح اس کی کہانیاں بھی کسی ایڈیٹر کے نزدیک قابل قبول نہیں تھیں۔ انڈرسن نے افسانہ نگاری کے فن میں اپنے انقلابی انداز کی بنیاد دو تصورات پر رکھی۔ اس کا خیال تھا کہ :

(۱) امریکا محض ایک ملک نہیں بلکہ بڑے عظیم ہے اور اس کے مختلف حصوں میں زندگی اور معاشرت کے اتنے مختلف رنگ ہیں کہ جو لکھنے والا اپنی تخلیقات کو امریکہ کی قومی زندگی کا مظہر بنانا چاہتا ہے وہ ایک ناممکن کوشش میں مہروں

-۷-

(۲) امریکی ادیبوں کو یورپ کی ادبی روایتوں کی طرف سے آنکھیں بند کر کے اپنے ملک

اور یہاں کے باشندوں کی زندگی کی عکاسی کرنی چاہئے۔

انڈرسن کا خیال اور نقطہ نظر یہ تھا کہ ادب ایک چھوٹی سی جگہ رہ کر یہاں کی بظاہر بے رنگ اور غیر اہم زندگی کی مصوری کرتے ہوئے ایک وسیع زندگی کی عکاسی کر سکتا ہے اور محض لفظی تصویروں کے ذریعے (خواہ یہ تصویریں رنگ سے سرتاسر خالی ہوں) جو کچھ چاہے کہہ سکتا ہے۔ انڈرسن نے اپنا سیدھا سادہ انقلابی طریقہ ایسے لوگوں کی زندگی کی مصوری اور عکاسی کرنے کے لئے استعمال کیا جن کی اب تک ادب کی دنیا تک رسائی نہیں ہوئی تھی۔ اس کے افسانوں کا پہلا مجموعہ *وائٹز برگ اوہیو* (WINEBURG OHIO) امریکی افسانوں میں "مقامی رنگ" کی روایت کا پہلا ترجمان ہے۔ مستقبل کے افسانہ نگاروں نے اس روایت کی پیروی کر کے امریکی افسانے اور اس طرح بالواسطہ مختصر افسانے کے فن کو ایک نئی اور یقیناً انقلابی راہ دکھائی ہے۔

انڈرسن کی روایت کا سب سے پہلا ہیرو *ارنست ہمنگوے* (EARNEST HEMINGWAY) ہے۔ اس طرز کی پہلی کہانی ہمنگوے نے ۱۹۲۱ء میں لکھی۔

ہمنگوے نے ان نئے طرز کی کہانیوں کے ذریعے کہانی میں "بیانیہ تصویر کشی" کا اسلوب رائج کیا اور لفظی تصویروں میں کسی طرح کا رنگ بھرے بغیر انہیں زندگی کا ہو ہو عکس بنا کر پیش کیا۔ مقامی زندگی کی چھوٹی چھوٹی باتوں کی تصویریں بنا کر ہمنگوے اپنے قاری سے کہتا ہوا معلوم ہوتا ہے۔ "لو، میں نے یہ تصویر بنائی ہے اب تم اس پر نظر رکھو!" انڈرسن نے اپنے عہد کے افسانہ نگاروں کو ایک بہت بڑا نئی سبق سکھایا تھا۔ یہ سبق ایک خاص طرح کے اشارے اور نفس کشی کا سبق تھا جس کے زیر وہ قومی نقطہ نظر کو ترک کر کے علاقائی اور مقامی نقطہ نظر اختیار کرتے اور علاقائی اور مقامی زندگی کی کہانیاں لکھتے تھے۔ ہمنگوے نے اشارے کے اس راستے پر چل کر ایک دوسری طرح

لے اس کہانی کا نام *UP IN MICHIGAN* تھا

کے اشار کی تعلیم دی۔ اس نے غیر ضروری تفصیلات سے بچنے اور بیان میں تکلفات سے کام لینے کو فن کار کے فنی عمل کے بنیادی اصول قرار دیا اور اس طرح ان دو بڑے فن کاروں کی رہنمائی میں امریکی افسانہ نگاروں کی پوری نسل امریکی زندگی کی طرف متوجہ ہو گئی۔ امریکی شہر، امریکی قصبے، امریکی دیہات، ان شہروں، قصبوں، دیہاتوں کے گھر، ان گھروں کے رہنے والے مرد اور عورتیں۔ ان کی سیاست، معاشرت، امیدیں، آرزوئیں، مایوسیاں، الجھنیں، یہ سب کچھ امریکی افسانوں کا موضوع بن گیا اور امریکی افسانے پر ایک نئی امریکی روایت کا رنگ چھا گیا اور اس روایت کا وہ عکس اس کے لفظ لفظ پر سایہ فگن نظر آنے لگا جو اب تک لفظوں سے پوشیدہ و مستور تھا۔ زندگی کے اس بکھرے اور پھیلے ہوئے مواد پر قبضہ کر کے لکھنے والوں کی تحریروں میں ایسی آزادی ایسی روانی، ایسی بے تکلفی، ایسی جرأت اور ایسی توانائی پیدا ہو گئی جیسی اس سے پہلے کبھی پیدا نہیں ہوئی تھی۔

انڈرسن اور ہمنگورے کی "مقامی رنگ" کی روایت کی پیروی کرنے والوں میں اس عہد کے کئی بڑے افسانہ نگار شامل ہیں۔ ان میں سے ولیم فاکنر (WILLIAM FAULKNER)، آرسکن کالڈول (ERSKINE COLDWELL)، کیٹھرین این پورٹر (KATHERINE ANN PORTER) اور ولیم سریمان (WILLIAM SORAYAN) کے نام خاص طور سے اہم ہیں۔ ان کے علاوہ بھی جن لکھنے والوں پر اس روایت کا گہرا اثر ہے ان کے نام یہ ہیں :-

ریمہ سوکو، کے برائل، ڈورکھی پارکر، اولا کیٹھر، جان اسٹین بک، ولیم مارش، لیکاک، تھرر، مورے کیلے گھن، مینول کامرات، ڈورکھی، کین فیلڈ ایہ

RUTH SNKEW , K. BOYLE , DOROTHY PARKOR , CATHER , JOHN STEINBACK , WILLIAM MARSH , THURHER LEACOCK , MORLEY CALLAGHAN .

۱۹۱۳ء سے لے کر تقریباً ۱۹۳۲ء تک آئرلینڈ اور انگلستان کے بعض اور امریکہ کے بے شمار افسانہ نگاروں نے افسانوں میں "مقامی رنگ" کے استعمال کی روش کا آغاز اور پیروی کر کے افسانے کو بے شمار نئے موضوعات بھی دیئے اور ان موضوعات کے ساتھ فن کے اسالیب میں ایسی چیزوں کا اضافہ کیا جن سے افسانے کے فن کے لئے ترقی کی نئی راہیں کھلیں اور وہ کہیں سے کہیں پہنچ گیا۔ "مقامی رنگ" کے فنی رجحان کا ایک لازمی اور لازمی نتیجہ تو یہ ہوا کہ جب افسانہ نگاروں نے زندگی کے محدود اور مخصوص گوشوں پر نظر ڈال کر صرف انھیں کو اپنا موضوع بنایا تو زندگی کے ایسے بے شمار پہلو انسان کی نظر کے سامنے آئے جو اس سے پہلے کبھی نہیں آئے تھے۔ اس رجحان کا ایک فنی شاخسانہ یہ بات تھی کہ افسانہ نگاروں نے ایک محدود اور مخصوص زندگی کو اپنا موضوع بنا کر اس پر افسانے لکھنے شروع کئے تو انھوں نے اس کا مشاہدہ اور مطالعہ پوری توجہ اور انہماک سے کیا اور انہماک کی بدولت اول تو یہ ہوا کہ اپنے موضوع کے متعلق ان کی معلومات میں وسعت کبھی پیدا ہوئی اور گہرائی بھی اور دوسرے اس موضوع سے قرب حاصل ہونے کی وجہ سے انھیں اس سے ایک خاص طرح کا جذباتی تعلق پیدا ہو گیا اور اس نے جب افسانوں میں جگہ پائی تو افسانہ نگار کی شخصیت کے گہرے رنگ اور اس رنگ کے رچاؤ نے اس محدود اور مخصوص موضوع میں عالمگیری کی ایک کیفیت پیدا کر دی اور یوں جو افسانہ موضوع کی مکمل واقفیت اور شخصیت کے گہرے عکس اور رچاؤ کے بعد لکھا گیا اس نے پڑھنے والے کو اس طرح اپنی طرف متوجہ کیا اور اس طرح اس کے دل میں جگہ بنائی جیسے وہ زندگی کی کوئی معمولی حقیقت ہونے کے بجائے اس کا ایک بالکل نیا رخ ہے اور اس نئے رخ میں انسانی فطرت کا ایک ایسا رنگ مچھکتا نظر آتا ہے جو زمان و مکان کی قید سے آزاد ہو کر پوری انسانی زندگی پر



جھایا ہوا ہے۔

مقامی رنگ نے ان افسانوں میں فن کی وہ خصوصیت پیدا کی جس کی وجہ سے فن ہر زمانے میں انسان کے لئے کشش اور تاثیر کا سبب رہا ہے۔ یعنی ہر افسانہ موضوع کے اعتبار سے دوسرے سے الگ ہے اور اس میں ایک نیا بن ہے جو دوسرے افسانوں میں نہیں۔ چونکہ فن کار اپنے فن کو مقبول اور ہر دل عزیز بنانے کے لئے ہمیشہ اس جدت اور نئے پن کی تلاش میں سرگرداں رہا ہے۔ اس لئے "مقامی رنگ" کے اس رجحان سے افسانہ نگاروں کے ہاتھ کیمیا کا ایک نسخہ ہاتھ آ گیا اور موضوع میں "مقامی رنگ" کی تجدید اور تخصیص کو نئے افسانے کا سب سے مقبول اور سب سے اہم رجحان سمجھا جانے لگا۔ یہ رجحان اب بھی افسانے کا سب سے غالب رجحان ہے۔

ہمارے افسانے میں کبھی جیسا کہ اس سے پہلے کہا گیا اس رجحان کا عکس اس کے بالکل ابتدائی دور میں نظر آتا ہے۔ پریم چند کے راجپوتی زندگی اور دیہاتی ماحول کے افسانے اس رجحان کا فنی عکس ہیں۔ پریم چند کی شروع کی ہوئی اس روش سے اردو کے بہت سے افسانہ نگار متاثر ہوئے اور ہمارے افسانے بر اعظم کے مختلف حصوں کے دیہاتوں کے مناظر اور اس کی زندگی کے گونا گوں مسائل کا عکس بن گئے۔ یو۔ پی۔، بہار، بنگال، پنجاب افسانہ نگاروں کے مشاہدے کے طفیل جیسے جاگتے افسانوں کے دامن میں سمٹ آئے اور اس میں شبہ نہیں کہ محض دیہاتی زندگی کا موضوع ہی افسانوی ادب کے ارتقاء کے ہر دور میں اس کی فنی ترقی کا بہت بڑا ذریعہ اور وسیلہ بنا۔ پریم چند، اعظم کرپوری، علی عباس حسینی، ال احمد اکبر آبادی، اختر اور نیزی، سہیل عظیم آبادی، احمد ندیم قاسمی، دیوندر ستیا رتھی اور بلونت سنگھ کے افسانے اسی مخصوص فنی رجحان اور اس کے گونا گوں اثرات کے

بڑے کامیاب اور حسین منظر ہیں۔

پریم چند کے دیہاتی افسانوں اور پھر ان سے متاثر ہو کر دیہاتی زندگی کو موضوع بنانے والے دوسرے افسانہ نگاروں کے افسانوں کی فنی کامیابی دیکھ کر اردو کے افسانہ نگاروں نے "مقامی رنگ" کی روش کو اختیار کرنا شروع کر دیا اور مسلمانوں اور ہندوؤں کی معاشرتی زندگی اور اس کے مسائل پر کہانیاں لکھنے لگے۔ اس روش کو اپنانے والوں میں خود پریم چند کے علاوہ سدرشن اور اوپندر ناتھ اشک اور پھر مسلمانوں کی معاشرے پر لکھنے والوں میں راشد الخیری، حامد امیر افسر اور فضل حق قریشی کے نام خاص طور سے قابل ذکر ہیں۔ لیکن ان لکھنے والوں نے "مقامی رنگ" کی روش کو اختیار کر کے بھی اس میں ہر جگہ احتیاط سے کام لیا ہے اور اپنے افسانوں میں یہ بہت کم ظاہر ہونے دیا ہے کہ یہ افسانے کسی علاقے یا کسی خاص گروہ کی زندگی سے تعلق رکھتے ہیں۔ اس لئے نتیجہ یہ ہے کہ اکثر اوقات ان کی جزئیات میں یکسانی نظر آتی ہے اور پھر یہ افسانے زیادہ عرصے تک دلچسپی سے نہیں پڑھے جاسکتے۔ یہ کمی آگے چل کر پوری ہوئی اور عجیب نہیں کہ امریکی افسانہ نگاروں کی روش اور ان کی کامیابی اس اسلوب کی محرک بنی ہو۔ ترقی پسند تحریک کے آغاز کے آس پاس افسانہ نگاروں کے یہاں تخلص کا یہ رنگ زیادہ نمایاں ہوا اور ان کے مشاہدے میں حقیقت کا وہ رنگ زیادہ جھلکنے لگا جس میں افسانے کی فنی کامیابی کا انحصار موضوع کی جزئیات اور ان جزئیات کے فن کارانہ انتخاب پر تھا۔ دیہاتی زندگی کے افسانہ نگاروں میں احمد ندیم قاسمی اور بلونت سنگھ کے افسانے اس رجحان کے صحیح نمائندے ہیں۔ اس لئے کہ انھیں پڑھ کر آدمی کو معلوم ہو جاتا ہے کہ جس دیہات کو افسانہ نگار نے اپنے افسانے کا پس منظر بنایا ہے وہ ایک خاص علاقے کا دیہات ہے۔ اس دور کے دوسرے افسانہ نگاروں کا حال بھی یہی ہے۔ احمد علی کے افسانے دلی کے کارخنداروں کی، منٹو کے افسانے بمبئی کی فلمی دنیا کی،

کرشن چندر کے افسانے کشمیر کی وادی کی، ہاجرہ مسرور کے افسانے لکھنؤ کی گھریلو زندگی کی، قرۃ العین حیدر کے افسانے لکھنؤ اور مسوری کے درمیان زندگی بسر کرنے والے اونچے طبقے کی اور ابو الفضل صدیقی کے افسانے شکارپور کی زندگی کی عکاسی کرتے ہیں اور پھر ایک زمانہ ایسا آتا ہے جو کسی نہ کسی انداز سے اب بھی قائم ہے، جس میں تخصیص اور مقامی رنگ آمیزی کے اس رجحان میں اور کبھی زیادہ تحدید پیدا ہو جاتی ہے۔ اور اس طرح افسانے میں جزئیات کا فرق ایک واضح انفرادیت پیدا کر دیتا ہے۔ ہمارے دور میں اس روش کے سب سے کامیاب عملی نمائندے انتظار حسین ہیں۔ انتظار حسین کے بعض اور ساتھیوں میں کبھی اس روش کی جھلک نظر آتی ہے۔ لیکن ان کے عمل میں کاوش اور انہماک کی کمی اور تن آسانی اور سہل انگاری کا غلبہ ہے البتہ ایک نئی پود پھراٹھ رہی ہے جو "مقامی رنگ" کو اپنانے کی روش کو اپنا کر خوش ہوتی ہے۔ جیلانی بانو، صادق حسین اور جمیلہ ہاشمی اس ابھرتی ہوئی بود کے فنی علمبردار ہیں اور اردو افسانے میں "مقامی رنگ" کو جگہ دینے کی جس روش کا آغاز پریم چند نے کیا تھا اور جسے پہلے پریم چند اور پھر انگریزی افسانہ نگاروں کے اثر کے تحت اپنایا اور برتا گیا، وہ اب بھی زیادہ ہے اور اس کی بدولت افسانے میں "نیاپن" اور "انفرادیت" ختم نہیں ہوئی اور یہی ایک بات افسانے میں "مقامی رنگ" کے وجود کا فنی جواز ہے۔

## افسانے کے اسالیب

افسانہ نگار موضوع سوچتا ہے۔ موضوع سوچنے کے بعد اسے اس موضوع کی مناسبت سے مواد کی جستجو ہوتی ہے۔ مواد حاصل کر لینے کے بعد اس مواد کو ایک خاص قسم کی فنی ترتیب دینی ہوتی ہے۔ اس کی ابتدا، اس کے خاتمے اور منتہا پر ہر پہلو سے غور و فکر کی ضرورت محسوس ہوتی ہے۔ وہ افسانہ پڑھنے والے کو اپنے اعتماد میں لینا چاہتا ہے۔ اسے اپنا ہم خیال بنانے کے لئے اس پر گہرے تاثرات قائم کرنے کے جو بہترین ذرائع ہیں وہ اختیار کرنے پڑتے ہیں تب کہیں جا کر اسے اپنے مقصد کے حصول میں کامیابی ہوتی ہے۔ لیکن اس کامیابی میں جہاں اور بہت سی چیزوں کا حصہ ہے وہاں ایک چیز لکھنے کا طریقہ اور اسلوب بھی ہے۔ کس کہانی کو کس طرح لکھا جائے کہ وہ سب سے زیادہ دلچسپ اور موثر بن سکے۔ ایک خاص کہانی کے لئے ایک خاص طریقہ ہی کیوں سب سے زیادہ موزوں ہے کوئی دوسرا طریقہ کیوں اچھا یا مناسب نہیں؟ اسی طرح کے سوالات ہیں جنہوں نے افسانے کے فن میں کہانی کہنے کے مختلف طریقے رائج کر رکھے ہیں۔ ان میں سے ہر طریقے کی کچھ خصوصیات ہیں اور یہی خصوصیات ان

طریقوں کو کچھ مخصوص قسم کے موضوعات اور کہانیوں کے لئے مناسب اور غیر مناسب بناتی ہیں۔

کہانی کہنے کے مختلف طریقوں میں سب سے زیادہ عام اور غالباً سب میں آسان طریقہ وہ ہے جہاں کہانی کسی کی زبان سے واحد غائب صیغے میں بیان کرائی جاتی ہے۔ مصنف گویا خود ایک پردے کی آڑ میں چھپ کر ساری باتیں کسی دوسرے سے کہلاتا ہے۔ باتوں کے سوچنے اور ان کے کہنے میں اس کا ایک خاص نقطہ نظر ہے۔ لیکن یہ بات فنی منصب کے خلاف ہے کہ وہ اس نقطہ نظر کا اعلان مبلغوں کی طرح کرے۔ اس لئے وہ اپنے دل کی باتیں کسی دوسرے کی زبان سے کہلاتا ہے کہ اس کا اپنا نقطہ نظر غیر محسوس اور غیر ارادی طور پر کہانی پر چھا جاتا ہے اور افسانہ پڑھنے والا اس کا اثر خود بخود قبول کرتا ہے۔

یہ طریقہ کہانی کی مختلف قسموں کے لئے سب سے زیادہ موزوں اور مناسب ہے۔ جن کہانیوں میں مصنف کوئی خاص نقطہ نظر پڑھنے والوں کے ذہن پر نقش کرنا چاہتا ہے ان میں اسے اس لحاظ سے بڑی احتیاط کی ضرورت ہے کہ پڑھنے والے کو اس کے مبلغ یا واعظ ہونے کا شبہ نہ ہو۔ کہانی کو کسی راوی کی زبان سے بیان کروانے میں یہ بڑی آسانی ہے۔ افسانہ نگار اپنے مقصد کے لحاظ سے اپنی کہانی کے کرداروں میں سے کسی ایک کو چن لیتا ہے اور پھر اپنے دل کی باتیں اسی کی زبان سے کہلاتا ہے۔ اس خاص کردار کے انتخاب میں اسے بڑی ہوشیاری سے کام لینا پڑتا ہے اس لئے کہ افسانے میں جو باتیں اس کی زبان سے ادا کی جائیں اس کی سیرت کے مطابق ہونی چاہئیں۔ کردار کی باقی ساری خصوصیتوں اور اس کی باتوں میں اگر کسی قسم کا تضاد پیدا ہو جائے تو افسانہ بے معنی بن کر رہ جاتا ہے۔ اس لئے کہانی بیان کرنے والے راوی کی حیثیت افسانے میں بے حد اہم ہے۔ اگر افسانہ نگار اس اہمیت کا صحیح احساس

کرے تو راوی کا وجود افسانے میں فنی حیثیت سے بڑی سہولتیں پیدا کر دیتا ہے۔ اسکی موجودگی وقت بھی بچاتی ہے اور افسانے کے اختصار میں بھی مدد دیتی ہے۔ صرف اس کی شخصیت کا ایک خاص موقع پر موجود ہونا افسانے کی ترتیب پر اثر ڈالتا ہے اور مصنف کو بہت سے غیر ضروری مناظر کی تفصیلوں سے بچا لیتا ہے۔ اس لحاظ سے جن افسانوں میں افسانہ نگار کسی خاص اصطلاحی مقصد کو نمایاں کرنا چاہتا ہے ان کے لئے راوی کی زبان سے ادا کیا ہوا افسانہ سب سے زیادہ موزوں اور مناسب ہے۔

بعض کہانیاں صرف کرداروں کی کہانیاں ہوتی ہیں۔ ان میں واحد غائب کے صیغے کا استعمال ہی سب سے زیادہ مناسب ہے۔ پھر کچھ کہانیاں صرف دلچسپی کے لئے لکھی جاتی ہیں، کچھ میں مزاحیہ عنصر غالب ہوتا ہے، کچھ کسی جوشیلے عمل کی مصوری کرتی ہیں۔ ان سب کی طرح کہانیوں میں بھی افسانہ نگار واحد غائب کا صیغہ استعمال کر کے انھیں دلچسپ بنا سکتا ہے۔ دلچسپی کے علاوہ ایک اور خاص نفسیاتی اثر اس طرح کے افسانوں سے پڑھنے والے پر یہ پڑتا ہے کہ جو شخص کہانی بیان کر رہا ہے اس کی حیثیت چونکہ ایک ایسے شخص کی سی ہے جو یا تو پیش ہونے والے واقعات میں خود شریک تھا یا اس نے کرداروں سے قریب رہ کر ان سے گہرا ربط ضبط پیدا کر کے یہ ساری باتیں معلوم کی ہیں، اس لئے اس کی ہر بات پر یقین کی مہر لگ جاتی ہے اور یہ چیز افسانہ پڑھنے والے کی ذہنی کیفیت کو اس درجہ متاثر کرتی ہے کہ وہ افسانے میں پڑھی ہوئی ہر بات کو سچ سمجھ کر اس کے پیدا کئے ہوئے اثرات کو اپنی ذہنی زندگی کا جزو بنا لیتا ہے۔

سداقت اور حقیقت کے نقطہ نظر سے عموماً اس طریقے پر یہ اعتراض کیا جاتا ہے کہ راوی بعض اوقات ایسی باتیں بیان کر دیتا ہے جن کا دیکھنا یا سننا ہر حالت میں ممکن نہیں لیکن فن نے اس طریقے میں یہ اجازت دے رکھی ہے کہ راوی اگر کوئی

ایسی بات بھی بیان کرے جو صرف جھانک کر یا آڑ میں رہ کر دکھی یا سنی جا سکتی ہے تو پڑھنے والے کو اسے سچ ہی سمجھ لینا چاہئے۔ فن کی دی ہوئی اس عام اجازت نے اب افسانے پر اتنا گہرا اثر جما لیا ہے کہ پڑھنے والے بھی اب اس طریقے کے عادی ہو چکے ہیں اور اس لحاظ سے مبتدی افسانہ نگاروں کے لئے اس طریقے سے زیادہ اچھا اور آسان طریقہ کوئی نہیں۔

کہانی کا ایک دوسرا عام طریقہ یہ ہے کہ بیان کرنے والا کہانی کو واحد متکلم کے صیغے میں بیان کرے۔ "میں نے یہ بات یوں دکھی اور یوں محسوس کی۔" "میں" کا استعمال افسانوں میں کئی مختلف طریقوں سے ہوتا ہے۔ پہلا طریقہ تو یہ ہے کہ کہانی کا خاص کردار اپنی کہانی اپنی زبان سے بیان کرتا ہے۔ اس طریقے میں دو خطے ہیں۔ بیان کرنے والا یا تو اپنے متعلق باتوں کو اتنا زیادہ بڑھا چڑھا کر کہے گا کہ ان میں صداقت کا شائبہ بھی باقی نہ رہے گا اور یا کمتری کا احساس اس کی باتوں کے وزن کو کم کر دے گا، اس لئے افسانہ نگار اس طریقے کو صرف بہادری کے قصے بیان کرنے کے کام میں لاتے ہیں۔ "میں" کے استعمال کا ایک دوسرا طریقہ یہ ہے کہ افسانے کا کوئی فروعی کردار اصل کردار کی کہانی اپنی زبان سے بیان کرے۔ اس طریقے میں پہلے طریقے کے دونوں خطروں سے محفوظ رہا جا سکتا ہے۔ ایک تیسرا طریقہ یہ ہے کہ یہ فروعی کردار دشمن یا حریف کے حالات اپنی زبان سے بیان کرتا ہے۔ جو قصے طریقے میں مصنف خود (کسی حد تک بے تعلق ہو کر) کوئی واقعہ بیان کرتا ہے۔ اگر مصنف اپنے خیالات اور جذبات پر فنی ضبط قائم رکھے تو یہ طریقہ باقی سارے طریقوں کے مقابلے میں پسندیدہ ہے۔ اس لئے کہ مصنف کے ذاتی خیال کا زور اور اس کے جذباتی رجحانات کا جوش کہانی کے انداز میں ایک خاص طرح کی گہرائی اور تاثیر پیدا کر دیتا ہے۔ اس کے علاوہ ایک اور طریقہ جس سے افسانہ نگار بہت زیادہ

کام لیتے ہیں یہ ہے کہ افسانے کے خاص کردار اپنی کہانی خود اپنی زبان سے سننے والے کو سناتے ہیں۔ اگر اس طریقے میں طرزِ تخاطب میں زیادہ بے تکلفی نہ پیدا ہو جائے تو اس میں بھی دلچسپی پیدا کرنا نسبتاً زیادہ آسان ہے۔ "واحد متکلم" میں بیان کئے ہوئے افسانوں کی ایک اور عام لیکن بھدھی صورت یہ ہے کہ پہلے ایک کردار کا تعارف ہوتا ہے اور یہ کردار کہنا شروع کرتا ہے کہ میں نے یہ کہانی اس طرح سنی ہے۔

جو کہانیاں واحد غائب کے صنفی میں بیان کی جاتی ہیں، ان کے مقابلے میں "واحد متکلم" والی کہانیوں میں کچھ ایسی خصوصیات ہوتی ہیں جو دوسری قسم کو پہلی سے بہتر بناتی ہیں۔ "میں" کے استعمال سے کہانی میں بالکل شروع ہی سے ایک انفرادی لہجہ پیدا ہو جاتا ہے۔ اس کی ہر بات میں ایک خاص زاویہ نظر کی جھلک دکھائی دیتی ہے اور باتوں کے انداز میں ہر جگہ یقین اور سچائی نظر آتی ہے۔ مصنف کو بالکل شروع سے افسانے کی فنی ترتیب میں ایک طرح کا اطمینان اور سکون حاصل ہو جاتا ہے۔ کہانی جیسے خود بخود اپنی ترتیب پیدا کرتی چلی جاتی ہے اور لکھنے والے اور پڑھنے والے دونوں کو ادھر ادھر کھٹکنا نہیں پڑتا۔ اس طریقے سے ایک بکھری ہوئی پریشان کہانی میں خود بخود ایک جستی اور گھٹاؤ پیدا ہو جاتا ہے اور جس بات کے لئے دوسرے طریقوں میں طرح طرح کی کاوشیں کرنی پڑتی ہیں، وہ اسے بظاہر بغیر کسی کوشش کے حاصل ہو جاتی ہے۔ پڑھنے والا برابر کہانی کی رو کے ساتھ بہتا رہتا ہے اور کہی ہوئی باتیں اس کے دل میں اتر کر اس کے جذبات کو افسانہ نگار کا ہم خیال بناتی رہتی ہیں۔ یہی وجہ ہے کہ بہت سے افسانہ نگار جب کوئی فکری مسئلہ پیش کرنا یا کسی ذہنی یا جذباتی تجربے کی مصوری کرنا چاہتے ہیں تو زیادہ تر اسی طریقے سے کام لیتے ہیں۔



افسانہ لکھنے کے یہ دو طریقے سب سے زیادہ عام اور پسندیدہ سمجھے جاتے ہیں لیکن جدت نے اور بھی بہت سی راہیں پیدا کر لی ہیں۔ بعض افسانے صرف خطوں کی شکل میں لکھے جاتے ہیں، بعض ڈائریوں کی شکل میں۔ خطوں کی شکل کے افسانوں میں کبھی ایک ہی کردار کے خط ہمارے سامنے آتے ہیں اور صرف ایک طرف خطوں ہی سے ہمیں دونوں طرف کی باتیں معلوم ہو جاتی ہیں۔ کبھی خطوں کے جواب پوری کہانی کو ہمارے سامنے آتے ہیں۔ اور کبھی خط اور ان کے جواب مل کر اسے پورا کرتے ہیں۔ اس طریقے میں بعض اچھے افسانہ نگاروں نے جو کامیابی حاصل کی ہے اگر ہم اسے مثال نہ بنالیں تو آسانی سے یہ کہا جاسکتا ہے کہ اس میں بے شمار خطرے ہیں اور ان خطروں سے بچنے کے لئے افسانہ نگار کو خطوں کا طریقہ استعمال کرنے سے پہلے اپنے آپ سے یہ سوال کرنا چاہیے کہ "کیا یہ افسانے کے لئے خطوں ہی کا طریقہ سب سے زیادہ موزوں ہے؟" یقیناً اس سوال کا جواب نفی میں ملے گا، اس لئے کہ خطوں کا طریقہ تو افسانہ نگاری کے طریقوں میں جدت کی ایک کوشش ہے۔ اس کے متعلق یہ نہیں کہا جاسکتا کہ کسی خاص بلاٹ کے لئے اس طریقہ سے بہتر کوئی طریقہ ہو نہیں سکتا۔ جو افسانہ نگار اپنی صورت میں اپنے طریقے بنا سکتے ہیں وہ یقیناً کسی اور صورت میں اس سے بھی اچھے لکھے جاسکتے ہیں۔ ڈائری کا طریقہ البتہ خطوں کے طریقے سے بہتر ہے اس لئے کہ مکالموں اور مزاحیہ باتوں سے اسے دلچسپ بھی بنایا جاسکتا ہے اور اس کی مدد سے کسی خاص کردار کی سیرت اور اس کی اندرونی جذباتی اور شعوری کیفیتوں کا اندازہ لگانے میں بھی آسانی ہوتی ہے۔ اگر ڈائریاں بعض اوقات زیادہ فلسفیانہ اور اکتا دینے والی نہ بن جائیں تو افسانہ نگاری میں ان کے لئے بڑی گنجائش ہے۔

اس طریقے کا مشہور ترین نمونہ افسانہ نگاروں نے بعض اور اسطریقوں سے جدت پیدا کرنے کی کوشش کی ہے۔ ان میں سے خاص کر ٹیلیفون کی گفتگو کے ذریعے

سے کوئی کہانی پیش کرنے کا انداز تمام سب سے زیادہ عجیب ہے۔ لیکن اس نئے پس میں بھی کوئی گہرائی نہیں پیدا کی جاسکتی، اس لئے اس کا استعمال بھی شاذ و نادر ہی ہوتا ہے۔

افسانہ نگاری کے ان طریقوں کے متعلق بعض نقادوں اور خود افسانہ نگاروں کی رائے یہ ہے کہ خاص خاص طریقے کچھ خاص خاص قسم کی کہانیوں کے لئے موزوں ہیں اور افسانہ نگار جب کوئی خاص طریقہ استعمال کرنا چاہے تو اسے اپنے آپ سے یہ سوال کرنا چاہئے کہ میں اس افسانے کے لئے یہی خاص طریقہ کیوں استعمال کر رہا ہوں؟ اگر اس کے پاس اس سوال کا کوئی معقول جواب نہیں ہے تو کوئی وجہ نہیں کہ وہ اسی طریقے کو کام میں لائے۔ یہ بے شک مبتدیوں کے لئے توجیح ہو سکتی ہے۔ لیکن اچھے افسانہ نگار اپنے فن میں اس طرح کی پابندیاں گوارا نہیں کر سکتے۔ یہ پابندیاں عموماً ان کے فن کے لئے مضر ثابت ہوتی ہیں اور اسی لئے ہم اچھے افسانہ نگاروں کی کہانیاں پڑھیں تو ہمیں معلوم ہوگا کہ ان کے لئے ہر طریقہ اچھا ہے۔ بعض افسانہ نگار اپنے لئے کسی ایک طریقے کو مخصوص کر لیتے ہیں اور اپنی ساری کہانیاں اس طریقے اور انداز میں کہتے ہیں۔ انہوں نے اس طریقے کو اس حد تک اپنا لیا ہے کہ وہ اس کے استعمال ہی میں فن کی ہر طرح کی نزاکت پیدا کر لیتے ہیں اور اسی طریقے سے ان کی کہانیوں میں تاثیر کی گہرائی پیدا ہوتی ہے۔

اچھے افسانہ نگار کسی ایک طریقے کے پابند ہو کر بھی نہیں رہ سکتے۔ ان کے لئے ہر طریقہ اچھا ہے اور ان کے لئے طریقوں کی کمی بھی نہیں۔ وہ ایک سے زیادہ طریقوں کو ملا کر اپنے لئے ایک نیا طریقہ بنا لیتے ہیں اور یہی طریقہ سب سے اچھا، سب سے دلچسپ اور سب سے موثر بن جاتا ہے کبھی منظر نگاری کرتے وقت وہ منظر کو بالکل قریب سے کھڑا ہو کر دیکھتا ہے اور کبھی ایک دور بین نظر سے اس پر

ایک اجٹتی ہوئی نگاہ ڈالتا ہے اور اس لئے اس کی منظر نگاری کا انداز کبھی ایک طرح کا ہوتا ہے اور کبھی دوسری طرح کا۔ وہ سیدھے سادے طریقوں کو ایک دوسرے میں گھلا ملا کر طریقوں میں نئے سے نئے اور دلکش سے دلکش امکان پیدا کر لیتا ہے۔ ڈرامائی مکالمے، رنگین مناظر اور فلسفیانہ نقطہ نظر اس طرح ایک دوسرے کے دوش بدوش چلتے ہیں کہ انھیں ایک دوسرے سے الگ کرنا ممکن نہیں ہوتا۔ افسانے میں چلنے پھرنے والے کردار، ان کے عمل اور ان کے کرداروں کی زندگی کا پس منظر اس کی جنبش قلم سے ہم آہنگ بن جاتے ہیں۔ اچھے افسانہ نگاروں کا ہنر اسی میں ہے کہ وہ منظر نگاری ہی سے ذہن پر اثر ڈالتے ہیں۔ اور اسی منظر نگاری میں سے کوئی دلچسپ مکالمہ جیسے خود بخود پیدا ہو جاتا ہے اور پھر یہی مکالمہ افسانے کو آپ ہی آپ کسی دلکش منظر کی طرف لے جاتا ہے۔ افسانہ نگار کہانی کو کسی منظر سے شروع کرتا ہے اور پھر اس منظر سے باہر نکال کر اسے کسی فلسفیانہ اور فکری پس منظر میں لے جاتا ہے اور اس طرح ایک طریقے سے دوسرا اور دوسرے سے تیسرا پیدا ہوتا رہتا ہے اور کہانی برابر پہلے سے زیادہ گہری اور بامعنی بنتی رہتی ہے۔ لیکن یہ سب کچھ صرف اچھے افسانہ نگار کر سکتے ہیں۔ انھیں اپنے فکر و تخیل پر، اپنے قلم پر اور سب سے زیادہ فن پر اس درجہ قدرت حاصل ہے کہ وہ ہر وقت ایک نیا فن بناتے اور اس سے نئے سے نئے کام لیتے ہیں۔ اسی لئے ان کی ہر بات میں تاثیر ہے۔ ان کی کہی ہوئی ہر بات پڑھنے والے کے دل کی بات بن جاتی ہے اور لکھنے والے اور پڑھنے والے دونوں کی جذباتی اور اخلاقی قدروں میں کوئی فرق باقی نہیں رہتا۔ لیکن ہر افسانہ نگار اچھا نہیں ہوتا۔ اچھا افسانہ نگار بننے سے پہلے فن کی بے شمار منزلیں طے کرنی پڑتی ہیں اس لئے لکھنے والوں کے سامنے کچھ اصولوں کا ہونا ضروری

ہے۔ لکھنے کے ان طریقوں کے متعلق کچھ باتیں ایسی ہونی چاہئیں جنہیں افسانہ نگار اپنا معیار بنا سکے۔ معیاروں کی کمی نہیں۔ کسی ان معیاروں کو اپنے سینے سے لگانے کی خواہش کی ہے۔ ان معیاروں میں بہت سی کام کی باتیں ہیں۔ انہیں اپنانے والے کم سے کم بٹلتے ہیں۔ انہیں ایک سیدھی، سچی راہ معلوم ہو جاتی ہے۔ اس راہ پر چلنا آجائے تو جدت پسند تخیل اسی سیدھی راہ میں اپنے لئے نئی نئی روشیں بنا کر ان میں گلی دریاں اگا سکتا ہے۔

لکھنے والوں کے لئے سب سے بڑا معیار تو ان فن کاروں کی کہانیاں ہیں جنہوں نے کہانیاں لکھ کر اپنے نام کو ہمیشہ کے لئے زندہ کر لیا ہے۔ جن کی کہانیوں کے پلاٹ، ان کے کردار، ان کے مناظر کہانی ختم کر چکنے کے بعد بھی مدتوں پڑھنے والے کے تصور پر چھائے رہتے ہیں، جن کی مجموعی تاثیر نے پڑھنے والوں کے دلوں کو اپنے قبضہ میں کر رکھا ہے۔ اچھی کہانیوں کا مطالعہ اس لئے ضروری نہیں کہ انہیں پڑھ کر ان کی نقل یا تقلید کی کوشش کی جائے، بلکہ اس مطالعے کا مقصد ذہن کی تربیت ہے۔ اس مطالعے سے خیال خود بخود فن کی راہیں تلاش کرتا ہے اور اس کے بعد کسی تقلید کی ضرورت باقی نہیں رہتی۔

اپنے نمونوں کے مطالعے کے بعد دوسری بے حد اہم چیز یہ ہے کہ کہانی لکھنے سے پہلے افسانہ نگار اپنے موضوع پر اچھی طرح غور و فکر کرے۔ موضوع کو اپنی ذہنی اور جذباتی زندگی کا جز بنا کر اسے اپنی شخصیت کے رنگ میں اس طرح ڈبو کر کہ موضوع اپنا بن جائے۔ اپنے فکر، اپنے تخیل اور نقطہ نظر کا اثر موضوع پر اس درجہ چھا جائے کہ لکھنے والے کو اس کے چھوٹے سے چھوٹے پہلو پر عبور حاصل ہو جائے اور اس عبور کے بعد وہ سچی خود اعتمادی کے ساتھ یہ فیصلہ کر سکے کہ ہاں اب میں اس موضوع پر کہانی لکھنے کے لئے پوری طرح مسلح ہوں۔ موضوع کے متعلق جب افسانہ نگار

کو اپنے اوپر اتنا بھروسہ ہو جائے گا تو آگے کی منزلیں خود بخود آسان ہو جائیں گی۔

اب افسانہ نگار کا کام یہ ہے کہ وہ خود اپنے آپ سے سوال کرے کہ میں اس افسانے کو کس انداز سے لکھ کر سب سے زیادہ دلچسپ اور موثر بنا سکتا ہوں؟ مجھے کس طریقے میں باقی طریقوں کے مقابلے میں زیادہ مہارت ہے؟ یا اس کے علاوہ یہ کہ افسانہ نگار کا تعلق اور لگاؤ اس موضوع سے کتنا سطحی یا کتنا گہرا ہے؟ کیا وہ خود افسانوی کرداروں میں سے ایک بن کر افسانے کو دوسروں کے سامنے پیش کرنا چاہتا ہے یا اسے افسانے میں واقعے کے ایک غیر متعلق ناظر کی حیثیت سے حصہ لینا ہے۔ ان سوالات سے بھی اسے افسانے کے طرز بیان کے تعین میں مدد ملے گی۔

اگر افسانہ نگار اپنی ذات اور صلاحیتوں کا تجزیہ کر کے موضوع پر پوری طرح غور و فکر کرنے کے بعد افسانے کے موضوع سے اپنے لگاؤ اور تعلق پر پوری نظر رکھ کر یہ فیصلہ کرنے کی کوشش کرے کہ اسے کوئی افسانہ لکھنے کے لئے کون سا اسلوب اختیار کرنا ہے تو اس سے دو فائدے ہوں گے۔ ایک بڑا فائدہ تو یہ کہ اس طرح لکھے ہوئے افسانے میں مصنف کے ذاتی نقطہ نظر کی گہرائی شامل ہوگی اور دوسرے اس طرح لکھا ہوا افسانہ پڑھنے والے کو اپنی طرف مائل کرے گا۔ اس میں وہ تاثیر پیدا ہوگی جس کے بغیر مصنف کا نقطہ نظر اور اس کا مقصد دوسرے کا مقصد نہیں بنتا۔

## افسانہ اور افسانہ نگار

ادب کے وسیع مفہوم کی وضاحت کے لئے جو بے شمار باتیں کہی گئی ہیں اور یقیناً غور و فکر کے بعد کہی گئی ہیں ان سب سے اہم نتیجہ ہی نکلتا ہے کہ "ادب" ادب اس لئے ہے کہ اس نے زندگی کے ساتھ ایک ہمیشہ استوار رہنے اور کبھی نہ ٹوٹنے والا رشتہ قائم کیا ہے۔ اس رشتے کی نوعیت کے متعلق البتہ گونا گوں باتیں کہی گئی ہیں، جو بظاہر ایک دوسرے سے مختلف ہونے کے باوجود میں سچ۔ ادب زندگی کی تصویر یا مصوری بھی ہے اور زندگی کی تنقید، تعبیر اور تفسیر بھی — اور ان توضیحات اور تصدیقات میں تصویر، تنقید، تعبیر اور تفسیر کے الفاظ اپنے وسیع تر مفہوموں میں استعمال کئے گئے ہیں اور یوں گویا ادب گو خود زندگی نہیں ہے، لیکن اس نے زندگی کو یوں اپنے دامن میں سمیٹا ہے کہ وہ زندگی کا دوسرا نام بن گیا ہے۔ زندگی کے بعد اگر کوئی چیز "زندگی" ہے تو وہ ادب ہے۔ زندگی کی سب سے قریبی مماثلت اگر کہیں ہے تو ادب میں اور یہ مماثلت ادب کی بے شمار تخلیقات میں ایسے ایسے رنگ روپ اختیار کرتی ہے کہ جو کچھ ہم زندگی میں نہیں دیکھ سکتے وہ ادب میں دکھاتا ہے۔ زندگی کو دیکھے بغیر بھی دیکھ لینا، اسے چھوئے بغیر بھی اس کے لمس کی حرارت اور ملاوت محسوس کر لینا

اس کے دل کی دھڑکنوں میں اپنے دل کی دھڑکن سن لینا اور اس کی روح کی گہرائیوں میں ڈوبے بغیر اس کا رمز شناس بن جانا صرف ادب کے وسیلے سے ممکن ہے۔

ادب نے اپنی مختلف و متعدد اقسام کے ذریعے زندگی کی وسعتوں، اس کی گہرائیوں، اس کی لطافتوں اور نزاکتوں کو یوں مقید و امیہ کیا ہے کہ زندگی کا ماضی نہیں اس میں محفوظ ہے اور اس کا حال بھی اور انقلابوں کی کوئی دست و پیر اس نقش کو مٹا نہیں سکتی۔ لیکن یہ نقش ادب کی ہمدانوں میں سب سے زیادہ محفوظ کہانی کے ذریعے ہوتے۔ کہانی کے مختلف روپ داستان، حکایت، افسانہ، ناول۔۔۔ زندگی کا ایسا آئینہ ہیں کہ کوئی ایک صفت اس صفت میں کہانی کی مقابل و مماثل نہیں ٹھہرتی۔ اس لئے کہ انسان اس کو موضوع ہے اور انسان کی زندگی کا نظام و باطن زندگی کے ہر مشہور و مخسوس کا احاطہ کرتا ہے۔ کہانی تے انسان اور اس کے عمل، رد عمل، فکر، احساس، تخیل اور جذبے کو فنی تجربات کی شکل دے کر زندگی کے ان بے شمار رخوں کو جو ہماری نظر سے پوشیدہ اور ہمارے ذاتی تجربے کی حدود سے باہر تھے، ہمارا مشاہدہ اور ہمارا تجربہ بنایا ہے اور یوں کہانی کے وسیلے سے ہمیں زندگی کو سمجھنے، اس کے قریب ہونے اور اس سے اپنا رشتہ مضبوط اور تعلق استوار کرنے میں مدد ملی ہے۔ اس لئے کہ کہانی کو کہانی کہنے والے نے باریں کہتے کہ قصہ گو نے اسے زندگی کی مصوری اور اس کی تفسیر و تعبیر اور تنقید کا ذریعہ بنایا ہے۔

اس ساری بات سے یہ نتیجہ نکلتا ہے کہ کہانی کے روپ میں زندگی کی جو تصویر ہمارے سامنے آتی ہے وہ ایک خاص نظر سے دکھی ہوئی زندگی کی تصویر ہے۔ اور کہانی میں زندگی کی تفسیر و تعبیر اور تنقید کا جو پہلو نظر آتا ہے وہ ایک خاص شخص کے ذہن اور خیال، جذبے اور احساس کی پیدا کی ہوئی تفسیر و تعبیر اور تنقید کا عکس ہے اور کہانی کے جس آئینے میں ہم بیتاب اور بے قرار زندگی کو جھلتا دیکھ رہے

ہیں وہ حقیقت میں کہانی کہنے والے کی ذات اور شخصیت کا آئینہ ہے۔ زندگی کا جو لہو کہانی کی رگوں میں رواں دواں ہو کر کہانی کو زندگی دیتا دکھائی دیتا ہے اس کا سرچشمہ قصہ گو کے قلب و ذہن میں اور یوں گویا کہانی جو کچھ بنی ہے وہ کہانی کہنے والے نے اسے بنایا ہے۔ کہانی عظیم ہے اس لئے کہ اس کے خالق کے عمل نے اسے عظیم بنایا۔ کہانی کو حیاتِ دوام ملی ہے۔ اس لئے کہ اس کے خالق نے اسے حیاتِ دوام دینے کے لئے سوچتے کئے ہیں۔ کہانی میں ہمارے لئے جدت، تازگی اور کشش ہے کہ اس کے خالق کی شخصیت میں بعض ایسے عناصر ہیں جن سے کہانی میں جدت اور تازگی پیدا ہوتی اور وہ باعث کشش بنی ہے۔

قصہ گو کا عمل قصے کہانی کو عظیم بناتا ہے۔ اس کے سوچتے کرنے پر کہانی کو حیاتِ دوام کی سند ملتی ہے۔ کہانی کی جدت، تازگی اور کشش کا سبب قصہ گو کی شخصیت کے بعض عناصر ہیں — ان سب دعووں کا تجزیہ کر کے اگر اس اجمال کی تفصیل کی گفتگو کی جائے جو ان دعووں کی بنیاد ہے تو فن اور فن کار کے اس گہرے رشتے کی نوعیت سامنے آتی ہے جو دوسرے اصناف سے کہیں زیادہ کہانی میں اپنا اثر دکھاتا ہے۔

ہر فن کی طرح کہانی کی بنیاد بھی تجربے پر ہے۔ کہانی کہنے والا زندگی کے کسی واقعے سے دوچار ہوتا ہے۔ اس کا سابقہ کسی خاص شخص یا بعض اشخاص سے پڑتا ہے۔ معاشرتی زندگی کا کوئی مسئلہ یا فرد کی زندگی کی کوئی ذہنی یا جذباتی کیفیت اسے اپنی طرف متوجہ کرتی ہے اور ان میں سے کوئی چیز اس کے دل میں کہانی لکھنے کی تحریک پیدا کرتی ہے۔ وہ گویا اس کے فنی سفر کا نقطہ آغاز ہے۔ فنی سفر کے اس مرحلے پر جس حد تک افسانہ نگار یا قصہ گو کی گرفت اپنے موضوع پر مضبوط ہے اسی حد تک اگلے مرحلوں اور آنے والی منزلوں میں اس کی کامیابی یقینی



ہے۔ اور اس لئے کہانی کو عظیم بنانے کے لئے جو بہت سے عمل ضروری ہیں اسے  
 حیاتِ دوام دینے کے لئے جو سوجتن لازمی ہیں اور اس میں جدت، تازگی اور  
 کشش پیدا کرنے کے لئے جن شرائط کی یا بندی شرط ہے ان میں پہلا عمل، پہلا  
 جتن اور پہلی شرط یہ ہے کہ قصہ گو کو اپنے موضوع اور اس کی تفصیلات کا پورا علم ہو،  
 ایسا علم جیسا کسی اور کو نہیں۔ جو موضوع اس نے اپنایا ہے اسے اپنانے کا حق  
 یوں ہی پورا ہوتا ہے کہ یہ موضوع بلا شرکتِ غیرے اس کا موضوع ہو اور وہ دوسرے  
 اعتماد کے ساتھ یہ کہہ سکے کہ یہ موضوع میرا اور صرف میرا ہے۔ گویا جو چیزیں کہانی  
 کو اچھی، پسندیدہ اور اس سے بھی بڑھ کر عظیم اور باقی رہنے والی کہانی بناتی یا  
 بنا سکتی ہیں۔ ان میں پہلی اور سب سے اہم یہ ہے کہ قصہ گو کو اپنے موضوع سے پوری  
 واقفیت اور اس سے مکمل مناسبت اور جذباتی ہم آہنگی ہو۔ جس چیز کو اس نے کہانی  
 بنانے کا ارادہ کیا ہے، وہ اس کی اپنی ہو، کسی اور کی نہیں۔

تجربے کی یہ دنیا جسے قصہ گو اپنی مخصوص دنیا کہتا ہے صرف مشاہدے  
 سے اس کی نہیں بنتی۔ اس میں کئی اور رنگ شامل ہوتے ہیں۔ جب ایک عام  
 مشاہدہ اور بظاہر سیدھا سادا تجربہ وہ منفرد صورت اختیار کرتا ہے جو صرف  
 ایک ادیب (اور اس جگہ قصہ گو) کی ملکیت ہے اور دوسرے کی نہیں! افسانگار  
 یا قصہ گو نے جو دیکھا ہے، اس کی فنی تخلیق (یا کہانی) میں اس کی اہمیت ہے  
 لیکن اس سے بھی زیادہ اہمیت اس بات کی ہے کہ اس نے جو کچھ دیکھا ہے وہ کس  
 نظر سے دیکھا ہے اور اس پر کس انداز سے سوچا ہے۔ کہانی کی عظمت کی علامت وہ  
 مشاہدہ یا وہ تجربہ نہیں جس پر اس نے اپنی کہانی کی بنیاد رکھی ہے۔ اس میں عظمت  
 اس غور و فکر سے پیدا ہوتی ہے جس کی آنچ میں افسانہ نگار اسے تپاتا اور پختہ کرتا  
 ہے۔ سچ پوچھئے تو ہر فن کار (اور اس لئے ہر قصہ گو) فن کار ہونے کے علاوہ مفکر بھی

ہے اور جس حد تک اس کا تجربہ (یا قصہ) اس کی فکری صلاحیت سے فیض یاب ہو، اسی حد تک اس میں عظمت پیدا ہوتی ہے۔ فکر کی عظمت اور فن کی عظمت میں جو قریبی رشتہ اور بعض اوقات لازم و ملزوم کا جو تعلق محسوس ہوتا ہے اس کی مثالیں افسانوی ادب کی پوری تاریخ میں موجود ہیں اور اس میں اردو، انگریزی، فرانسیسی، جرمنی اور روسی کے فرق سے کوئی فرق پیدا نہیں ہوتا۔ گوٹے، ہیوگو، شکسپیر، ٹالسٹائی، کالی داس اور نذیر احمد ان سب بڑے فن کاروں نے زندگی کے حقائق کو جس عام انسانی نظر سے دیکھا ہے، اس کی روشنی کے سہارے سے زندگی کی دل آویز تصویریں بنائی ہیں لیکن زندگی کے جس بکھرے ہوئے مواد سے یہ دل آویز تصویریں بنی ہیں، ان میں ربط، آہنگ اور وحدت ان کے فکر نے پیدا کی ہے اور جس حد تک اس فکر میں ربط اور آہنگ کے اوصاف موجود ہیں اسی حد تک وحدت کا نقش زیادہ ابھرتا اور زیادہ مستحکم اور مستقل بنتا ہے۔

فکر کے اس رنگ کی کار فرمائی کے علاوہ ایک اور رنگ جس سے تجربے کے نقش کو ثبات و دوام ملتا ہے، جذبے کا گداز ہے جو فن کار اپنے مشاہدے کو محض تصویر کی رنگینی بخش کر دوسروں سے کہتا ہے کہ دیکھو وہ بھی فن کار ہے۔ لیکن بڑا فن کار وہ ہے جو صرف 'دیکھو' کہہ کر مطمئن نہیں ہو جاتا۔ وہ سرگوشی کے انداز میں 'دیکھو' کے بعد کچھ اور بھی کہتا ہے — 'دیکھو اور سنو'، 'دیکھو اور آنسو بہاؤ' اور فن کار کی اس آواز میں سچ سچ ایک جادو ہوتا ہے کہ دل اس کا تابع فرمان ہو کر ہنستا ہے، روتا ہے، شادماں ہوتا ہے، غمگین ہوتا ہے۔ اور جذبے کی یہ کیفیتیں کبھی کبھی دیر تک قائم رہتی ہیں۔ اس کا سبب آخر کیا ہے؟ فن کار کی یہ خاموش آواز کیوں دل کے اندر اتر جاتی ہے؟ کیوں اس کی تلمیح ہونی کہانی پڑھ کر ہم رو پڑتے ہیں اور مسرت و شادمانی سے ہم آغوش ہو کر باقی ہر کیفیت کو بھول جاتے ہیں؟

اس لئے کہ کہانی سنانے والے نے اپنے مشاہدے اور تجربے پر اپنے جذبے کا گہرا رنگ چڑھا کر، وہ رنگ چڑھا کر جو صرف اس کا رنگ ہے، اس تجربے کو دوسروں کے لئے دل گداز بنایا ہے اور یوں اس کی شخصیت کے ایک اور عنصر نے بے اثر اور بے رنگ تجربے کو تاثیر کی دولت دے کر یکتائی کی شان سے آشنا کیا ہے۔ اور یکتائی کی یہی شان ہے جس کے اعتماد پر وہ کہتا ہے کہ یہ حقیقت میری ہے، یہ تجربہ میرا ہے، یہ کہانی میری ہے اور میرے سوا کسی اور کی نہیں۔

مشاہدہ، فکر، احساس قصہ گو کی شخصیت کے تین ایسے عناصر یا اس کے ایسے اوصاف ہیں جن سے کہانی زندگی کی تصویر، اس کی تفسیر، اس کی تنقید بنتی ہے۔ اور ایسی تصویر، تفسیر اور تنقید جس سے پڑھنے والا متاثر ہوتا ہے۔ وہ دیکھنے والے کے جذبات و احساسات سے ہم آہنگ ہو کر اس کے فرمان پر ردتا ہے، ہنستا اور مسرور و مغموم ہوتا ہے اور مسرت و غم کی ان کیفیتوں کو اپنے سینے سے لگاتا ہے لیکن زندگی کی یہ تصویر یا بعض صورتوں میں تفسیر، تعبیر اور تنقید اپنے فنی وجود کے لئے ایک اور رنگ کی محتاج ہے اور وہ رنگ تخیل کا رنگ ہے جو فن کار کے تجربات کو ایک نئی صورت دے کر حقائق کے حد درجہ بکھرے ہوئے مواد سے ایک نئے تجربے کی تخلیق کرتا ہے اور یوں ہر کہانی حقیقتوں کی تخیلی آمیزش سے ایک نئی حقیقت کی شکل اختیار کر لیتی ہے۔ یہ نئی حقیقت اسی حد تک دوسروں کو اپنی طرف کھینچے گی جس حد تک اس کی صورت جانی پہچانی حقیقتوں کا مجموعہ ہونے کے باوجود ان جانی پہچانی حقیقتوں سے الگ ہو اور الگ ہونے کے باوجود حقیقت معلوم ہو۔

مختصر یہ کہ قصہ گو کا مشاہدہ، اس کا تخیل، اس کا احساس اور اس کا فکر مل جل کر ایک نئی دنیا کی تخلیق کرتے ہیں اور یہ نئی دنیا حقائق کی دنیا سے مختلف ہوتی ہے۔ اس میں ایک ایسا نیا پن اور ایک ایسی دلکشی ہوتی ہے جو قاری کو اپنی طرف

متوجہ کرتی ہے۔ اس نئے پن اور دلکشی کا انحصار اس بات پر ہے کہ قصہ گو کے مشاہدہ تخیل، احساس اور فکر میں ربط اور آہنگ پیدا ہو کر ان میں سے ہر ایک خاص مقصد کے حصول میں فن کار کے فنی عمل کا وسیلہ بنے۔ اس کی نظر کی گہرائی حقیقت کی جس گہرائی تک پہنچتی ہے، اس کی ذہانت اور اس کی غور و فکر اس حقیقت کو زیادہ بہتر طریق سے سمجھ کر اسے زیادہ بامعنی بنائے۔ ان کے نقطہ نظر کی تازگی اس میں تازگی اور جدت پیدا کرے اور یوں حقیقت کا ایک ان دیکھا پہلو ہمارے سامنے آجائے۔ اس کے جذبے کا خلوص حقیقت کو زیادہ مؤثر اور دل نشین بنائے اور اس کا تخیل بہت سے حقائق کو ملا کر، ماضی کے دھندلکوں میں جھانک کے اور مستقبل کے نہاں خالوں کا تصور کر کے ایک حقیقت میں سو حقیقتوں کا رنگ بھرے۔ جب جا کر اس کے تجربے میں (یا یہ فن کار قصہ گو ہے تو اس کی کہانی میں) عظمت اور ابدیت پیدا ہوتی ہے۔ قصہ گو زندگی کے جس رخ کا مشاہدہ کرتا ہے، اس کی ہو ہو تصویر نہیں کھینچتا۔ وہ مشاہدے کی جزئیات میں سے کچھ کو رد اور کچھ کو اختیار کرتا ہے۔ اختیار کی ہوئی جزئیات کو ایک نئی ترتیب دیتا ہے۔ انھیں ایک نئے معنی پہنا کر، ایک نیا مفہوم دے کر، ان کی نئی تفسیر و تعبیر کرتا ہے اور یوں گویا اس کی کہانی جب ایک منظم اور مرتب فنی تخلیق کی صورت میں ہمارے سامنے آتی ہے تو کہانی کہنے والے کی شخصیت کے مختلف عناصر سے اپنے رنگ میں رنگ چکے ہوتے ہیں۔ اسی بات کو یوں بھی کہا جاسکتا ہے کہ کہانی کہنے والے نے جس تجربے کو اپنی کہانی کا موضوع بنایا ہے وہ اس کی شخصیت کے سانچے میں ڈھل کر کہانی بنتا ہے۔ کہانی جس ڈھلی ہوئی صورت میں ہمارے سامنے آتی ہے وہ مصنف کی شخصیت نے اسے بنایا ہے۔

فن اور فن کار اور قصہ گو اور اس کے قصے کے اس باہمی رشتے کی اہمیت فن کی ایک ایسی مسلمہ حقیقت ہے کہ اس میں کسی اختلاف کی گنجائش نہیں۔ اس مسلمہ حقیقت نے فن

اور ادب کے مطالعے اور اس کی تنقید و تجزیے کی پوری روش پر اتنا گہرا اثر ڈالا ہے کہ فن کار کی زندگی اور اس کے ماحول کے علم اور واقفیت کے بغیر اس کے فن کے مطالعے کو ایک ادھوری، غیر یقینی اور غیر معتبر چیز سمجھا جاتا ہے اس لئے کہ فن کار کے ماحول میں ایسی چیزیں موجود ہیں جو بیک وقت اس کے تخلیقی عمل میں مدد بھی ہوتی ہیں اور اس کے راستے میں رکاوٹ بھی پیدا کرتی ہیں۔ ماحول کے حائل ہونے والے عناصر طرح طرح اس کے مزاج اور شخصیت، یعنی اس کے فکر، احساس اور جذبے کو لٹکارتے اور اسے اس کے فنی راستے سے بھٹکانے کی کوشش کرتے ہیں۔ یہ منزلیں فن کار کے لئے (اور خصوصاً کہانی کہنے والے کے لئے) بڑے سخت امتحان اور آزمائش کی ہوتی ہیں۔ قصہ گو جس حد تک ان حوائل کا مقابلہ کر کے اپنی شخصیت کے عناصر کو مجتمع رکھنے اور اپنی کہانی کو ان کے سانچے میں ڈھالنے میں کامیاب ہو جاتا ہے اسی حد تک اس کی کہانی کی فنی حیثیت پسندیدہ اور معتبر ہوتی ہے۔

سب سے پہلی چیز جو قصہ گو کو بہ حیثیت فن کار سب سے زیادہ متاثر کرتی ہے وہ اس کے عہد کے تہذیبی اور فکری میلانات ہیں۔ یہ تہذیبی اور فکری میلانات دوسرے افراد کی طرح قصہ گو کے ذہن اور احساس پر بھی اثر ڈالتے ہیں اور ایسا قصہ گو جس کی شخصیت کے عناصر میں پوری ہم آہنگی نہیں یا جس کے فکر اور خیال پر عمومیت کا سایہ ہے اپنے قصوں کو عہد کے مزاج کے سانچے میں ڈھال لیتا ہے اور اس طرح اپنے عہد کے تاریخی کی خوشنودی اور تسکین کا سامان فراہم کر کے مطمئن ہو جاتا ہے اور اس کا نتیجہ عموماً یہ ہوتا ہے کہ زمانے کی رو کے ساتھ جب معاشرے کا مزاج بدلتا ہے اور لوگوں کی پسند میں فرق آ جاتا ہے تو کوئی ان قصے کہانیوں کا نام بھی نہیں لیتا۔ البتہ جو کہانی کہنے والا اپنے عہد کے عارضی رجحانات سے مغلوب ہوئے بغیر اپنے گرد و پیش کی زندگی میں سے ایسی چیزیں نکال سکے جن کی پسندیدگی ایک خاص عہد تک محدود

نہیں اور ان چیزوں کو اپنے مخصوص فکر، تخیل، احساس اور جذبے کے سانچے میں ڈھال کر کہانی کا روپ دے سکے، اس کی کہانی، اس کا عہد گزر جانے کے بعد بھی پسندیدگی کی سند حاصل کرتی ہے۔ لیکن اپنے عہد کی پسند کو چھوڑ کر یا اس کی نظر سے منہ موڑ کر وہ بغاوت کی صدا پر لبیک کہے تو اس کی کہانی میں ایک ایسی شان پیدا ہوتی ہے کہ وہ آنے والے زمانوں میں بھی محبوب بنتی ہے لیکن اپنے زمانے کی آواز کی طرف سے کان بند کر کے صرف اپنے دل کی آواز سنا اور فوری صلے اور انعام کے فریب میں نہ آنا بڑی جرأت اور مردانگی کا کام ہے۔ فن کا خلوص اسی جرأت اور مردانگی کا طالب ہے جنہوں نے فن کے اس خلوص کو اپنا رہبر بنایا ہے۔ کہانی کی دنیا میں انہیں کو عظمت بھی ملی ہے اور انہیں کو ابدیت بھی۔

قصہ گو، انساں نگار یا ناول نگار کی فنی تخیل کی اچھائی برائی پر ایک اور چیز، بعض اوقات پہلی چیز سے بھی کہیں زیادہ گہرا اثر ڈالتی ہے۔ یہ چیز قصہ گو کے مزاج کا وہ حلقہ ہے جو اس سے ایک خاص طرح کے قصے طلب کرتا ہے۔ قصہ گو نے کوئی ایک کہانی لکھ کر پڑھنے والوں کے دل میں اپنی جگہ بنائی ہے۔ یہ کہانی اپنی بعض خصوصیتوں کے اعتبار سے دوسری کہانیوں سے مختلف ہے اور یہی فرق اسے پڑھنے والوں کے ایک خاص حلقے میں اسے پسندیدہ اور مقبول بناتا ہے۔ وہ قصہ گو کے مزاج، پرستار اور حلقہ بگوش صرف اس لئے ہیں کہ اس نے انہیں ایک خاص طرح کی کہانی دی ہے۔ چنانچہ وہ جب تک اس طرح کی کہانیاں ان کے لئے لکھتا رہے ان کی مدح و ستائش کا مزاج وصول کرتا رہتا ہے اور جب وہ اپنا مخصوص انداز اور اسلوب ترک کر کے کسی اور روش پر چلتا ہے اور دوسری طرح کی کہانی لکھتا ہے تو اس کی عجبیہ میں کمی آجاتی ہے اور یوں کہانی لکھنے والے کے لئے یہ بات ایک طرح کی مجبوری بن جاتی ہے کہ وہ اسی طرح کی کہانی لکھے جیسی اس کے قاری اس سے طلب کرتے ہیں،

اسے یہ جبراً اس لئے اختیار کرنا پڑتا ہے کہ اس کی فنی شہرت کا انحصار اسی پر ہے۔ یہ جبر ظاہر ہے کہ اکثر اوقات اس کی فنی آزادی کے پیروں میں بڑیاں ڈال دیتا ہے اور اس قید میں رہ کر وہ جو کچھ لکھتا ہے اس کی عمر عارضی ہوتی ہے۔ کہانی لکھنے والے کے لئے یہ حیثیت ایک فن کار کے یہ بڑی سخت آزمائش کی چیز ہے۔ وہ شہرت اور پسندیدگی کی اس خیرہ کن روشنی کی طرف لپکے جس کی جھک دمک عارضی ہے یا مستقبل کے افق پر ٹٹمانے والے ان ستاروں پر نظر رکھے جن کا نور وقت کے ساتھ بڑھتا اور ثباتِ دوام حاصل کرتا ہے۔ جن قصہ گوؤں نے آنے والے زمانے پر نظر رکھی ہے، جنہوں نے فن کی بتائی ہوئی صراطِ مستقیم کو اپنایا ہے اور جنہوں نے کہانی کو اپنے مشاہدے، فکر، تخیل اور جذبے کی آبیج دے کر اپنی شخصیت کے سانچے میں ڈھالا ہے، صحیح معنوں میں "فن کار" اور "صاحب فن" کا لقب ان پر سجتا اور انہیں زیب دیتا ہے۔

تیسری چیز جس نے قصہ گو کو قصہ گوئی کے ہر دور میں اور اس کے فنی احساس کو امتحان و آزمائش میں مبتلا کیا ہے یہ ہے کہ پڑھنے والوں نے اس کی کہانیوں میں کسی نہ کسی اخلاقی درس و تلقین کی جستجو کی اور اس سے کسی نہ کسی اصلاح کے طالب ہوئے اور اکثر ایسا ہوا ہے کہ قصہ گو نے ان کی اس خواہش و طلب کی تعمیل و تسکین کی ہے لیکن کہانی کی پوری تاریخ شاہد ہے کہ قصہ گو نے جب کبھی قصہ گوئی کے منصب کو ترک کر کے محض معلم اور معلم اخلاق بننے کی دانستہ کوشش کی ہے تو وہ فن کی بارگاہ میں لائق تعزیر ٹٹھرا ہے اس لئے کہ اصلاح اور تبلیغ و تعلیم کے راستے صرف تھوڑی دور تک ایک رخ چلتے اور پھر الگ ہو جاتے ہیں کہ معاشرے کا ایک حساس فرد اور نسل انسانی کا ایک رکن ہونے کی حیثیت سے قصہ گو میں کبھی اخلاقی اور اصلاحی احساس کا ہونا لازمی ہے اور اس لحاظ سے وہ کسی نہ کسی

حد تک معلم و مصلح اخلاق ہے، لیکن قصہ گو معلم اور مصلح اخلاق ہونے کے ساتھ ساتھ فن کار بھی ہے اور اس لئے جب وہ کہانی لکھے اور یوں گویا فن کار کے راستے پر چلے تو رہنما فن کار کو ہونا چاہئے، معلم، مبلغ اور مصلح کو نہیں۔ اور تجربہ شاہد ہے کہ کہانی موثر اور دل نشین اسی وقت بنتی ہے جب معلم اور مصلح فن کار کا تابع فرمان بن کر اس کے اشاروں پر چلتا ہے۔

قصہ گو نے قصہ گوئی کی پوری تاریخ میں جب اپنے مشاہدے کو کہانی بنانا چاہا ہے تو ان گونا گوں قوتوں نے اس کے راستے میں حائل ہو کر اسے گمراہ کرنا اور فن کے راستے سے بھٹکا کر عارضی شہرت اور نام و نمود کے راستے پر چیلانا اور معلم تبلیغ اور اصلاح کے مقدس فریب میں مبتلا کرنا چاہا ہے۔ اس تصادم اور کشمکش میں اکثر تو ایسا ہوا ہے کہ قصہ گو کے فکر، خیال اور جذبے نے اپنے آپ کو ہر تازہ فریب سے محفوظ رکھ کر قصہ گو کے مشاہدے کا خیر مقدم کیا اور اسے اپنے سینے سے لگایا ہے اور یوں فن کار کی شخصیت کے مختلف عناصر نے متحد و متفق ہو کر حائل ہونے والی تخریبی قوتوں کو شکست دی اور فن کے علم کو اونچا رکھا ہے اور اس طرح کہانی، عظیم کہانی اور ہمیشہ باقی رہنے والی کہانی کی تخلیق ہوئی ہے اور فنکار کی شخصیت اور اس کے فن کا ابدی تعلق مستحکم اور مضبوط ہو کر ایک ناقابل تردید حقیقت بنا ہے۔ مصنف کی شخصیت کا یہی پہلو ہے جو اس کے بیان کے اسلوب پر اثر انداز ہوتا ہے اور بعض اوقات یہ اثر انتہائی گہرا اور نمایاں ہوتا ہے۔ بہر شخص کے بات کہنے کا ایک الگ طرز اور الگ انداز ہوتا ہے۔ لفظوں، فقروں، جملوں اور ان سب کی ترکیبوں میں ایک خاص پسند یا ناپسندیدگی اپنا کام کرتی ہے۔ ایک لفظ کا ترک، دوسرے کا اختیار، ایک کے استعمال کرنے میں ایک خاص لذت کا احساس، تشبیہوں، استعاروں اور کنایوں کے استعمال میں اپنی ایک پسند جو دوسرے



کی پسند سے مختلف ہے، باتوں میں مزاج، تلخی یا شگفتگی۔ ان کے کہنے میں سادگی، صفائی یا روانی یا اس سے مختلف رنگینی، پیچیدگی اور بوجھل پن، آسان اور مشکل لفظ، ان کے مخصوص اثرات کا احساس، بیان میں جوش، ہلکا پن، بردباری، سنجیدگی یا شوخی۔ یہ اور اسی طرح کی بہت سی چیزیں ہیں جن سے مل کر ہر لکھنے والے کے اسلوب کی تشکیل ہوتی ہے اور ان متعدد چیزوں کا مختلف النوع امتزاج طرز بیان اور اسلوب میں ہزاروں طرح کے فرق کر دیتا ہے۔ ایک کا طرز بیان دوسرے کے طرز بیان سے نہیں ملتا۔ اس فرق کی وجہ یہی ہے کہ طرز بیان میں لکھنے والے کی شخصیت اور انفرادیت کی جھلک ہوتی ہے۔ اسلوب شخصیت اور انفرادیت کا آئینہ ہوتا ہے۔ ہم مصنف کے اسلوب کو دیکھ کر اسے پہچانتے ہیں اور اسلوب ہی کو دیکھ کر بعض اوقات اس کی ذات اور شخصیت اور ذہنی اور جذباتی رجحانات کا اندازہ لگاتے ہیں۔ اسی لئے لوگ عام طور پر کہتے ہیں کہ انسان کا طرز بیان اس کی انفرادی شخصیت کا دوسرا نام ہے اور اگر ہم حقیقت میں غور کریں تو اس بات میں پوری پوری صداقت موجود ہے۔

ایک مصنف کے بیان میں ابہام ہے۔ اس کی ہر بات میں مشکل معلوم ہوتی ہے لیکن مگن ہے کہ یہ ابہام خیال کی گہرائی سے پیدا ہوا ہو لیکن زیادہ صورتوں میں ابہام اس بات کی غمازی کرتا ہے کہ جو بات مصنف نے کہی ہے وہ خود اس کے ذہن میں صاف نہیں۔ اس کے متعلق اس نے اجمعی طرح سوچا نہیں ہے اور اس لئے اس کا نقطہ نظر ابھرا اور غیر واضح ہے۔ الجھے ہوئے نقطہ نظر ہی سے اسلوب کی پیچیدگی اور ابہام پیدا ہوتا ہے۔ اسلوب اسی وقت پیدا ہوتا ہے جب انسان کے پاس کوئی بات کہنے کو ہو اور اس کے کہنے کے لئے اندر سے کوئی قوت اسے ابھارے اور مجبور کرے۔ اسلوب کے عموماً درخ ہوتے ہیں،

ایک کا تعلق عادت اور مشق سے ہے اور دوسرے کا ذاتی نقطہ نظر سے مشق سے لکھنے والے کو اپنے بیان پر ایک طرح کی قدرت حاصل ہو جاتی ہے اور یہی قدرت اس کی عادت کا ایک جزو بن جاتی ہے۔ دوسری طرف زندگی کے متعلق اس کا سوچنے کا ایک خاص انداز ہے۔ وہ اپنے اخلاقی اور جذباتی عقائد میں ہمیشہ سوچنے کے اسی انداز سے متاثر ہوتا ہے اور سوچنے کا یہی انداز زندگی کے متعلق اس کے نظریے اور اس کے اسلوب پر نظر ڈالتے ہیں۔ اسی لئے جب کوئی کہتا ہے کہ اسلوب انفرادی شخصیت کا دوسرا نام ہے تو یہ سن کر ہمیں حیرت نہیں ہونی چاہئے۔

ہم کوئی بات کہتے ہیں تو اس کے کہنے سے پہلے اس بات کا ہم پر کوئی اثر ہوتا ہے۔ تاثر ہمیشہ اظہار کا پیش خیمہ ہوتا ہے۔ اور اسی لئے کسی تصنیف میں ہم تاثر اور اظہار کو ایک دوسرے سے الگ نہیں کر سکتے۔ یہ بات افسانے میں اور کبھی زیادہ سچی ہے کہ افسانہ انسانی زندگی کی کسی نہ کسی حقیقت کا منظر اور مصور ہوتا ہے۔ افسانے کا طرز تاثرات کی متحرک لہر ہے اور اس متحرک لہر میں تاثر اور اظہار دونوں ساتھ ساتھ چلتے ہیں۔ اچھے افسانے کی پہچان یہ ہے کہ موضوع اور ہیئت ایک دوسرے کے اندر سما جائیں اور دونوں میں کہیں تضاد نہ ہو۔ اسی لئے افسانہ نگار کو لفظوں کے انتخاب اور ان کے استعمال میں بڑی دقت نظر اور باریک بینی سے کام لینا پڑتا ہے۔ وہ ہر لفظ کو تول کر استعمال کرتا ہے۔ اسے ہر لفظ کی تاثیر کا پورا پورا اندازہ کرنا پڑتا ہے اور اس لئے وہ لفظوں کو صرف انہیں موقعوں پر استعمال کرتا ہے جہاں ان کی تاثیر مسلم ہو۔ اس کے لفظ اور فقرے راستہ دکھانے والے مینار کی حیثیت رکھتے ہیں۔ اگر مینار کسی غلط جگہ پر بنا ہوا ہے تو اس سے سوائے گمراہی کے کوئی نیا نتیجہ نہیں۔ افسانے کا فن باتوں کو زیادہ پھیلا کر یا بیچ دار بنا کر کہنے کی اجازت نہیں دیتا۔ خصوصاً افسانہ نگار کو اس معاملے میں اور زیادہ احتیاط کی ضرورت ہے۔ کسی لفظ یا فقرے کے بے محل یا بے موقع استعمال

ہونے سے افسانے کے مجموعی تاثر کے مجروح ہونے کا اندیشہ ہے۔ اسی لئے افسانہ نگار کے لئے اسلوب کی اہمیت اور بھی بڑھ جاتی ہے لیکن اسلوب اور نقطہ نظر میں گہرا تعلق ہے۔ جب تک انسان کا نقطہ نظر واضح نہ ہو، اسلوب میں بھی وضاحت صفائی اور تاثر نہیں پیدا ہو سکتی اور اس لئے افسانے میں نقطہ نظر کی جو اہمیت ہے اس کا تقاضا ہے کہ نقطہ نظر اور افسانے کے باہمی تعلق کو کسی قدر تفصیل سے بیان کیا جائے۔

اس بات کا اندازہ اس طرح کیجئے کہ ہم افسانے پڑھتے ہیں اور ان میں سے بیسیوں ایسے ہوتے ہیں جن کا پلاٹ تھوڑے بہت معمولی فرق کے علاوہ قریب قریب یکساں ہوتا ہے۔ اس کے باوجود ہر افسانے میں ایک نیا لطف، نیا اثر اور نیا کیفیت ہوتا ہے۔ ایک ہی پلاٹ پر لکھے ہوئے افسانوں میں سے ایک سرتاسر حزن و یاس کا مرقع اور دوسرا شروع سے آخر تک طرب و نشاط کی داستان تیسرا افسردگی اور نا کامی کی ظلمتوں کا شکار اور چوتھا مزاح اور ترنم آمیز قہقہوں کی رنگین نوایوں سے ہم آہنگ۔ اس کی آخر کیا وجہ ہو سکتی ہے۔ یہ نمایاں فرق صرف اس لئے ہے کہ افسانے مختلف ساپنجوں میں ڈھل کر نکلتے ہیں۔ جس طرح ایک کھلونے بنانے والا حلوائی ایک شیرے کو مختلف قابلوں میں ڈال کر کبھی شیر کی شکل بنا لیتا ہے اور کبھی ہرن کی، اسی شکر سے کبھی آدمی بن جاتا ہے اور کبھی مور۔ ایک ہی شکر سے بنی ہوئی یہ مختلف صورتیں آنکھوں پر بالکل مختلف اثرات ڈالتی ہیں۔ بالکل اسی طرح ہر مختلف انسان کا قالب ایک مختلف ساپنجہ ہے جہاں جا کر افسانے کا پلاٹ مختلف شکلیں اختیار کر لیتا ہے۔ جس دل کی پرورش گہوارہ غم میں ہوئی ہے، وہ ہر چیز کو غم انگیز جذبات سے دیکھنے کا عادی بن جاتا ہے اور اس لئے اس کے پیش کئے ہوئے مرقعے دلوں پر غم کی کیفیتیں طاری کرتے ہیں۔ جس خوش نصیب کو فطرت سے نیرنگی

بہار کی شوقیاں عطا ہوئی ہیں۔ وہ ہر چیز کو اس رنگینی کا لباس پہنا کر منظر عام پر لاتا ہے۔ اور اس لئے اسے دیکھ کر ہر شخص کے دل میں خوشی کی امنگ پیدا ہوتی ہے۔

یہی وجہ ہے کہ ہم افسانے کے پلاٹ سے اس کے مصنف کے نقطہ نظر کا پتہ چلاتے ہیں۔ نقطہ نظر اس پلاٹ کو کسی خاص طریقے سے پیش کرنے کا نام ہے۔ افسانے میں افسانہ نگار نے جو واقعہ پیش کیا ہے اس کے کس پہلو کو اہمیت دی جائے اور کون سا پہلو اس کے نزدیک کم اہم ہے۔ افسانوی کرداروں کی مختلف حرکات کو مصنف نے کس نظر سے دیکھا ہے۔ ان کی کون سی بات اسے پسند آئی اور کسے اس نے اپنے نزدیک برا سمجھا۔ اس نے اپنے افسانے سے فطرت انسانی کے کس مسئلے کو حل کیا اور کون سی چیز ایک خاص وقت میں اس کے لئے جاذب نظر تھی۔ یہی چیزیں ہیں جن میں افسانہ نگار کا نقطہ نظر مستور ہے۔ مثال کے لئے اگر ہم اردو کے مختلف افسانہ نگاروں کے کچھ افسانوں سے ایسی مثالیں لیں جہاں انہوں نے ایک چیز کو اپنے اپنے نقطہ نظر سے پیش کیا ہے تو ہمیں اس کا اندازہ اچھی طرح ہو جائے گا۔

ہمارے افسانوں میں عورت اور اس کی فطرت کے مختلف پہلوؤں کو زیادہ سے زیادہ نمایاں کرنے کی کوشش کی گئی لیکن نقطہ نظر کے اختلاف نے افسانہ نگاروں کے قلم سے جو جو باتیں نکلوائی ہیں ان میں نہایت رنگین اور دلچسپ فرق نظر آتا ہے۔ راشد الخیری کے زیادہ افسانے عورت کی فطرت کے اس پہلو کو نمایاں کرتے ہیں جس کا تعلق اس کی گھریلو زندگی سے ہے۔ ان کے نزدیک عورت کی سب سے بڑی دلکشی یہی ہے کہ وہ بہترین بیوی، مثالی بہن اور بلند ترین نمونہ پیش کرنے والی ماں ہو۔

پریم چند کے اکثر افسانوں میں عورت کی فطرت میں قربانی کا جذبہ سب سے زیادہ نمایاں دکھایا گیا ہے۔ وہ اپنے شوہر، اپنے بھائی اور اپنے ملک کے لئے بڑی سے بڑی قربانی کو اپنا فرض جانتی ہے۔ اس میں حسن ہے، نظر کا جادو ہے اداؤں کا ذریعہ ہے، موسیقی کا ترنم ہے لیکن ان سب سے زیادہ ایثار اور قربانی ہے۔ بعض افسانہ نگار عورت کو صرف رومانی صفات کا حامل جانتے ہیں۔ ان کے نزدیک کائنات کی رونق صرف اسی کے دم سے ہے۔ ہر دلچسپی کی روح صرف عورت سے ہے اس لئے یہ گردہ لوگوں کو عورت پر کسی اور طرح نظر ڈالتے ہوئے دیکھتا ہے تو اسے حیرت ہوتی ہے اور وہ صرف یہ کہہ کر خاموش ہو جاتا ہے کہ ”مجھے حیرت ہوتی ہے کہ عورت اور اس کے ذکر کو نکال دینے کے بعد آپ کے پاس کیا رہ جائے گا۔“

بعض لوگ حقیقت اور رومان دونوں کا جلوہ صرف عورت کی ذات میں دیکھتے ہیں اور اس لئے کہتے ہیں کہ ”عورت اپنے فرض کی ادائیگی میں وقت، موقع اور محل کی تلاش نہیں کرتی۔ عورت کے ہاتھ میں ایک سیمائی اثر ہے۔ اس کا ذرا سا اشارہ، اس کا خفیف سا سہارا برسوں کی تکلیف اور مدتوں کے آلام کو زائل کر دینے کے لئے کافی ہے۔ دکھے ہوئے دلوں کی تسکین، برباد گھروں کی آبادی، قدرتی بیماریوں کا قدرتی علاج صرف عورت ہی ہے۔“ بعض لوگوں نے رومان کو معصیت سمجھ کر عورت کو مرد کی ہر معصیت کا ذمہ دار ٹھہرایا ہے۔ عہد بہیں تفتاد... غرض راشد الخیری، پریم چند، نیاز اور محنوں سے لے کر کرشن چندر اور منو تک کی خدا جانے کتنی تصویریں ہیں۔ کوئی بالکل غیر شاعرانہ اور کوئی عریاں اور بیباک۔ یہ فرق اس لئے ہے کہ عورت کو ان نظروں سے دیکھنے والوں کی نظر میں اختلاف ہے۔ وہ ہر چیز کو اپنے مخصوص نقطہ نظر سے دیکھتے ہیں اور یہ نقطہ نظر کسی مخصوص وقت تک

محدود نہیں رہتا بلکہ ان کے سارے ادبی کارنامے اس فطرت کا عکس بن کر نکلتے ہیں۔  
نقطہ نظر کے فرق کے یہ معنی نہیں کہ کوئی شخص ایک مخصوص چیز کو ایک نئے طریقے  
سے دیکھنے کا عادی ہے بلکہ اس فرق کی وجہ سے انسانے کی روح میں بالکل فرق  
پیدا ہو جاتا ہے۔ اس بات کو واضح کرنے کے لئے ہمارے پاس ایک بہت اچھی  
مثال ہے۔ "ساقی ڈہلی" کا افسانہ نمبر ۱۹۳۴ء اپنی نوعیت کے لحاظ سے ایک نئی چیز  
تھی۔ اس میں ایک ہی پلاٹ پر ملک کے مختلف اچھے افسانہ نگاروں کے افسانے  
ہیں لیکن ان میں سے قریب قریب ہر ایک کی روح اور کیفیت مختلف ہے جیسی،  
فضل حق، شاہد اور عظیم بیگ کے دوسرے افسانوں میں جو بات نمایاں طور پر  
نظر آتی ہے اسی نے ان افسانوں میں بھی گھر کر رکھا ہے جیسی کا مخصوص فلسفیانہ  
نظریہ اور ہر چیز کو ایک فلسفی کی نظر سے دیکھنا، فضل حق کا عام ہندوستانی زندگی  
کے روزمرہ پہلوؤں پر ایک تنقیدی نظر ڈالنا، شاہد کا رومان اور حقیقت کو سمجھ کر  
اسے افسانوی دلکشی دینا، عظیم بیگ کا ہر چیز کو مزاح کے رنگ میں ڈبو دینا، یہی چیزیں  
ہیں جو کم و بیش ان چاروں کے افسانوں میں ہر موقع پر ملتی ہیں۔ وہی یہاں بھی  
موجود ہیں۔ ان کے کردار اور ان کی گفتگو، ان کے خیالات اور ان کی حرکات و  
سکنات سب اسی انداز کی ہیں جیسی وہ دیکھنے کے عادی ہیں۔ ان کی تنقیدیں،  
ان کا تبصرہ حیات یہاں بھی اسی رنگ میں جلوہ گر ہے جس طرح دوسرے افسانوں  
میں، اس لئے کہ وہ اپنی فطرتوں کو نہیں بدل سکتے۔ وہ اب ان کے اختیار سے  
باہر ہیں۔

افسانہ نگار کے نقطہ نظر کا پتہ ہمیں اس وقت خصوصاً اچھی طرح لگتا ہے  
جب اس کا پیش کیا ہوا ہیر و خیالات کے ایسے مدوجزر میں کھنس جاتا ہے جہاں  
سے نکلنا اس کے لئے آسان نہیں۔ اس کے دل میں دو چیزوں کی خواہش ہے

لیکن وہ ان میں سے صرف ایک کو یا سکتا ہے۔ وہ کسے چھوڑے اور کسے لے؟ اس چیز کا فیصلہ افسانہ نگار کے نقطہ نظر پر منحصر ہے۔ اس لئے افسانہ نگاروں کو اس موقع پر بڑی احتیاط کی ضرورت ہے۔ انہیں اس قسم کا فیصلہ کرنے میں عموماً عالمگیریت کو مد نظر رکھنا چاہئے۔ اس موقع پر کبھی جس چیز کا انتخاب کیا جائے اس کی کوئی وجہ ہونی چاہئے اور یہ وجہ ہمیشہ ایسے انداز میں پیش کرنی چاہئے جو کم از کم بد اخلاقی کا سبب نہ دے۔ اس سے لوگوں کے بلند اخلاق پرستی کی طرف نہ جائیں۔

اخلاق اور بد اخلاقی کا معیار بالکل اضافی ہے۔ جو چیز ایک سوسائٹی کے نزدیک اخلاق کا بلند ترین نمونہ ہے ممکن ہے کہ دوسرے کی تہذیب اسے بد اخلاقی یا جہالت سے تعبیر کرے، اس لئے افسانہ نگار کو اس بات کا خیال رکھنا چاہئے کہ اس کا پیش کیا ہوا اخلاق اس سوسائٹی کے قوانین کے منافی تو نہیں جہاں سے اس نے افسانے کا پلاٹ حاصل کیا ہے یا جہاں کی مخصوص فطرت کا حامل اس کا ہیرو ہے۔

افسانہ نگار کبھی دوسرے ماہرین فن کی طرح ہر واقعے پر تبصرہ کرتا ہوا چلتا ہے۔ اپنی رائے کا اظہار کرتا رہتا ہے لیکن چونکہ اس کا مقصد ہر چیز کو قہقہے کی شکل میں پیش کرنا اور اسے زیادہ سے زیادہ دلچسپ بنانا ہے اس لئے وہ اپنی رائے کے اظہار میں بے حد اختصار سے کام لیتا ہے۔ افسانے کے انداز کو اپنی فطرت کے رنگ میں ڈھالنے اور واقعات کو ان کی موجودہ شکل میں پیش کرنے کے بعد کسی تفصیلی تبصرے کی ضرورت باقی نہیں رہتی اور چونکہ ٹرٹھے والا خود افسانے کی تہ میں داخل ہو جاتا ہے، اس لئے افسانہ نگار اگر اپنی رائے کا اظہار من ایک ہی جملے میں کر دیتا ہے تو وہ کافی سمجھا جاتا ہے۔ عموماً اچھے افسانہ نگار

یہ رائے اس طرح پیش کرتے ہیں کہ اسے افسانے کے واقعات اور اس کے  
سمانے بانے سے الگ نہیں کیا جاسکتا۔ پڑھنے والا اس کا اثر تو ضرور محسوس  
کرتا ہے لیکن اسے یہ جلد کھٹکتا ہوا نہیں معلوم ہوتا۔

ہر شخص زندگی اور اس کے واقعات کے متعلق ایک خاص رائے رکھتا  
ہے اور زندگی اور اس کی ہر چیز کو اس مخصوص نقطہ نظر سے دیکھتا ہے۔ یہ چیز  
ہر مصنف کی انفرادی شان ہوتی ہے۔ کوئی زندگی کو حزن و یاس کے لئے مخصوص  
جانتا ہے اور اس لئے اس کی نظر ہر چیز پر غم میں ڈوبی ہوئی پڑتی ہے اور ہر جگہ  
اسے یہی جذبہ چھایا ہوا نظر آتا ہے۔

کچھ لوگ زندگی کو امید اور خوشی کی جملہ گاہ سمجھتے ہیں۔ کچھ افسانہ نگاروں  
کا فلسفہ زندگی اس قسم کا ہے کہ ان کے افسانوں میں امید اور اصلاح کا جذبہ ہر  
جگہ نمایاں نظر آتا ہے۔ کچھ افسانہ نگار زندگی کو مجسم غم تو ضرور جانتے ہیں لیکن اسے  
تلخ کام نقاد کے نقطہ نظر سے نہیں دیکھتے۔ انھیں دنیا والوں سے دلچسپی ہوتی ہے  
ہے اس لئے اس کے غم کے باوجود کبھی کبھی ایک امید موہوم ان کے کاشانوں کی  
ظلمت میں ایک نور پیدا کر دیتی ہے۔ بعض افسانہ نگار ایسے ہیں جن کا نظریہ  
حیات تو سرتاسر حزن یہ ہے لیکن وہ اس پر روتے نہیں، نہ امید فردا کے  
بھروسے پر اٹھار کھتے ہیں، وہ اس پر تمقہ لگاتے ہیں لیکن اس تمقہ میں  
زہر ملا ہوتا ہے۔ لوگ اس تمقہ کو سن کر سنستے نہیں بلکہ رونے پر مجبور ہیں۔  
غرض ہر شخص زندگی پر مختلف طریقوں سے نظر ڈالتا ہے لیکن اس کو افسانے میں پیش  
کرنے کے لئے وہ مختلف اسلوب اختیار کرتا ہے اور یہی اسلوب اور نقطہ نظر  
اسے دوسروں سے الگ کرتا ہے۔

افسانے میں ہر قدم پر، ہر خیال میں، ہر کردار کے پیش کرنے میں، اس کی



فنی ترتیب کے انتخاب میں، زندگی کو ایک مخصوص نظر سے دیکھنے میں افسانہ نگار اپنی فطرت اور اپنے مخصوص نقطہ نظر سے کام لیتا ہے اور یہ مخصوص نقطہ نظر اس کے اسلوب پر اثر انداز ہوتا ہے۔ اسلوب اور نقطہ نظر دونوں انسان کی شخصیت اور انفرادیت کے نمائندے ہیں۔ افسانوں میں خصوصاً یہ انفرادیت اور کبھی نمایاں فرق پیدا کرتی ہے۔

---

## افسانہ نگار اور قاری

انسان کی فطری خواہش اظہار ادب و فن کی تخلیق کا سرچشمہ ہے۔ اس آرزو نے کہ انسان جو کچھ دیکھے، جو کچھ محسوس کرے، جو کچھ سوچے اور اس سے بھی بڑھ کر یہ کہ جو کچھ کرے، اس کا حال دوسروں کو سنائے، اظہار کے نئے نئے روپ اختیار کئے ہیں اور یہی روپ ہیں جنہوں نے ادب و شعر کی اصناف کے گونا گوں نام پائے ہیں۔ ایک صنف اور دوسری صنف میں فرق کی وجہ کبھی یہی ہے کہ انسان اپنے تجربات کو جس میں اس کے مشاہدات، محسوسات، افکار اور تخیلات سب شامل ہیں، دوسروں کے لئے زیادہ سے زیادہ جاذب توجہ اور دلکش بنانا چاہتا ہے۔ جو دل اسے اس بات پر اکساتا اور مجبور کرتا ہے کہ دل کی بات دوسروں سے کہو، اسی کا تقاضا یہ بھی ہوتا ہے کہ بات اس طرح کہو کہ وہ سننے والے کے دل میں گھر کر لے۔ یہیں سے بات کہنے اور بات سننے والے میں ایک خاص طرح کے رشتے کا تصور پیدا ہوتا ہے اور اپنی بات کو دوسروں تک پہنچانے اور اسے دل نشین بنانے کے لئے نئے اسالیب تلاش کرنے کی خواہش اور کوشش شروع ہوتی ہے۔

بات کہنے والا بات کہے اور اس نیت اور مقصد سے کہے کہ سننے والا اسے توجہ

سے سننے اور اس میں دلچسپی محسوس کرے تو اس کے دل میں یہ معلوم کرنے کی خواہش بھی بیدار ہوتی ہے کہ سننے والے پر اس کی بات کا کیا ردِ عمل ہوا، اور یوں اظہار کی خواہش اور اس اظہار کا ردِ عمل دیکھنے کی آرزو ایک ہی احساس کے دو لاینفک جزین جاتے ہیں۔ اب اگر بات کہنے والا یہ اندازہ کرے کہ اس کی بات اس کے سامع یا مخاطب کے دل میں اپنی جگہ بنا رہی ہے تو اس کا اثر اس کے اسلوبِ اظہار پر پڑتا ہے اور اس کا یہ احساس مسرت کہ اس کی کہی ہوئی بات دوسروں کے لئے باعثِ کشش اور دل نشینی ہے اس کے اسلوبِ اظہار میں جھلکنے لگتا ہے۔ سامع یا مخاطب کا خوشگوار ردِ عمل اس کے دل کے تاروں کو چھوتتا اور ان میں لرزش پیدا کرتا ہے۔ یہ لرزش اظہار کے اسلوب میں جھنکار پیدا کرتی ہے اور اس جھنکار کی گونج مخاطب کے دل میں اترتی ہے اور یوں نغموں کی کھنک اور جھنکار کا ایک سلسلہ شروع ہو جاتا ہے جس میں بات کہنے والے کی کوشش کو بھی اتنا ہی دخل ہوتا ہے جتنا سننے والے کے غیر محسوس ردِ عمل کو۔ یہی وجہ ہے کہ تجربے کے ابلاغ (COMMUNICATION) کو ایک ہی زنجیر کی دو کڑیاں، ایک ہی سلسلے کے دو سرے اور ایک ہی عمل کے دو رخ کہا گیا ہے۔ اور اس زنجیر کو مکمل کرنے، اس رشتے کو استوار بنانے اور اس عمل کو عنایت دینے میں بولنے اور سننے یا کہنے اور سننے والے کا برابر کا ہاتھ ہوتا ہے۔

ابلاغ کے اس دو طرفہ یا دو رخے عمل کو اگر ادب کی دنیا میں آکر دیکھا اور سمجھا جائے تو اس کے معنی یہی ہیں کہ جو ادیب لکھتا ہے اس کی تاثیر اور دل نشینی پر جہاں ایک طرف اس جذبے کی کار فرمائی ہوتی ہے یا اس تمنا کا عکس ہوتا ہے کہ کہی ہوئی بات دوسرے کے دل میں گھر کرے وہاں دوسری طرف قاری کے دل کی اس کیفیت کا رنگ بھی چڑھا ہوا ہوتا ہے جو ادیب کی بات پڑھ کر اس کے سینے میں بیدار ہوتی ہے

اور یوں گویا ادب کی تخلیق میں ایک کا عمل اور دوسرے کا رد عمل ایک دوسرے کے ہم عنان وہم سفر رہتے ہیں اور عمل اور رد عمل کا یہ سلسلہ ایک ہی جگہ ٹھہر کر نہیں رہ جاتا بلکہ برابر دونوں طرف اپنا اثر ڈالتا اور دونوں کی کیفیت میں مدوجزر کا سماں پیدا کرتا رہتا ہے۔ ابلاغ کے عمل کی دورخی کیفیت یوں تو ادب کی ہر صنف میں کسی نہ کسی انداز سے نظر آتی ہے لیکن افسانوی ادب یا کہانی میں بدیہی اسباب کی بنا پر یہ کیفیت زیادہ ابھرتی اور زیادہ نمایاں ہوتی ہے اور کہانی اور اس کے فن کا تجزیہ کرنے والا بڑی شدت سے یہ بات محسوس کرتا ہے کہ مصنف اور قاری کے رشتے کی یہ اہمیت کہانی میں جتنی واضح اور ناگزیر ہے، ادب کے دوسرے اصناف میں نہیں۔ اور اس سلسلے میں جب کیوں اور کیسے کا جواب سامنے آتا ہے تو فن کے بعض ایسے پہلو سامنے آتے ہیں جن کی دل آویزی اور اثر انگیزی مسلم ہے۔

مصنف کے تجربے کا اظہار اور ابلاغ جیسا کہ ظاہر ہے ایک طرف اور ایک جہتی عمل نہیں لیکن اس میں شبہ نہیں کہ اس کا نقطہ آغاز قاری نہیں بلکہ مصنف ہے۔ البتہ مصنف اس رشتے کا آغاز کرتے ہوئے جس حد تک اس بات کا خیال رکھے گا کہ اسے اپنے قاری کی توجہ کو اسیر کرنا ہے اسی حد تک یہ رشتہ استوار اور بامعنی بنے گا۔ یہی وجہ ہے کہ ہر طرح کی ادبی تخلیق میں عموماً اور کہانی کی تخلیق میں خصوصاً مصنف کو بعض آداب برتنے پڑتے ہیں۔ کہانی کے مصنف کی پہلی کوشش یہ ہوتی ہے کہ قاری کو اپنی طرف متوجہ کرے اور اس طرح متوجہ کرے کہ قاری اس توجہ کو اپنے وقت کا بہترین مصرف سمجھ کر کم از کم تھوڑی دیر کے لئے کسی اور چیز کی طرف متوجہ ہونے کی طرف مائل نہ ہو۔ قاری کو اپنی کہانی کی طرف متوجہ کر لینے کے بعد افسانہ گو (اس میں ناول نگار، افسانہ نگار اور داستان سلسب شامل ہیں) کی دوسری کوشش یہ ہوتی ہے کہ قاری کی توجہ کو قائم رکھے اور اس کوشش

میں کامیابی کے لئے وہ کہانی میں کوئی ایسی صورت پیدا کرتا ہے کہ جس سے قاری کا جذبہ تخیل ابھرتا ہے۔ اس جذبہ تخیل کو ابھار کر اسے قائم رکھنا اور اسے شوق و اشتیاق کی صورت دینا افسانہ نگار کے کام کا تیسرا مرحلہ اور اس کے آداب فن کا تیسرا جزو ہے۔ قاری کا یہی احساس تخیل جو شوق، انتظار، بے یقینی، تذبذب اور امید و بیم کی ملی جلی کیفیتوں کی صورت اختیار کرتا رہتا ہے۔ اس مسرت کی بنیاد اور مدار ہے۔ گویا مجموعی حیثیت سے افسانہ گو کا مقصود، سامع یا قاری کے لئے لطف و مسرت کا ایک ایسا سامان مہیا و فراہم کرنا ہے جو اسے تھوڑی دیر کے لئے اپنے گرد و پیش کی ہر چیز سے بے تعلق کر کے صرف کہانی کی فضا میں گم کر دے۔ قاری کی یہی گم گشتگی افسانہ گو کی سب سے بڑی کامیابی اور اس کے آداب فن کی پیروی و پابندی کا انعام ہے۔

کہانی کہنے اور کہانی سننے کے اس دو گونہ اور دورخے عمل میں ظاہر ہے کہ مصنف کی کوشش یہی ہوتی ہے کہ وہ قاری پر ایک خاص طرح کا رد عمل پیدا کرے۔ اس رد عمل کی نوعیت ہمیشہ ایک سی نہیں ہوتی اور اس میں شبہ نہیں کہ رد عمل کی نوعیت کا یہ فرق مصنف کے تخلیقی عمل کی نوعیت میں بھی فرق پیدا کرتا ہے لیکن اس سے انکار نہیں ہو سکتا کہ قاری کے رد عمل میں مجموعی حیثیت سے قاری کے ارادے کو دخل نہیں ہوتا۔ اس خاموش رد عمل میں اس کی حیثیت وہ فعالی حیثیت نہیں ہوتی جو افسانہ گو یا افسانہ نگار کی ہے۔ وہ سترجہ ہوتا ہے۔ اس میں تخیل، استعجاب، اشتیاق، تذبذب، امید و بیم اور سب کے مجموعی اثر سے بہت دمسرت کی جو کیفیتیں پیدا ہوتی ہیں ان کے لئے اسے کوئی ارادی کوشش نہیں کرنی پڑتی اور اس طرح یہ نتیجہ نکلتا ہے کہ مصنف اور قاری کے بدھی، لادبی اور ناگزیر رشتے میں اس کے وجود کی حیثیت اہم ہونے کے باوجود بظاہر ثانوی اور فرعی ہے۔ اصل حیثیت مصنف کی ہے جو دکی کولنز (WIKIE COLLINS) کے الفاظ میں انھیں ہنساتا، انھیں رلاتا اور انھیں انتظار اور تذبذب میں رکھتا

ہے۔

افسانہ گوئی اور داستان سرائی کی ہزاروں برس کی تاریخ شاہد ہے کہ کہانی کہنے والوں نے ہمیشہ قاری کی اس ثنائی اور غیر فعال حیثیت کو غلط معنی پہنا کر اپنے وجود اور شخصیت کو اس کے وجود اور شخصیت پر غالب کرنے اور حاوی رکھنے کی کوشش ہے۔ اپنے آپ کو ایک بلند سطح پر متمکن کر کے قاری پر غرابت، اجنبیت، بے نیازی اور تحقیق کی نظر ڈالی ہے۔ اپنے آپ کو فہم و ذکا اور ذہانت اور فطانت کا امین اور سرمایہ دار جان کر اسے کم فہمی بلکہ نا فہمی کا مقام عطا کیا ہے۔ اس سے دوستانہ اور مشفقانہ مراسم قائم کرنے کے بجائے اس کے معاملات میں داعظ و ناصح بلکہ منتسب بننے کو اپنا منصب خاص سمجھا ہے اور بعض اوقات اپنے فن کے وہ آداب برتتے ہوئے بھی جن میں قاری کی فطرت کے بعض تقاضوں کا پیش نظر رکھنا لازمی ہے، توازن و اعتدال کے حدود باقی نہیں رکھے ہیں اور قاری کے دل میں پیدا ہونے والے تذبذب اور شوق سے اتنا نا جائز فائدہ اٹھایا ہے کہ مصنف کا عمل قاری کے لئے مسرت کے بجائے اذیت اور فرحت و شگفتگی کے بجائے تکرر و انقباض کا سبب بن گیا ہے۔ کبھی کبھی قاری کے ان معصومانہ اور فطری میلانات سے مصنف اس حد تک نا جائز فائدہ اٹھانے کی کوشش کرتا ہے کہ اس کی فریب کاری آشکار ہو جاتی ہے اور قاری اس مسرت و لطف سے یکسر محروم ہو جاتا ہے جس کی آرزو اور جس کے حصول کا یقین اسے کہانی کی طرف مائل کرتا ہے۔

ہزاروں سال کی قصہ گوئی اور داستان سرائی میں مصنف کے رویے کے ایک خاص پہلو کی یہ تصویر نہ دل کش ہے نہ خوش آئند لیکن حقیقت یہ ہے کہ کہانی کہنے والوں نے کہانی کہتے وقت اپنے قاری کے رشتے کو صرف اسی ایک انداز سے

"MAKE THEM LAUGH, MAKE THEM CRY, MAKE THEM WAIT."

نہیں دیکھا۔ ان کا ایک عام انداز یہ بھی رہا ہے کہ انہوں نے قاری کے مزاج کی بعض خصوصیتوں کو پیش نظر رکھ کر محض ان کی خوش نودی کو اپنا مقصود آخر سمجھنے کی غلطی کی ہے اور اس طرح فن کی بارگاہ میں ایک ناقابل معافی مجرم ٹھہرے ہیں۔ ایک نقاد کا قول ہے کہ محض کسی روایت کی تقلید اور پیروی اور کسی خاص مقلد کے قاری کی خوشنودی کا خیال فن کا آخری مطلق نظر نہیں۔ جن مصنفوں نے بدنامی یا ناپسندیدگی کے خوف یا زیادہ سے زیادہ لوگوں کی داد و تحسین حاصل کرنے کے لئے اپنے فن کو ان کی پسند اور مرضی کے سانچوں میں ڈھالا ہے وہ اپنے فن کے دشمن ہیں۔ انہوں نے اس کے ساتھ بے وفائی برتی اور غداری کی ہے۔ اور اس طرح کی بے وفائی اور غداری قصہ گوئی کی صفت کی تاریخ میں کسی اور صفت کی تاریخ کے مقابلے میں یقیناً زیادہ واضح اور زیادہ عام ہے۔

مصنف اور قاری کے باہمی رشتے کی صحیح نوعیت یہ ہے کہ مصنف قاری کو ایک مشترک فنی عمل اور تجربے میں برابر کا شریک سمجھے اور اسے ذہنی اور جذباتی اعتبار سے اپنا ہمسر سمجھ کر اسے بغیر کسی تکلف اور حجاب کے اپنے تجربے میں شریک کرے۔ مصنف یہ نہ سمجھے کہ جو کہانی وہ سامع یا قاری کو سنارہا ہے یا پڑھنے کوئے رہا ہے اس میں صرف سامع یا قاری کا فائدہ ہے، وہ صرف اس کی دلچسپی بھٹ اور انبساط کا سرمایہ ہے۔ یادہ صرف اس کی اصلاح اور وسعت قلب و نظر کا سامان نہیا کرتی ہے۔ یہ سمجھنے کے بجائے کہ قاری اس کا محتاج ہے اسے یہ سوچنا چاہئے کہ جس طرح اس نے قاری کی دلچسپی، انبساط، اصلاح، تعلیم و تربیت کی خاطر ایک فن پارے کی تخلیق کی ہے اور اس کے شوق خواہیدہ کو بیدار کر کے اسے نخل تصور کے ایک جہان دگر کی سیر کرائی ہے اسی طرح انسان کو بھی قاری کا محتاج ہے کہ قاری کے وجود اور اس کے واضح اور فعال تعاون کے بغیر نہ اس کی فطری

خواہش اظہار کو تسکین ملتی ہے اور نہ اظہار کے اسالیب میں رنگینی اور دل نشینی پیدا ہوتی ہے۔

کہانی سننے، کہانی کہنے اور کہانی لکھنے کے فن میں جس طرح لکھنے والوں نے قاری کو ایک کمتر درجے کی مخلوق سمجھ کر اس کے ساتھ بزرگانہ، مہربانہ اور سر پرستانہ سلوک کیا ہے، اسی طرح قصہ گوئی کی تاریخ کے ہر دور میں ایسے لکھنے والے بھی ہوئے ہیں جنہوں نے قاری کی ذہانت، اس کی خوش ذوقی اور اس کی تصور آفرینی کو ایک مسلمہ حقیقت جان کر انہیں پوری بے تکلفی اور خلوص سے اپنے تجربے کا شریک بنایا ہے اور اس سے فنی تخلیق کے عمل میں یوں تعاون طلب اور حاصل کیا ہے جیسے ضرورت مند وہی قاری نہیں کسی فن پارے کی تخلیق اس کا نہیں خود قاری کا کارنامہ ہے۔

قاری کے متعلق انسانہ نگار کے یہ گونا گوں اور بعض حدیثیوں سے متضاد تصورات ہر زمانے میں عام رہے ہیں اور ہر زمانے میں ان تصورات اور ان کے پیدا کئے ہوئے رشتے کی نوعیت کہانی کے فن کو متاثر کرتی رہی ہے۔ اور یہ اثر رشتے کی نوعیت کے اعتبار سے اچھا بھی ہے اور برا بھی۔ انگریزی قصہ گوئیوں نے اپنے قاری کو ہمہ سہی کا مقام نہ دے کر بعض اوقات اپنے فن کو کس طرح نقصان پہنچایا ہے اس کی مثالیں ہمیں بعض بہت معزز لکھنے والوں کے یہاں ملتی ہیں بشہور انگریزی قصہ گو کپلنگ (KIPLING) جو ایک سفاکانہ اور غیر سمدردانہ طبقاتی نظام کا پروردہ اور اس کے حکمانہ انداز کا خوگر اور شیدائی ہے، اپنے لہجے کو اس محکم سے محفوظ نہیں رکھ سکا اور اس کی سب سے بڑی وجہ یہ ہے کہ وہ کسی قیمت پر بھی اس تصور کو اپنے دل میں جگہ دینے کے لئے تیار نہیں کہ وہ اور اس کے قاری ایک ہی سطح کے افراد ہیں۔ وہ ایک حاکمانہ بلندی پر بیٹھ کر اپنے تجربات کچھ لوگوں کو سناتا ہے اور ایسے لہجے اور انداز میں سناتا ہے جو ایک حاکم بلکہ استبداد پسند حاکم اپنے محکوم کے سامنے کے لئے روار کھتا ہے۔ وہ قاری سے جو کچھ کہتا ہے، یا جو کچھ اس کے لئے



لکھتا ہے، چاہتا ہے کہ قاری جبراً و قہراً اسے سنے۔ کیلنگ کہانی جس نکتے کی وضاحت یا جس فلسفہ حیات کے اظہار کے لئے لکھتا ہے اسے اسی حکمانہ انداز سے سنانا چاہتا ہے جس کا استعمال اس کا فلسفہ حیات رکھنے والے انسان کے لئے ناگزیر ہے۔ وہ کہانی پڑھنے والے کو نتائج اخذ کرنے کا موقع نہیں دیتا۔ وہ اس کے لئے خود نتیجے اخذ کرتا اور انہیں بار بار دہرا کر قاری کے ذہن پر نقش کرنا چاہتا ہے۔ اس طرح قاری کے ذہن پر جو چوٹ لگتی ہے اور اس کے دل میں جو رنم پڑتے ہیں، ان سے وہ قطعی بے خبر ہے اور شاید باخبر ہوتا بھی تو اسے اہمیت نہ دیتا۔ اس سے مختلف اسباب کی بنا پر یعنی مصلحانہ جوش کی شدت سے نذیر احمد بھی اپنے قاری کے ساتھ عموماً اسی طرح کا سلوک روا رکھتے ہیں۔ ان کا یہ یقین کرتے کو جی ہی نہیں چاہتا کہ ان کا قاری ان کی کہی ہوئی باتوں سے خود ہی موزوں نتیجے نکال سکتا ہے کہ وہ بات بار بار دہراتے اور لمبے انداز سے دہراتے ہیں جیسے ان کا مخاطب کند ذہن بھی ہے اور نا فہم بھی۔ چنانچہ ان کی یہ تکرار کیلنگ کی کہانیوں کی تکرار کی طرح پڑھنے والوں پر بارگزرتی ہے اور ان کا رد عمل عموماً مخاصمانہ ہوتا ہے جو ظاہر ہے کہ فن کا سرا سر زیاں ہے۔

ڈی۔ ایچ۔ لارنس موجودہ عہد کے ان چند ناول نگاروں اور افسانہ نگاروں میں سے ایک ہے جنہوں نے ان دونوں اصناف کے فن کو ابدیت دی ہے، لیکن ان کی وسعت نظر، قوت زور، جوش اور غیر فانی مصوری کی خصوصیات پر اس کے مزاج کی بعض کیفیتیں اس طرح چھا گئی ہیں کہ نقاد کبھی کبھی اس کے ناولوں کے مستقبل کو (یہ بات افسانوں پر صادق نہیں آتی) مشتبہ نظر سے دیکھنے لگتے ہیں۔ لارنس کا ایک مخصوص فلسفہ حیات ہے (جیسا کہ ہر فن کار کا ہوتا ہے) اور اپنے ناولوں کو اس نے اس فلسفے کی تبلیغ کا ذریعہ بنایا ہے اور یوں محسوس ہوتا ہے کہ یہ تبلیغی رویہ اختیار کرنے سے پہلے اس نے یہ فیصلہ کر لیا ہے کہ جن لوگوں میں وہ اپنے اس فلسفے کی تبلیغ کرنا چاہتا

ہے، وہ فکری اور تخیلی اعتبار سے اس سطح تک نہیں پہنچتے جو اس کی اپنی سطح ہے۔ یہی وجہ ہے کہ وہ اپنے ناولوں میں ایک مبلغ اور مصلح کی طرح ہمارے سامنے آتا ہے تو مبلغوں اور مصلحوں سے زیادہ فلسفیوں کی سی باتیں کرتا ہے اور جب اسے خود بخود شبہ ہونے لگتا ہے کہ اس کی باتیں توجہ سے نہیں سنی جا رہی ہیں اور ان کا صحیح مطلب نہیں سمجھا جا رہا ہے تو اسے غصہ آجاتا ہے۔ وہ اپنی بات صحیح چلا کر اور گلا پھاڑ کر کہنا شروع کر دیتا ہے اور اس کے باوجود اسے یہ محسوس ہوتا ہے کہ اس کی بات تاثیر سے خالی رہی تو وہ قاری کو دھکے دے کر اپنی آنکھوں کے سامنے سے دور ہٹا دیتا ہے۔ اس طرح اپنے آپ سے باہر ہو جانے والے لارنس نے کبھی کبھی اپنے قاری کے دل میں یقین پیدا کیا ہے کہ دیدہ و دانستہ اس کی اہانت کی جا رہی ہے اور اس یقین کے بعد کبھی ہوتی بات یا کہانی کا جو حشر ہوتا ہے، ظاہر ہے۔ ایسی تخلیق کا انجام سوائے اس کے اور کچھ نہیں کہ بے بسی اور بے کسی سے ابدی نیند سلا دے۔

اس طرح کی ایک نمایاں مثال ایچ۔ جی۔ ویلز کی ہے۔ جہاں ناول نگار نے اس تبختر اور خود سری کا مظاہرہ تو نہیں کیا جو کیپلنگ اور لارنس کی تخلیقات میں ظاہر ہوتی ہے لیکن قاری کی ایک فطری کمزوری سے یقیناً ضرورت سے زیادہ فائدہ اٹھانے کی کوشش کی ہے۔ اس کی عظیم کہانیوں کی سب سے بڑی خصوصیت یہ ہے کہ اس نے زندگی کے بے شمار محالات و ناممکنات کو ممکن سطح پر لا کر بڑھنے والوں کے لئے قابل یقین اور قابل قبول بنایا ہے۔ اس کی ناول نگاری اور افسانہ نگاری کے فن کا انحصار قاری کی تعمیر پسند اور حیرت پرست فطرت پر ہے۔ اس کے تخیل کی بے پایاں قوت نے قاری کی اس فطرت کے ساتھ ہر طرح کے کھیل کھیلے ہیں، اسے ابھارا ہے، اسے دبایا ہے، اسے مہینز دی ہے، اسے حسبِ دل خواہ جس مرحلے پر چاہا ہے آگے بڑھنے سے روکا ہے، اسے گدگدایا ہے، اس کے چٹکیاں لی ہیں، اسے ہنسا ہنسا کر رلایا اور زلا رلا کر سنسایا

ہے، اس پر کاری ضربیں لگائی ہیں، اس پر خنک مرہم رکھے ہیں اور جب چاہا ہے اس سے ناکھن کو نکلنا بنا دینے کی خدمت لی ہے۔ یہ سب کچھ اس کی عظمت کی نشانیاں ہیں۔ لیکن جذبہٴ تحیر کو اس عظیم فن کار نے کبھی کبھی اتنا عاجز اور پست کیا ہے اور اس کی فن کارانہ بازی گری کے سامنے اس کی کوئی حقیقت باقی نہیں رہی۔ وہ ایک بے جان کٹھ پتلی ہے کہ اسے حسب دل خواہ تخیل کے تاروں پر ادھر سے ادھر بچا کر بجا رہا ہے۔ یہ صورت حال بھی کسی نہ کسی انداز میں اپنی قوتوں کے مقابلے میں قاری کی صلاحیتوں کو بے حقیقت اور حقیر سمجھنے سے پیدا ہوتی ہے۔

اب دو مثالیں اور۔۔۔ چیخوت اور موپساں، جس طرح اب سے ستراتی برس پہلے کہانی کے شہدائیوں کے محبوب تھے اسی طرح اب بھی ہیں۔ اور ان کی یہ محبوبی مستقبل میں بھی یقینی ہے، اس لئے کہ ان دونوں نے اپنی انسانہ گوئی کی بنیاد مصنف اور قاری کے اس رشتے پر رکھی ہے جس میں دونوں ایک دوسرے کو محبوب بھی ہوتے ہیں اور ایک دوسرے کے نزدیک معزز و محترم بھی۔ چیخوت اور موپساں دونوں نے قاری کی اہمیت کو پوری طرح محسوس کرتے ہوئے اس کے ساتھ کسی طرح کی شعبدہ گری اور طلسم کاری سے کام نہیں لیا۔ ان کی کہانیوں کا موضوع زندگی اور اس کے معانی ہیں۔ وہ حقیقت کو جس رنگ روپ میں دیکھتے اور محسوس کرتے ہیں، اسی رنگ روپ میں اس پر کسی طرح کا پردہ ڈالے بغیر یا اسے کسی ساپے میں ڈھالے بغیر فن کار کی طرح قاری کے ساپے میں رکھ دیتے ہیں۔ چیخوت اور موپساں ایک ایسی حقیقت اور صداقت کے مصور اور مفسر ہیں جو کبھی فرسودہ نہیں ہوتی۔ امتداد زمانہ سے اس میں کوئی فرق نہیں پڑتا۔ چیخوت اور موپساں دونوں اس صداقت کی مصوری کو اپنا مطمح نظر اسی لئے بناتے ہیں کہ ان میں سے کوئی اپنے قاری کو تحقیر کی نظر سے نہیں دیکھتا۔ بعض دوسرے لکھنے والوں کی طرح وہ قاری کو احمق سمجھ کر اس کی آنکھوں پر پردے نہیں ڈالنا

چاہتے۔ دونوں کی نظر میں ان کے قاری میں اتنی ذہانت، ذکاوت اور تصور آفرینی ہے کہ ان کی کہی ہوئی ادھوری بات کو پورا کر کے اس سے وہی نتیجے اخذ کر سکتا ہے جو افسانہ نگاروں کا مقصود ہیں۔ گو اس معاملے میں موپساں اور چیخوف میں مدارج کا فرق ہے۔

اپنے معاشرے کے افراد کے متعلق موپساں کی رائے مجموعی حیثیت سے کچھ بلند نہیں، اس لئے وہ اپنے افسانے کے قاری کو بھی ذہانت کا بلند مقام نہیں دیتا۔ یہی وجہ ہے کہ اس کی کہانیوں میں بات بلا واسطے وسیلے کے زیادہ سیدھے سادے انداز میں کہی جاتی ہے۔ اس کی منطق زیادہ واضح اور مربوط ہوتی ہے۔ اس کی بنائی ہوئی تصویروں میں رنگوں کی جگہ خالی نہیں چھوڑی جاتی اور عمر و سبب اور نتیجے کا تعلق بیچدار نہیں ہوتا۔ چیخوف کے دل میں اپنے قاری کی طرف سے اس طرح کی کسی بدگمانی کی گنجائش نہیں ہے۔ یقین ہے کہ وہ اس کے بنائے ہوئے خاکوں میں خالی جگہوں کو پر کرنے اور اس کی بنائی ہوئی ادھوری تصویروں میں رنگ بھر لینے کے اہل ہیں۔ یہی وجہ ہے کہ اس کی بیانیہ مصوری کی بنیاد عموماً رمز اور تصور آفرینی پر رکھی جاتی ہے۔

بعض اوقات چیخوف کے افسانوں پر یہ اعتراض کیا جاتا ہے کہ "ان میں کچھ واقع نہیں ہوتا" حالانکہ غور کیا جائے تو حقیقت یہ ہے کہ اس کے نازک افسانوں میں جو کچھ واقع ہوتا ہے یا جو کچھ پیش آتا ہے وہ صفحہ قرطاس کی قیدوں یا ایک محدود منظر کی پابندیوں سے آزاد ہوتا ہے۔ واقعات پیش آتے ہوئے نظر نہیں آتے۔ لیکن ایک واضح اشارہ ان کے وجود کی طرف رہنمائی کرتا ہے اور اکثر ایسا ہوتا ہے کہ کہانی ختم ہو جاتی ہے اور واقعہ برابر جاری رہتا ہے۔ کسی قاری کو اگر یہ واقعہ ہوتا ہوا نظر نہ آئے تو درحقیقت اس کی نظر اس کے تصور اور اس کی بصیرت کی کوتاہی ہے۔ جس ذہانت اور تصور آفرینی کی توقع چیخوف اپنے قاری سے رکھتا ہے وہ اگر

اس میں موجود ہر تو اس کی آنکھیں ایک ایسا منظر دیکھ سکتی ہیں جس میں وسعت بھی ہے اور گہرائی بھی، رنگینی بھی ہے اور تاثیر بھی۔ چیخوف اپنی بنائی ہوئی تصویروں میں خطوط اور رنگوں کے جو خانی مقامات چھوڑ دیتا ہے ان میں ہر طرح کے قاری کے لئے یہ آزادی ہے کہ وہ اپنے تصور خیل اور ذہانت کے مطابق اس کی تکمیل کرے۔ گویا چیخوف کی نظر انسانی ذہن و ذکاوت کی بے پایاں صلاحیتوں پر ہے اور انہیں صلاحیتوں کے احترام اور تقدس نے اسے رمز و کنایہ اور تصور کے احساس کا فن سکھایا ہے۔ چیخوف کی کہانی پڑھ کر ہمارے سامنے کردار کا جو نقش ابھرتا ہے وہ کسی ایک خاص معاشرے کے فرد کا نہیں بلکہ عالمگیر انسانی برادری کی سیرت اور شخصیت کا نقش ہوتا ہے۔ کہانی میں کردار کے ساتھ جو کچھ پیش آتا ہے ہمارے دلوں میں صرف اسی کا گزر نہیں ہوتا بلکہ اس سے زیادہ ہمارے دل اس تصور سے گھلتے ہیں جو کہانی ختم ہونے کے بعد کرداروں پر گزرتا نظر آتا ہے۔ اس طرح چیخوف کے دل میں انسان کی صلاحیتوں کا جوا قرام ہے اس نے کہانی کے ایک ایسے فن کی تخلیق کی ہے جس میں قاری کی ذمے داری بہت بڑھ جاتی ہے نکلن ہے کہ غیر سنجیدہ اور سطحی قاری اس فن پر سنہیں لیکن جن میں چیخوف کے جذباتی گداز اور روحانی عظمت کا ساتھ دینے یا اس سے تعاون کرنے کی صلاحیت ہے وہ اسے انسانیت کے مستقبل کا فن سمجھیں گے۔

دنیا کے ان چند ہمیشہ زندہ رہنے والے قصہ گو یوں کی مثالیں اس حقیقت کی طرف زیادہ واضح اشارہ کر رہی ہیں کہ کہانی کے مصنف اور قاری کے درمیان ایک ایسا رشتہ ہے جسے نہ کبھی نظر انداز کیا جاسکتا ہے اور نہ اس کی طرف سے غفلت برتی جاسکتی ہے اس رشتے کی نوعیت گویا ہمیشہ ایک سی رہتی ہے لیکن اس کا وجود کہانی کے وجود کا ایک ناگزیر عنصر ہے اور یہ ناگزیر عنصر اپنی نوعیت کے اعتبار سے کہانی کے فن کی نوعیت میں تبدیلیاں کرتا رہا ہے اور کرتا رہتا ہے۔ ہر زمانے میں کامیاب افسانہ نگار وہی ہوتے ہیں اور شہرت اور قبول

کا اعزاز اور پائندگی اور دوام کا شرف انھیں کے حصے میں آیا ہے جنہوں نے اپنے قاری کو محبوب و محترم جانا ہے اور اسے تحقیر کی نظر سے دیکھ کر اس کے جذبات کے ساتھ شعبہ ہائے سے کام نہیں لیا ہے۔ قاری کو فریب میں رکھنے والے قصہ گو اسے الجھن اور بے چیدگی میں پھنسانے والے داستان سرا، اس کے جذبہ تخیل اور ذوق و شوق کو اپنا کھلونا بنانے والے شعبہ ہائے کہانی کے فن کے صحیح منظر میں اور نہ اس کی روایات کے حقیقی پاسبان۔ ان کی راہ خلوص فن کی راہ نہیں۔ اس لئے کہ ان کی نظر نے گویا کہانی کہنے اور کہانی سننے والے کے اس رشتے کی طرف سے آنکھیں بند کی ہیں جو فطر کے قوانین کا پیدا کیا ہوا ہے۔

کہانی کے مصنف اور اس کے قاری کے رشتے کی اہمیت کی بنیاد چونکہ کہنے اور سننے والے کے فطری تقاضوں اور ان تقاضوں کے اشتراک پر ہے اس لئے اس کی اہمیت ہمیشہ مسلم رہی ہے لیکن زندگی کے موجودہ دور میں کہ انسانی فطرت اور اس کی نفسیاتی نزاکتوں کا علم بہت عام ہو گیا ہے! اس کی اہمیت اور اس اہمیت کے احساس میں نمایاں اضافہ ہوا ہے۔ BATES نے افسانہ نگاری کے جدید رجحانات کا تجزیہ کرتے ہوئے مصنف اور

قاری کے رشتے کے سلسلے میں بعض نکتے کی باتیں کہی ہیں۔ وہ ایک جگہ لکھتا ہے :-

”اب سے ایک صدی پہلے قاری کو کمتر اور حقیر سمجھنے کا کھیل کھیلنا سکتا

تھا لیکن اب یہ ممکن نہیں رہا (خصوصیت سے مختصر افسانے میں) عام قاری

کی سطح اب خاصی بلند ہو گئی ہے۔ تعلیم، سفر، وسیع تر معاشری روابط، لباس،

رہن سہن اور مذاق میں حد درجے کی یکسانی نے ان بے شمار چیزوں کو ہمارے

آنکھوں کے سامنے لا کر رکھ دیا ہے جو ایک صدی پہلے ہم سے بہت دور

تھیں اور اس لئے ان کا صحیح تصور کرنے کے لئے ہم تفصیلی بیانات

کے محتاج تھے۔ اب مصنف اور قاری دونوں تفصیلات کی روح فرسا

محتاجی سے آزاد ہو گئے ہیں، اب صرف اشارے کنائے کافی ہیں۔“

کہانی کے مصنف اور قاری کے رشتے کا یہ حقیقت پسندانہ تصور ان افسانوں اور ناولوں کا پیدا کیا ہوا ہے جس میں مصنف عمد حاضر کے علمی، استقرانی، تجربی، نفسیاتی رجحانات سے متاثر نظر آتا ہے۔ جدید سائنٹیفک نظریات اور جمہوری ماحول نے ایک طرف تو قاری کے تجربات میں وسعت پیدا کی ہے اور دوسری طرف اسے اپنے گرد و پیش کی زندگی پر غور و فکر اور تجزیے اور تنقید کی نظر ڈالنے کا عادی بنایا اور ان پر اظہار خیال کی آزادی دی ہے۔ یہی ذہنی کیفیت مصنف کی بھی ہے اور اس لئے ہمارے ناولوں اور افسانوں میں مشاہدے اور غور و فکر کی روح، تفصیلات اور جزئیات کی تلاش کا جذبہ، خارجی مشاہدات اور داخلی کیفیات کی موٹسکانی اور تجزیے کا رجحان اور بے باکانہ تنقید کی جسارت کا میلان چھایا ہوا نظر آتا ہے اور افسانوی ادب میں مصنف اور قاری دونوں پوری طرح ہم آہنگ ہو کر زندگی کی تفسیر اور تنقید کا حق ادا کر رہے ہیں۔

مصنف اور قاری کے تجربات کی یکسانی، ہم آہنگی اور اشتراک نے ہمیشہ طوالت کے بجائے اختصار اور تفصیل و تشریح کے بجائے اشارے کنائے اور تصور آفرینی کی صورت اختیار کی ہے۔ موجودہ عمد کے ایک اور معروف ناول نگار ہنگوئے نے ناول نگار اور قاری کے مشترک تجربات، احساسات اور افکار و تخیلات کا ذکر کرتے ہوئے لکھا ہے کہ ناول نگار اپنے گونا گوں تجربات کے اندوختہ سرمائے سے، اپنے علم سے، اپنے تصور اور تخیل سے اور اپنے احساس سے اور ان سب کے اجتماع اور امتزاج سے واقعات اور کردار تخلیق اور تعمیر کرتا ہے۔ ان میں ایک فن کارانہ ترتیب پیدا کرتا ہے اور قاری کا مشترک تجربہ، تخیل، احساس اور فکر ناول نگار کی تخلیق کی ہوئی زندگی کو اپنی زندگی بنا دیتا ہے۔ ہنگوئے نے مصنف اور قاری کے تجربے کے اس مشترک سرمائے کی بنیاد پر اپنی ناول نگاری کے لئے جو فن وضع کیا ہے اس کی بڑی خصوصیت یہ ہے کہ وہ اس فن کے اشاروں اور علامتوں کے ذریعے بعض باتیں لکھے بغیر بھی قاری کے ذہن اور قلب میں جاگزیں کر دیتا

ہے۔ اس کا لکنا ہوا ایک جلد بیک وقت کہی باتیں کہتا اور بتاتا ہے اور تفصیلات کے پیچیدہ اور طویل عمل میں الجھے بغیر وہ پڑھنے والے کے سامنے ایک ایسی فضا قائم کر دیتا ہے جس میں آنکھوں کو ایک منظر کی واضح تصویر بھی نظر آتی ہے اور دل کو ایک شدید احساس اور جذبے کی گونج بھی سنائی دیتی ہے۔ ہمنگوے نے اپنے معتدل اور مضبوط فن کے ذریعے ناول نگار کو فنی نظم و ضبط کی جو تعلیم دی ہے وہ موجودہ عہد میں مصنف اور قاری کے تجربات کے ناگزیر اشتراک کا نتیجہ ہے۔ اپنے مشاہدات میں سے غیر ضروری تفصیلات کو خارج کرنا، جذبات کو ابھارنے کے لئے مبالغہ آرائی سے کام لینا اور محض حسن ذوق اور حسن نظر کی تسکین کے لئے ادبی اور شاعرانہ بیانات، فنی شعبہ بازوئیں اور سحر طرازیوں کے استعمال سے اجتناب اور احتراز کرنا اس کے فنی ضبط نفس کے لوازم ہیں۔ اپنے فن کے متعلق اس کے مندرجہ ذیل الفاظ کو افسانوی فن کی موجودہ روش کی روح کہا جاسکتا ہے۔

”افسانہ نگار جس چیز کے متعلق لکھ رہا ہے۔ اگر اسے اس کا صحیح علم اور واقفیت ہے تو وہ آسانی سے ایسی چیزوں کو ترک کر سکتا ہے جو اس کے قاری کے تجربات میں مشترک ہیں۔ اگر افسانہ نگار نے لکھتے وقت صداقت اور خلوص سے کام لیا ہے تو یقین ہے کہ قاری بھی انھیں اسی شدت سے محسوس کرے گا جس شدت سے مصنف محسوس کرتا ہے، خواہ مصنف انھیں بیان کرے یا نہ کرے“

ہمنگوے نے اپنے نظریات.... اور ان نظریات پر عمل کر کے جو پر حیات اور موثر ناول لکھے وہ لکھنے والوں کی نئی نسل کا صحیفہ بن گئے۔ اس لئے کہ انھیں ان اصولوں کی پیروی میں موجودہ عہد کے قاری کے دل کی دھڑکن بھی سنائی دی اور اس کے فکر و تخیل کا وہ عکس بھی نظر آیا جس نے مصنف اور قاری کو ایک ہی سطح پر لا کر کھڑا کیا اور ایک مشترک فنی تجربے اور عمل کے دو ایسے عناصر بنائے ہیں جو ایک دوسرے کے پابند بھی ہیں اور ایک



دوسرے پر اثر انداز بھی ہوتے ہیں۔ باہمی اثر پذیری اور اثر اندازی نے افسانے اور ناول کے فن کو ایک نیا مفہوم دیا ہے، ایک نئے معنی سے آشنا کیا ہے۔

کہانی کے اس نئے فن میں مصنف کا کام یہ ہے کہ وہ ماحول اور انسان کے خارجی اور داخلی پہلوؤں کا دقت نظر سے مشاہدہ اور مطالعہ کرے، اپنے مواد پر پوری غور و فکر صرف کرے، غور و فکر میں تخیل کی رنگ آمیزی سے مشاہدے، مطالعے اور فکر کی پیدا کی ہوئی حقیقت سے ایک نئی حقیقت کی تخلیق کرے اور نفسیاتی تجزیے اور فنی حسن انتخاب کی منزلوں سے گزر کر قاری کے سامنے زندگی کی ایک ایسی تصویر لائے جس کے خطوط مبہم اور غیر واضح اور جس کے رنگ ہلکے اور غیر مرنی ہونے کے باوجود اتنے واضح اور شوخ ہوتے ہیں کہ قاری ان کی مدد سے ایک مکمل تصویر بنا لیتا ہے جس کا ہر نقش ابھرا ہوا ہوتا ہے اور ہر رنگ اپنے اپنے عمل کے اعتبار سے موزوں، متناسب اور متوازن۔ موجودہ دور کی کہانی کا فن صرف مصنف کی ذات پر ختم نہیں ہو جاتا بلکہ اس سے بھی بہت آگے قاری کی ذات پر جا کر اس کی تکمیل ہوتی ہے۔ اس فن میں مصنف کی ذات یا اس کی ادبی اور شاعرانہ مویشکافی قاری کی نظر اور اس کے موضوع کے درمیان حائل نہیں ہوتی۔ مصنف کہانی میں زندگی کی تفصیلات بیان کرنے کے بجائے اس کی تصویر کشی اور تفسیر کرتا ہے۔ اور اس مصوری اور تفسیر میں اشاروں کنایوں سے، رموز و علامات سے، بالواسطہ بیان اور عمل سے کام لیتا ہے۔ اس کے واقعات کہانی کی بندشوں میں ختم ہو کر نہیں رہ جاتے بلکہ اس کے ختم ہونے کے بعد بھی جاری رہتے ہیں۔ اس کے کردار کہانی میں جو کچھ کرتے دکھائے گئے ہیں اس سے بھی زیادہ وہ کہانی کی چہار دیواری سے باہر نکل کر کرتے نظر آتے ہیں اور کہانی کی حد بندی کو توڑ کر واقعات اور کرداروں کا یوں ایک وسیع تر ماحول کی تخلیق کرنا مرن اس لئے ممکن ہے کہ قاری کی ذہانت، اس کے وسیع تر تجربات، اس کی فکری اور تخیلی صلاحیتوں، اس کی نظر کی پردہ دری اور دروں بیمنے قاری کو محض قاری نہیں رکھا۔ وہ ایک وسیع تر مفہوم میں خود

کہانی کا خالق ہے اور کہانی کے فنی تخلیقی عمل میں مصنف کے ساتھ اس درجہ وابستہ ہے اور اس کے فن پر اس حیرت انگیز حد تک اثر انداز ہے کہ قاری کو حیثیت سے بڑھ کر اس نے خالق کی حیثیت اختیار کر لی ہے۔ تخلیق میں مصنف اور قاری کے اس مکمل اشتراک نے افسانے کے فن کو اس مقام تک پہنچایا ہے، جہاں وہ اس سے پہلے کبھی نہیں پہنچا تھا۔

افسانہ گوئی کے ہر دور میں مصنف اور قاری کے اس رشتے کی اہمیت مسلم رہی ہے اور اثر اندازی اور اثر پذیری کا مشترک عمل مصنف اور قاری کو ایک دوسرے سے قریب لانے میں مدد و معاون رہا ہے۔ اس لئے کہ جب کہانی کہنے اور لکھنے والا یہ سوچتا ہے کہ قاری کو کیا چیز خوش کرتی ہے تو اپنی تخلیق سے پہلے وہ قاری کے تعاون کا طالب ہوتا ہے۔ قاری کا یہ تعاون کبھی مصنف کے لئے ایک ہمدردانہ نظر کی صورت اختیار کرتا ہے اور کبھی قاری کو اپنے اوپر ذہنی اور جذباتی کیفیت طاری کرنی پڑتی ہے جس میں ڈوب کر مصنف نے اپنے فن پارے کی تخلیق کی ہے۔ کبھی وہ اسی مشترک جذبے کے تحت رومانیت کا پرستار بنتا ہے اور کبھی مثالیت کا دلدادہ اور کبھی اس حقیقت کا جریا جو اسے زندگی میں نہیں، صرف کہانی میں ملتی ہے۔ لیکن مصنف اور قاری کے اس مشترک عمل، مشترک جذبے اور مشترک احساس کو ہم آہنگ ہونے کا ایسا موقع شاید کبھی نہیں ملا جتنا موجودہ زمانے کے مشترک خارجی اور داخلی تجربات کے اشتراک اور ہم آہنگی کی بدولت ملا ہے۔

## اچھی کہانی

پچھلے بابوں میں ہم نے افسانے کی فنی حقیقت اور اصلیت کا جائزہ لیا اور اس مقبول خاص و عام صنف کے مختلف فنی پہلوؤں سے بحث کی۔ افسانہ کیا ہے؟ اچھا افسانہ لکھنے کے لئے افسانہ نگار کو موضوع کی تلاش اور مواد کی فراہمی میں کتنی ذہنی کاوش اور تخیلی اور فکری سرگرمی سے کام لینا پڑتا ہے؟ پلاٹ کسے کہتے ہیں؟ اچھے پلاٹ کی کیا خصوصیتیں ہیں؟ افسانے کی سرخی، اس کی ابتدا اور خاتمہ اور اس کی فنی ترتیب سے صحیح اثرات اور نتیجے پیدا کرنے کے لئے کن کن نزاکتوں سے کام لینے کی ضرورت ہے؟ افسانہ لکھنے کے کون کون سے طریقے رائج ہیں اور ان میں سے کون سا کس طرح کے افسانے کے لئے زیادہ موزوں ہے؟ افسانہ نگار کے اسلوب اور اس کے نقطہ نظر کو افسانے کی گہرائی اور اس کی تاثیر میں کیا اہمیت حاصل ہے؟ ان سوالات اور ان سے پیدا ہونے والے اور بہت سے مسائل پر گفتگو کرنے کے بعد خود بھی اندازہ لگایا جاسکتا ہے کہ اچھا افسانہ کن عناصر سے مل کر بنتا ہے۔ کون سی چیز افسانے کی تاثیر میں کمی کر دیتی ہے اور کس چیز سے اس کے اثر میں اضافہ ہوتا ہے۔ پھر بھی کتاب کے آخر میں مختصر طور پر یہ بحث بے عمل نہیں کہ اچھی کہانی کی کیا خصوصیتیں ہیں اور ساری باتوں کو چھوڑ کر اگر افسانہ نگار ان باتوں پر غور و فکر کرے اور اچھے لکھنے والوں کے افسانے

دیکھ کر اس بات کا اندازہ لگائے کہ انھوں نے یہ خصوصیتیں پیدا کرنے کے لئے کن کن بارکیوں سے مدد لی ہے تو بہت سی الجھنیں خود بخود دور ہو سکتی ہیں۔ اچھے افسانے کی سب سے ضروری اور اہم خصوصیت یہ ہے کہ افسانہ نگار شروع سے آخر تک اس میں لہجے اور انداز کی ہم آہنگی قائم رکھے۔ اس کا جذبہ خاص، اس کی روح اور مرکزی خیال ایسی چیزیں ہیں جن پر افسانہ نگار کو پہلے سے غور و فکر کر کے اپنے تخیل میں صفائی پیدا کرنی پڑتی ہے۔ جب تک تخیل میں صفائی اور وضاحت نہیں ہوگی کوئی سلیقے کی بات کہنی ممکن ہی نہیں۔ افسانہ نگار کسی خاص مقصد سے افسانہ لکھنا چاہتا ہے اس مقصد میں گہری تاثیر پیدا کر کے افسانہ پڑھنے والے کو اپنا ہم خیال بنانے کا جذبہ اسکی ساری کوششوں کی بنیاد ہے۔ جب تک یہ مقصد افسانہ نگار کے ذہن میں واضح نہ ہو وہ اسے افسانے میں کبھی واضح نہیں کر سکتا اور جب تک افسانے کے مرکزی خیال میں وضاحت اور یقین شامل نہ ہو اسے کسی موثر انداز میں بیان کرنا ممکن نہیں۔ اسی لئے عموماً کہا جاتا ہے کہ افسانہ نگار کا انداز اس کے موضوع اور مقصد سے پیدا ہوتا ہے۔ ہر نیا موضوع اور نیا مقصد ایک نئے انداز اور نئے لہجے کا طالب ہوتا ہے اور اسی لئے مختلف افسانوں میں افسانہ نگار کو اپنے لہجے اور انداز میں تبدیلی کرنی پڑتی ہے۔ کبھی اسے شگفتہ بیانی سے کام لینا پڑتا ہے، کبھی لہجے میں سنجیدگی کی ضرورت محسوس ہوتی ہے، کبھی طنزیہ انداز ہی سب سے زیادہ موزوں اور مناسب نظر آتا ہے کبھی ہمدردانہ یا داعظانہ طرز ہی افسانے کو زیادہ با مقصد اور پر تاثیر بناتا ہے۔

افسانہ نگار ایک فن کار ہے اور اسے اپنے مقصد کو کسی نہ کسی پردے میں چھپا کر ہی دوسروں کے سامنے لانا ہوتا ہے۔ انداز اور لہجے کا یہ فرق ہی مقصد کا پردہ ہے۔ یہ پردہ نہ ہو تو افسانے میں فنون لطیفہ کی سی نزاکت باقی نہ رہے۔ یہی وجہ ہے کہ افسانہ نگار کے انداز کو افسانے میں اتنی اہمیت دی جاتی ہے اور افسانے میں اس کی ہم آہنگی پر اتنا زور دینے کی

ضرورت محسوس ہوتی ہے۔ افسانہ نگار افسانے کے موضوع اور مقصد کو سامنے رکھ کر غور و فکر سے کام لے اور موضوع اور مقصد کی مناسبت سے لہجے اور انداز کا تعین کرے۔ اس تعین کے بعد اب اس کا فنی فریضہ ہے کہ سارے افسانے میں اسی انداز اور لہجے پر قائم رہے۔ سگفتگی، سنجیدگی، طنز و مزاح، ہمدردی ان میں سے ہر ایک کا لہجہ اور انداز میں الگ الگ کام اور الگ الگ حصہ ہے۔ افسانہ نگار یہ طے کرے کہ کس موقع پر ان میں سے کسی چیز کی مدد سے افسانہ فن کی حیثیت سے سب سے کامیاب ہو سکتا ہے تو اس کے لئے یہ بھی ضروری ہے کہ افسانے کے شروع سے آخر تک اپنے فیصلے پر قائم رہے۔ لہجے اور انداز کی یہ یکسانی اور ہم آہنگی افسانے کے فن کا اہم تقاضا ہے۔

یکسانی اور ہم آہنگی کے لفظ غلط فہمی پیدا کرتے ہیں اس لئے یہ بات بھی ذہن میں رکھنے کی ہے کہ لہجے یا انداز کی یکسانی اور ہم آہنگی کا مطلب یہ نہیں کہ کہانی میں سرے سے تنوع غائب ہی ہو جائے۔ تنوع ہی فن کی رنگینی کی جان ہے۔ افسانے میں بھی اس کے بغیر کام نہیں چل سکتا۔ اس میں لچک نہیں پیدا ہوتی جو کامیاب افسانے کا ایک ضروری جزو ہے۔ افسانے میں کرداروں سے، پلاٹ سے اور اس کی فنی ترتیب سے تنوع اور رنگینی پیدا کی جاتی ہے۔ ان میں سے ہر چیز کا اپنا الگ الگ کام ہے لیکن یہ سب کے سب مل کر ایک مجموعی تاثر پیدا کرتے ہیں اس لئے ان میں سے کسی ایک کو دوسرے پر اس درجہ غالب نہیں آنا چاہئے کہ دوسرے کی ہستی فنا ہو جائے اور مجموعی تاثر میں اسے جو حصہ لینا ہے اس میں کمی آجائے۔ مجموعی تاثر اسی صورت میں ممکن ہے کہ افسانے کے مختلف حصے اپنی حدود میں رہیں، ان میں وہی صحیح توازن ہو جو ایک کو دوسرے کا مددگار بناتا ہے! اگر ایک حصہ دوسرے پر غالب آجائے گا تو جہاں ایک طرف پڑھنے والے کی توجہ اصل مقصد کی طرف سے ہٹ جائے گی وہاں دوسری طرف افسانے کا مجموعی اثر بھی زائل ہو جائے گا۔ اس لئے جب لہجے یا انداز کی ہم آہنگی کا ذکر کیا جاتا ہے تو اس کا مقصد یہ نہیں ہوتا کہ افسانہ نگار تنوع اور رنگینی کا خون کر کے قاعدہ، اور اصول کو پتھر کی لکیر بنا لے اور اس سے ہٹنے کا نام بنالے۔ مقصد مرنے یہ ہے کہ افسانے کا مرکزی خیال، اس کا بنیادی حس یا جذبہ لہجے کے نیچے نہ دب

جائے۔ افسانے میں اختلافات ہوں، لیکن یہ اختلافات بھی اس کی ایک رنگی میں ممد ثابت ہوں۔ سرتاسر حزن یہ کہانی میں مزاج کی ملکی سی چاشنی حزن کو اور زیادہ گہرا بنا دیتی ہے۔ یاس اور تمقے ساتھ ساتھ ہوں تو یاس کا اثر اور دیر پا اور لقیہ بن جاتا ہے۔ بشرطیکہ یاس کا جذبہ تمقہوں کی گونج میں دب کر نہ رہ جائے۔ ایک رنگی اور یکسانی میں اختلافات اور تضاد سے مدد لینے کے لئے فنی توازن کا خیال سب سے پہلی چیز ہے۔ اس کے بغیر فن کھلونا اور تماشابن جاتا ہے اور افسانہ نگار کو اسے تماشا بننے سے بچانا ہے۔ اسے لہجے اور انداز میں اپنی شخصیت کا رنگ بھر کے اسے قومی مزاج سے ہم آہنگ رکھنا ہے۔ لہجے میں اپنی شخصیت اور قومی شخصیت دونوں کو نمایاں ہونا چاہئے۔ اگر افسانہ نگار کو ان دونوں شخصیتوں کے وجود کا صحیح احساس ہے تو اس کے لہجے اور انداز میں اس ایک رنگی کا پیدا ہونا دشوار نہیں جس کا تقاضا فن کی تاثیر کی طرف سے ہوتا ہے۔ افسانہ نگار میں فنی تناسب کا صحیح احساس نہ ہو تو انفرادی اور قومی شخصیتوں کے احساس کے باوجود لہجے اور انداز میں یکسانی اور ایک رنگی نہیں پیدا ہوتی۔ اس لئے اچھی کہانی کی دوسری خصوصیت صحیح تناسب کو بتایا گیا ہے۔ ترتیب کا تناسب فن کی ہر تخلیق کا جوہر ہے جس طرح انسانی اعضا میں باہمی تناسب اسے حسن کا بیکر بناتا ہے اسی طرح کسی فنی تخلیق کے مختلف حصوں میں باہمی تناسب اسے حسین و جمیل بناتا ہے۔ افسانے میں اس کے بلاٹ، بلاٹ میں آنے والے کردار، افسانے کی فنی ترتیب، اس ترتیب کے مختلف مناظر، تمہید، منہا، خاتمے کی اپنی اپنی جگہ ہے۔ یہ سب چیزیں مل کر افسانے کو افسانہ بناتی ہیں اور اس کے مجموعی تاثر کو لقیہ بنانے اور اس کے مقصد کو قائم رکھنے میں حصہ لیتی ہیں، اس لئے ان میں سے ہر ایک کو افسانے کے مقصد اور اس کے مجموعی تاثر کا تابع رہنا چاہئے۔ ان سب کی حیثیت ایک حاکم کے سامنے محکوم کی سی ہے جو اپنی خدمت کی بجا آوری کے بعد کسی چیز میں دخل نہیں ہو سکتا۔ ہر ایک کے پسرد جو خدمت ہے وہ اسے انجام دیتا ہے، اسے دوسرے کی خدمت سے کوئی تعلق نہیں۔ ایک کا دائرہ عمل دوسرے کے دائرہ عمل میں اثر انداز نہیں ہوتا اور اس طرح گو ہر ایک

اپنا اپنا کام کرتا ہے پھر بھی ان سب کے الگ الگ راستے ایک خاص نظام زندگی کو اس کے مقررہ راستے پر باقاعدگی کے ساتھ چلنے میں مدد دیتے ہیں۔ یہی حال افسانے کے مختلف حصوں کا ہے۔ ان سب کے عمل کا دائرہ ایک دوسرے سے مختلف ہے پھر کچھ ان سب کا عمل مل جل کر افسانے کو ایک خاص نہج میں لے جانے میں مدد و معاون ثابت ہوتا ہے۔ اگر ان میں سے کسی ایک کے عمل میں فرق پیدا ہو جائے، کوئی ایک اپنی مقررہ حدود سے باہر نکل جائے تو افسانے کے راستے میں ایک رکاوٹ پیدا ہو جائے گی اور وہ کبھی اپنی منزل مقصود پر نہیں پہنچ سکتا۔ دائرہ عمل کا اختلاف ایک خاص قسم کا اتحاد پیدا کرتا ہے۔ در اتحاد میں افسانے کی تاثیر اور مقصد کی فنی تکمیل کا راز یہاں ہے۔ بہت سے افسانے اپنی انفرادی خوبیوں کے لحاظ سے فن کی بہترین مثالیں پیش کرتے ہیں۔ ان کی تفصیلات میں تصور کے موقلم کے سارے نقوش کا تیکھا پن ہوتا ہے۔ ان کے کردار کسی ماہر نفسیات کے باریک مطالعے اور تجربے کی کسوٹیوں پر پورے اترتے ہیں۔ بیان میں ادبیت ہے، کلفشس ہے، مزاج کی چاشنی ہے، طنز ہے، لطیف تشبیہیں اور استعارے ہیں، لیکن افسانہ نگار نے کہیں جوش سے مغلوب ہو کر ان میں سے کسی ایک چیز پر اتنا زور دے دیا ہے کہ اس خاص چیز کا حسن باقی چیزوں کے حسن کو مانڈ کر دیتا ہے۔ ایک کی چمک دمک کے آگے باقی سب چیزیں دھیمی اور مدھم نظر آتی ہیں اور نتیجہ یہ ہوتا ہے کہ یہ حسن افسانے کے مجموعی حسن میں داغ لگا دیتا ہے اور افسانہ فن اور تاثیر کا ایک ایسا عیب بن جاتا ہے جس کا علاج خود افسانہ نگار کے پاس بھی نہیں ہوتا۔

---

ختم شد

